


بينوا يادونه

(د مقالو مجموعه)


دمطیع الله روهیل په زیار



ساندي

بېنوا يادونه

(د فاضل استاد بېنوا په اړه د مقالو ټولګه)



بېلابېل لیکوالان

ټول چاپي حقوق په خپروونکي اړه لري

کتاب پېژندنه:

❖ د کتاب نوم	: بېنوا یادونه
❖ مدون	: مطيع الله روهيال
❖ خپروونکى	: د اطلاعاتو او فرهنگ رياست / کندهار
❖ مالي لگښت	: عینو خیریه بنیاد
❖ کمپوز او ډیزاین	: روهيال کمپیوتر اداره
❖ لومړی چاپ	: ۱۳۹۰ ش = ۲۰۱۱ ع
❖ د چاپ شمېر	: ۱۰۰۰ ټوکه
❖ کچه	: ۵۰/۱۳ × ۲۱ سانتی متره
❖ دمخونو شمېر	: ۲۸۸ مخه
❖ لیکنيز او ادبي جرړت	: ۴۱:




بسم الله الرحمن الرحيم

فهرست

۱. د خپروونکي یادښت ۹
۲. څو یادوني ۱۲

مقالې

۳. پرېشانه افکار ۱۶
۴. د گيت آنجلي پښتو ترجمه او عبدالرؤف پښوا ۱۹
۵. د ارواښاد استاد پښوا د ژوند وروستي څلور کاله .. ۴۳
۶. هغه څوک ۵۷
۷. داسي وزيران هم پيدا کېږي ۵۹
۸. چي زور سوم، د هري گړنگني د پېغور سوم ۶۵
۹. توره ۶۷
۱۰. د پښتو ادب ځلانده څېره / تقريظ ۶۹
۱۱. د پښوا ډرامې ۷۱
۱۲. پښوا ۷۴
۱۳. د پښوا پاتا ۹۱
۱۴. پښتو روزنه ۹۸



۱۲۱	۱۵. پښتو هنري نثر او په هغه کې د استاد پښوا هڅي ...
۱۳۶	۱۶. د شلمې پېړۍ په نيمايي کې د شعر تکاملي سیر ...
۱۳۹	۱۷. مرثيې مه بوله ژوندی دی دئ
۱۴۶	۱۸. یو پښوا او یو غني د
۱۶۴	۱۹. د پښوا تاریخي لیدلوري ته یوه لنډه کتنه د
۱۷۳	۲۰. پښوا در مانگر د
۱۸۱	۲۱. سېمبولیست پښوا د
۱۹۶	۲۲. پښوا د ورځپاڼه لیکونکي په توګه د
۲۰۴	۲۳. ارواښاد استاد پښوا د هیواد نامتو لیکوال، شاعر ..
۲۰۸	۲۴. د ټاګور او پښوا د ژوند د ځینو برخو ورته والی د
۲۱۹	۲۵. پښوا شاعر او د هغه شاعري د
۲۳۱	۲۶. د هسک پیغله د
۲۳۵	۲۷. زور ګڼه کار د

ساندي

۲۴۳	۲۸. آه پښوا د
۲۴۶	۲۹. لویه خدایه د
۲۴۸	۳۰. تا ادب زنده است او زنده است د
۲۴۹	۳۱. میګده غم ګده سوه د
۲۵۳	۳۲. لکه چي څنګه پښوا و پښوا ولاړ د
۲۵۹	۳۳. وېر نه د

د خپروونکي يادښت

ارواښاد فاضل استاد عبدالرؤف بېنوا د معاصرو افغاني پوهانو له نومياليو هغو څخه گڼل کېږي، هغه څوک چې په حقه سره ټي د استادۍ وياړلی او دروند لقب گټلی دی، هغه څوک چې د پښتو ژبې په ارتقاء، انکشاف او ځلونه کې ټي د څو نورو محدودو پوهانو سره يو ځای کار را پيل کړی او دغې لرغونې، خو اسکېرلي ژبې ته ټي د تحقيق او تخليق له لارې داسې خدمتونه وکړل، چې په هيڅ گون د هېرېدو نه دي. دوی په داسې وخت کې دغې ژبې ته له ادبي او علمي لارې کار را شړو کړی، چې حتی په ټول افغانستان کې عامه ذهنيت داسې وو، چې په پښتو ژبه ليکل امکان نه لري، طبعاً په دغسې وخت کې دغسې ژبې ته کار کول او يا په دغه ژبه نوښته کول، لږ نوکی نه، بلکې ډېر گران کار دی.

دوی په پښتو ژبه کې د پښتو ادبياتو د فاکولتې له پاره په لومړي ځل (ادبي فنون) وکښل، د پښتو دواوینو په تحقيق، مقابله او حواشیو کې ټي بې اندازې زیات کار وکړ، د زړو متونو په تصحيح کې ټي علمي ونډه واخيستله، د تاريخ او تاريخي جغرافيا په ساحه کې ټي ډېر مهم آثار وکښل، په پښتو کې ټي د ادبي تذکرې په برخه کې تقريباً تر هر ليکوال ډېرې ادبي تذکرې وليکلې او د دې څخه را په دېخوا ټي په تخليقي برخه کې داسې لوړ هنري آثار وليکل، چې په



واقعیت سره ئې هم په پښتو هنري نثر او شعر کې ځانته خاص طرز او سبک
کې.

دوی پر ډرامو او نورو هنري او ادبي تړونو سربېره داسې اشعار پښتو
ټولنې ته وړاندې کړي دي، چې په خپلو رندانه او مستانه شعرونو کې د
ټولنې فرد - فرد ته یو ویښ او روڼ ذهنیت ورکړی دی. د استاد بېنوا د
ځانگړنه په دې کې وه، چې دوی هغه موضوعات، چې زموږ اکثره شاعرانو
یوازې او یوازې د ریالیزم په چوکاټ کې اختراع کول، دوی په خپل خاص
شعري کمال او مهارت سره، هم د ریالیزم او هم د ایډیالیزم په یو نیمچه چوکاټ
کې ټولنې ته وړاندې کړي دي، چې دده د شعر دغې ځانگړتیا ځانته یو خاص
طرز لاره او څکه نوموړې بېنوا صاحب ځانته د سبک خاوند بولو. د بېنوا په زما
کې د زیاترو اشعارو مضمون انتقادي ریالیزم وو، چې د ارواښاد زوې صاحب
په قول اداري فساد، بیروکراتیزم، اختناق، اتوکراسي، ارتجاع، ظلم او
استثمار پر ضد مبارزه پکښې څرگنده شوې ده. په دغسې حالت کې نو زیاتره
شاعرانو پیغام او آیدیا ته د بدیعي ځانگړتیاوو په نسبت زیاته پاملرنه کوله
نفکورې همداسې ښځه په ښځه بیانېدلې او په دغه شکل کې نو ډېر کله اشعارو
شعري بڼه پیدا کوله او د بقاله پاره ئې چندانې فکر نه کېدی.

د دغسې یوه ستر انسان په اړه کېدلای سي، چې د دوی د ژوند،
مخیت، ادبي او علمي تحقیقاتو او تخلیقاتو په باب کنفرانسونه،
سیمینارونه او کتابونه ولیکل سي، چې دا کار تر یوه حده په افغانستان او
پانډي کې هم سوی دی، چې دا دی په دغه سلسله کې څه موده دمخه په کندهار
ي د استاد بېنوا د پنځه ویشتم تلین په مناسبت دوه ورځنۍ سیمینار جوړ سوی
او د هغه سیمینار ځینې مقالې او بعضي نور مضامین چې د استاد بېنوا په

باب لیکل سوي دي، د کندهار د اطلاعاتو او فرهنگ ریاست له خوا د یوې مجموعې په شکل سره ستاسو مخ ته ایښوول کېږي.

د مرحوم فاضل استاد پېنوا د دغه (یاد) ټولې مقالې او شعرونه د ځوان لیکوال، څېړونکي او فرهنگپال گران مطیع الله رو هیال په همت، زیار او کوښښ سره را ټولې سوي دي، چې د خپلو اسلافو په درناوي ئې دغه زحمت او هڅه واقعاً د ستاینې او تقدیر وړ ده. همدارنگه ښاغلي رو هیال د دغه کتاب په اوډنه، تایپ، ډیزاین او تصحیح کې ډېر زحمت کښلی دی، چې د کندهار اطلاعاتو او فرهنگ ریاست مشرتابه مننه ځني کوي.

یاده دي وي، چې د دغه اثر ټول مالي امکانات او لگښتونه په کندهار کې د عینو خیریه بنیاد او د هغه په راس کې د ښاغلي محمود خان کرزي له خوا برابر سوي دي، چې کندهار ولایت مقام او اطلاعاتو او فرهنگ ریاست کورودانی ورته وایي. همدا ډول په دغه برخه کې د کندهار د فرهنگپال والي پوهنوال ډاکټر توریالي ویسا تلابن او خاصي هلي ځلي هم د زیاتي یادوني او مننې وړ دي، دوی همېشه له ملي تاجرانو او خیریه موسساتو سره تماسونه نیولي دي، خود اطلاعاتو او فرهنگ ریاست ته د کتابو د چاپ له پاره مالي امکانات برابر کاندې.

د دواړو محترمینو دي کورودان او عمرونه اوږده وي.

عبدالقدیم پتیال

د اطلاعاتو او فرهنگ رئیس

۲-عقرب-۱۳۹۰

کندهار ښار-علامه حبیبی وات

څو يادوني

[۱]

د معاصرو افغاني پوهانو څخه يو هم استاد عبدالرؤف بېنوا دى چې مېرته ئې د بېلابېلو موضوعاتو په باب تقريباً پنځوس ټوکه خور غنيمت آثار په ميراث را پرې ايښي دي. د دوى په دغو آثارو كې ډېر داسي آثار سته چې په پښتو ادب او تاريخ كې ئې د تاداوپيل د دوى د نامه سره تړلى دى. زموږ دغه پر كاره محقق او لوى شاعر په پردېسي كې مړ سو، تر اوسه ئې هم هلې و نه د پردېسي شپې او ورځې تېروي، خوراپاته ميراث ئې د ډېرو معاصرو پوهانو د لاري مشال دى، او ډېرو ليكوالو او پوهانو د دوى پر لار قدمونه اخيستي او د دوى د آثارو په برکت ئې د څېړني خورا عميق مسايل حل و فصل كړي دي.

زموږ د دغه لوى او حقداره ليكوال او د دوى د آثارو په باب كماحقه كار نه دى سوى، ما ته چې كله نا كله د دوى په باب په ځينو موقوته خپرونو او رسالو كې د مقالو څرك په لاس راغلى دى، هغه مې د ځان سره ياد اېښت كړي دي، څه موده مخكې چې په كندهار كې د اطلاعاتو او كلتور رياست له خوا د دوى په باب دوه ورځنۍ سيمينار ترتيب سو، ما ته

دا خیال راپیدا سو که چیري دغه راټولي کړي مقالې رایوځای او په یوه مجموعه کي ترتیب او خپرې سي کېدای سي د راتلونکي نسل له پاره په درد وځوري، نو مي خپلي ترتیب کړي مقالې بیا سره وپلټلې او دا دی په دې مجموعه کي ئې دروړاندي کوم.

[۲]

په دې مجموعه کي ټولي ۲۵ مقالې راغلي دي، د دغو له ټله څخه څورلس مقالې هغه مقالې دي چي ما د بېلابېلو خپرونو څخه رایوځای کړي دي، اته مقالې چي زیاته برخه ئې د علامه رشاد رحمۃ اللہ علیہ په قلم لیکل سوې ده، هغه د دوی د (د بېنوا یاد) نومي اثر محتوی ده، درې مقالې په هغه سیمینار اړه لري چي څه موده وړاندي په کندهار کي د ایرسوی وو.

[۳]

د دغې مجموعې وروستی برخه هغو نظمونو ته بېله سوې ده چي د ارواښاد استاد بېنوا په یاد ویل سوي دي، د نظمونو په برخه کي هغه نظمونه چي په علامه رشاد رحمۃ اللہ علیہ پوري اړه لري او ورسره د ښاغلي نصرالله حافظ نظم د (بېنوا یاد) نومي رسالې څخه را اخیستل سوي دي، پاته وروستی نظم د ارواښاد عبدالمجید بابي له (ستایني او وېرني) نومي رسالې څخه را اخیستل سوی دی.

په دې مجموعه کي ټولي راغلي مقالې او نظمونه کېدای سي ځینو لوستونکو ته زاره وایسي، ما ئې فقط دلته دیوځای کېدو کوښښ کړی دی، که کوم وخت کوم لیکوال او څېړونکی وغواړي چي د ارواښاد استاد بېنوا په اړه لیکلي مواد ترلاسه کړي، زه باور لرم چي دغه مجموعه

مقالې

پرېشانه افکار*

گران بېنوا خپلو منظومو او منشورو اشعارو ته (پرېشانه افکار) وايي، د ده د شعرونو دا برخه د نظم مجموعه ده چي د پرېشانه افکارو لومړۍ برخه ورته وايي او دوهمه برخه به ئې که خدای کول د منشورو اشعارو مجموعه وي^(۱).

بناغلی بېنوا د افغانستان په اوسنيو لیکوالو او شاعرانو کي ډېر منلی او مشهور سړی دی، چي د ثخاته سبک خاوند گڼل کېږي او د ادب په ډېرو خواوو کي ئې خپل استعداد او لیاقت په کافي ډول ښودلی دی. دی په شاعرانو کي ښه شاعر، په ډرامه لیکونکو کي ښه ډرامه نویس او په مؤرخینو کي د ښې برخي خاوند دی.

* ارواښاد استاد گل پاچا الفت خپله دغه مقاله د استاد بېنوا د لومړۍ شعري مجموعې (پرېشانه افکار) له پاره لیکلې ده. د استاد بېنوا دغه شعري مجموعه په ۱۳۳۵ش کال د پښتو ټولني له خوا چاپ سوېده. د دغې مجموعې دوهم چاپ د څه زیاتونو سره په ۱۳۷۸ش کال په کوټه کي د صحاف نشراتي مؤسسې په توسط ترسره سو (م. روهیال).^(۱) د ارواښاد استاد بېنوا د پرېشانه افکارو منشوره برخه په ۱۳۸۷ کال په کندهار کي د علامه رشاد خېرندویه ټولني له خوا خپره سوه.

په ادبي فنونو کې د ده تاليف او تصنيف يعنې د ادبي فنونو کتاب د ده علمي او ادبي پوهه ډېره ښه څرگندوي.

سربېره پر دې د ده انتقادي آثار او مقالات د ډېري ستايني وړ دي چې د ده ادبي جرئت او شجاعت پکښې ښکاره دي او په شخصيت کې يې ډېر اثر لري.

يوبل امتياز چې دی يې له نورو ډېرو ليکوالو څخه لري هغه د ده په انگليسي پوهېدل دي چې له ده سره يې په ليکلو کې ډېره مرسته کړې ده. دا دومره راز راز فطري او کسبي ښېگڼې چې د ده په برخه رسېدلي دي بيا هم دی له ښو اتوب څخه نه ژغوري ځکه چې د ده ښوایي شخصي او فردي نه ده بلکې پراغماغي احساس او شعور ښاده.

زه د ښاغلي ښو شاعري د ده پر نورو کمالونو غوره گڼم او په دې باب کې ورته په ډېر ښه حق قائل یم.

دی طبیعتاً شاعر دی، د ده ژوند، د ده صحبت، د ده خوی، د ده فکر، د ده ناسته ولاړه، خوراک او څکاګ ډېر شاعرانه رنګ لري او اصلي رنګ يې همدغه دی.

د ده د اشعارو دغه برخه چې پښتو ټولنه يې د يوه ادبي ارمغان په ډول چاپوي د ده شاعرانه خيالات تاسو ته ډېر ښه معرفي کوي او د ښو معنوي او حقيقي خبره پکښې ډېره ښه ليدلې شې. د ده په اشعارو کې تاسي د کلاسيک شعر خالونه او درې مه گورئ، بلکې د خيال او فکر ښکلی توب او ښايست وگورئ. کوم درد او احساس چې له دغه شاعر سره شته ډېر قدر يې وکړئ، او په محبت ورته وگورئ.

د ده له پرېشاني او پرېشانه افکارو نه د ډېرو هوښيارانو شخص
 اندېښنې او ډېرېې رڼمه او بې درده عالم څار شه.
 تاسي د ده په ظاهري بڼه او سور سپين رنګ مه غولېږئ. دى رښ
 وايي: "خدايېزو د ژړا يمه، خدايېزو د ژړا يمه" او دا خبره ځکه رښتيا
 چي بېنوا د خپل ملي او اجتماعي شعور په برکت د يوه لوى وجود جزء
 چي ژړل پرې په کار دي.
 هغه څوک چي په اخترونو کي د يتيمانو په حال څورېږي او
 پردېسانو* په هديره کي او ښکي تويوي هغه په هر حال کي بېنوا دى او
 عيش او عشرت باده ئې له بېنوايانو نه شي پېلولى.

* په اصل کي د پرېشانو ليکلى دى، چي يوه طباعتي سهو ده، (د پردېسانو هديره) د
 استاد بېنوا مرحوم د يوه مشهور شعر عنوان دى (م. روښال).

د گیت آنجلي پښتو ترجمه

او عبدالرؤف بېنوا*

د گیت آنجلي پښتو ترجمه فاضل ليکوال ښاغلي عبدالرؤف بېنوا کړې ده، دغه ترجمه لومړۍ وار د انيس په ورځپاڼه کې ټوک ټوک خپره

* د رابندرناټه ټاگور (۱۸۶۱ - ۱۹۴۱ع) د مشهور اثر (گیت آنجلي) پښتو ترجمه اول وار په ۱۳۳۶ش کال د پښتون ږغ مجلې ادارې په کتابي بڼه خپره کړه، کله چې په ۱۳۵۴ش کال د کابل پوهنتون د ژبو او ادبياتو د پوهنځي پښتو څانگې دغه ترجمه دوهم ځل خپروله، د دغه چاپ سره د فاضل استاد پوهاند رشاد يوه مفتنمه سريزه چې هم د گیت آنجلي په باب او هم د دغه اثر د پښتون مترجم په باب ډېر معلومات لري په (۱۰۳) مخونو کې خپره سوه. گیت آنجلي په دريم ځل په ۱۳۸۳ش کال په کندهار کې بېنوا فرهنگي ټولنې د هغې د دوهم چاپ څخه بيا چاپ کړه، د دغه چاپ پر سريزه باندې علامه رشاد مرحوم د [استدراکات] تر عنوان لاندې نور اضافات کړي دي، دغه اوسنۍ ليکنه د دغې مفتنمې سريزې هغه برخه ده چې په ارواښاد استاد بېنوا پورې اړه لري او د استدراکاتو هغه برخې مي چې د سريزې په متن اړه لري د هماغو ځايونو په لمن ليکونو کې ورسافه کړي دي او د هرې اضافې په پای کې مي د [استدراک] کلمه وراچولې ده، خو هغه اضافات چې د بېنوا صاحب د آثارو په باب ټي کړي دي هغه مي د دوی د آثارو سره يو ځای راوړي دي. څلورم چاپ ټي په ۱۳۸۹ش کال په کابل کې د انديا - افغان فونډېشن په توسط ترسره سو (م. روهيال)

سوه، بيا د ۱۳۳۶ش کال د حوت په مياشت کي (۱۹۵۸ع) د پښتون (مجلې) د مدیریت له خوا د يوې رسالې په ډول چاپ او خپره سوې ده، کوچنۍ قطعه ۶۱ مخه لري. ښاغلي پښوا دغه ترجمه د افغان او هند دوستۍ ټولنې Afghan India Friend Ships Society ته اهداء کړې ده، په دغه چاپ سوې پښتو گيت انجلې کي د ټاگور (۱۰۱) مناجاتونو راغلي دي، څلوېښتم او اويايم مناجاتونه ئې پاته وه، په دې دوهم ځل چاپ کي هغه کمې بشپړ سو، فاضل مترجم خپله ترجمه بيا وټکله او لازمي سمونې ئې پکښې وکړې.

د افغانستان تکړه ليکوال او خوږ ژبي شاعر فاضل عبدالرؤف پښوا درې شپېته کاله پخوا (په ۱۳۳۲هـ ق = ۱۲۹۲ش = ۱۹۱۳ع) د کندهار په ښار کي خرقې شريفې ته نژدې د سيد حسن په کوڅه کي زېږېدلی او هلته لوی سوی دی. د فاضل پښوا کورنۍ د کندهار يوه درنه علمي کورنۍ وه، ده خپل تحصيلات زياتره په خپله کورنۍ کي بشپړ کړي دي، لوی استاد ئې د افغانستان مشهور او وتلی عالم مولانا عبدالکریم حقاني وو چي د فاضل پښوا مشر ورور دی^(۱). د دوی پلار مفتي عبدالله^(۲)

(۱) مولانا حقاني د ۵۳ مؤلفاتو تبستن دی، په ۱۳۱۵هـ ق کال په کندهار کي زېږېدلی دی.
(۲) د ارواښاد پښوا صاحب پلار مفتي عبدالله په ۱۳۰۳هـ ق کال له کندهاره څخه پر پښو حج ته ولاړ، په دغه کال شاه ابوالخير دهلوي مجددي نقشبندي هم حج ته راغلی وو، دوی په حجاز کي سره وليدل مفتي عبدالله ئې مريد سو او د دغه کال د لوی اختر د مياشتي پر شپاړسمه ئې له شاه ابوالخير څخه د ارشاد اذن وموند او په نقشبنديه طريقه کي د شاه ابوالخير خليفه سو.

(۱۳۳۴ هـ ق مې) وو، چي په کندهار کي ئې په مفتي عبده سره شهرت درلود، دی له ۱۳۱۱ هـ ق کاله څخه تر مرگه پوري ۳۳ کاله د کندهار د ښار په محکمه کي مفتي وو^(۱)، د مفتي عبدالله پلار ملا عبدالحق اخوند اليزی^(۲) (۱۲۰۸ - ۱۲۸۸ هـ ق) دی^(۳)، چي په کندهار کي ئې د خپل وخت استاذ کل باله، د کندهار د خرقې شريفې متولي صديق اخوندزاده^(۴) او مشهور غازي د هډې ملا نجم الدين موسی خېل (۱۳۲۰ هـ ق مې) دده له

مفتي عبدالله چي له حجه وطن ته راستنېده، په بغداد کي ئې د پيران پير غوث الاعظم شيخ عبدالقادر جيلاني په هديره کي چله وکښله او د بغداد د قادريه طريقې له نقيب الاشرف څخه ئې د ارشاد اذن هم وموند (وگ: مقامات خير: ۶۷۱ مخ) [استدراک].

^(۱) وگورئ: سراج التواريخ، درېيم ټوک د ۱۳۱۱ هـ ق پېښي.

^(۲) اليزی (علي زي) په درانيو پښتنو کي يوه پښه ده، اليزي زياتره په زمينداور او معروف کي اوسېږي.

^(۳) د ارواښاد ښووا صاحب نيکه ملا عبدالحق اخوند په نقشبنديه طريقه کي د ميربازار د ملا محمد جان نورزي خليفه وو، ملا محمد جان له حضرت شاه غلام علي دهلوي (۱۲۴۰ هـ ق مې) څخه د ارشاد اذن موندلی وو (وگ: مقامات خير: ۶۷۱ مخ).

په مقامات خير کي د ملا عبدالحق اخوند په مؤلفاتو کي د (نورالساري شرح صحيح بخاري) او (روح القرآن) نومونه راغلي دي. د کندهار په مشاهير کي د نورالساري نوم کشف البخاري ليکلی دی^(؟) او د قرآن شريف د څوارلسو سپارو د تفسير نوم نه دی کښلی [استدراک].

^(۴) صديق اخوندزاده د حاجي حفيظ الله زوی د حاجي عبدالحق اخوندزاده لمسی د ملا شکر اخوند کهوسی او د ملا زلال اخوند الکوزي کوسی دی. حاجي ملا عبدالحق اخوندزاده له ۱۱۸۳ هـ ق څخه تر ۱۲۱۴ هـ ق کاله پوري د خرقې شريفې متولي وو او دغه تولى تر اوسه پوري دده د کوديانو په لاس کي ده.

شاگردانو څخه وه^(۱)، د کندهار مشهور عالم ملا عبدالحق الکوزي (۱۳۵۳ هـ ق مړ) هم دوولس کاله درس ځني لوستی وو. د سيد جمال الدين افغاني (۱۲۵۴ - ۱۳۱۴ هـ ق) په هغو ياداشتو کي چي اصغر مهدوي او ايرج افشار په ايران کي چاپ کړي دي د کندهار په علماوو کي د ملا عبدالحق خرقة نوم راغلی او د خرقي شريفي ملا محمد صديق اخوندزاده ئې له شاگردانو څخه بلل سوی دی^(۲).

د ملا عبدالحق اخوند عليزي په مؤلفاتو کي د کندهار مشاهير نومی کتاب په ۱۷۷ مخ کي دغه آثار راغلي دي:

۱. د کتاب البخاري په نامه د جامع الصحيح بخاري شرحه^(۳).
۲. د قرآن عظيم الشلان د څورلسو سپارو تفسير چي د ده په خپل

(۱) وگورئ: د کابل مجله د لومړي کال ۱۱ گڼه (۱۳۱۰ ش). ملا نجم الدين اخوند د غزني په شلگر کي د واغز سيمي اوسېدونکی نيکزی موسی خپل پښتون وو، منتهي کتابونه ئې په پېښور کي د اکبر پورې پر قاضي محمد غلام غزنوي (۱۲۹۹ هـ ق مړ) لوستي دي، په طريقت کي د اخوند عبدالغفور کندهاري ساپي (۱۲۱۳ - ۱۲۹۵ هـ ق) خليفه وو، له پرنګيانو سره د ده غزاوي مشهوري دي په ۱۳۲۰ هـ ق کال ومړ او د جلال آباد په هډه کي خاورو ته وسپارل سو.

(۲) وگورئ: مجموعه اسناد و مدارک چاپ نشده درباره سيد جمال الدين مشهور په افغاني، د ۸ مخ حاشيه.

(۳) جامع الصحيح البخاري د احاديثو له خورا معتبرو کتابو څخه دی، دغه کتاب د بخارا اوسېدونکي امام ابو عبدالله محمد بن اسماعيل بن ابراهيم بن المغيره الجعفي (۱۰۴ - ۲۵۶ هـ ق) په شپاړس کاله کښلی دی د کتاب محتوی له شپږو لکو حديثونو څخه انتخاب سوې ده، امام بخاري له سمرقنده دوه مزله ليري په (خوتنگ) نومي کلي کي ښخ دی.

قلم ليکلی دی، له حضرت مولانا حقاني څخه سته.

۳. پراوقانو باندې يوه رساله.

۴. د سلم العلوم پر هغه شرحه باندې حاشيه ده، چي قاضي مبارک

گوپاموي فاروقي (۱۱۶۲ هـ ق م) په ۱۱۴۳ هـ ق کال په دهلي کي

کښلې ده او په قاضي سلم سره شهرت لري^(۱).

۵. د شرح ملا جامي^(۲) پر هغه حاشيه باندې شرحه ده چي د جامي

رحمۃ الله عليه شاگرد رضی الدين ملا عبدالغفور لاري (۹۰۵ هـ ق م)

کښلې ده.

خو د کابل مجلې د لومړي کال په يوولسمه گڼه کي د شرح

حکمت^(۳)، مطول^(۴) او چلپي^(۱) ناچاپ سوي حاشيې هم د ده په مؤلفاتو

(۱) سلم العلوم په منطقو کي يو معتبر درسي کتاب دی، چي مشهور هندوستانی ملا

قاضي محب الله بهاري (۱۱۱۹ هـ ق م) په عربي ژبه تاليف کړی دی.

(۲) د هرات مشهور عالم او عارف ملا نورالدين عبدالرحمن بن احمد بن محمد البامي

(۸۱۷-۸۹۸ هـ ق) د ابن حاجب کړدي (۶۴۶ هـ ق م) پر (الكافيه النحويه) يا (الكافيه

فی النحو) باندې يوه شرحه کښلې ده، چي په افغانستان کي په (شرح ملا) مشهوره ده،

د دغي شرحي نوم (الفوائد الضيائية) دی دغه کتاب د درس نظامي په نصاب کي

شامل دی.

(۳) هداية الحکمت د ابهرې تاليف دی، پر دغه کتاب باندې ملا علي هروي، ميبذي او

نورو شرحي ليکلي دي د ميبذي شرحه د شرح الحکمت په نامه د افغانستان د مدرسو په

درسي نصاب کي شامله ده او د هندوستان په درس نظامي کي هم سته.

(۴) مطول د سعدالدين تفتازاني (۷۹۱ هـ ق م) تاليف دی، مطول (چي د افغانستان د

مدرسو او درسي نظامي په نصاب کي شامل دی) د تخلص المفتاح شرحه ده، چي

خطيب تزويني (۷۳۹ هـ ق م) کښلی دی، تلخيص المفتاح د سراج الدين ابي يعقوب

کي سته.

استاد الكل ملا عبدالحق اخوند د ۸۰ کالو په عمر په ۱۲۸۸ هـ ق کال مړ او د کندهار په لويه هديره کي د عيدگاه شمالي لور ته ښخ دئ.
د ملا عبدالحق اخوند پلار ملا گلستان اخوند (۱۲۸۸ هـ ق مړ) دئ چې د موسی کلا په سرپېښه کي په تدريس بوخت وو او هلته ومړ.
د ملا گلستان پلار ملا گلاب اخوند دئ چې غالباً د دوولسمي هجري سده په دوهمه نيمايي کي د معروف له عليزو څخه د هلمند موسی کلا ته تللی او هلته مېشت سوی دئ، ملا گلاب اخوند هم د موسی کلا په سرپېښه کي مړ دئ.
د دغي درنې علمي کورنۍ فاضل زوی عبدالرؤف پېنوا د خپل درې شپېته کلن ژوند دېرش کاله په رسمي چارو کي تېر کړي دي، لومړی درجه مطلا مېنه پال او دوهمه درجه د ستوري ښانونه ورکړه سوي دي، د افغان او هند او افغان او شوروي د دوستۍ د ټولنو غړی وو، ښاغلی پېنوا به د رسمي ماموریت په لړ کي کله مډیر، کله به د پوهنتون استاد، کله به رئیس، کله به مستشار، کله به معین، کله به وزیر او کله به د ملت وکیل پاته کېده، خو پېنوا په دغو ټولو بانوايو کي هغه پېنوا وو، چې پخوا وو، دده د پېنوايي مصداق یوازي دانه دئ چې د دنیا له مال و منال

یوسف بن محمد علي السکاکی (۵۵۵ - ۶۲۶ هـ ق) د مفتاح العلوم د دریمي برخي لنډیز دئ.

(۱) کتاب الفتحیه په علم الهیات کي د مولانا علي بن محمد القوشجي تالیف دئ، شرحه ئې دده د لور زوی مولانا محمود کړې ده چې په مرم چلپي سره شهرت لري.

څخه ئې په دې ټولو قدرتونو کې څه نه دي ټول کړي او له وزارتې چې ایسته سو دریمه میاشتې د کور توري خرڅول، بلکې د ده د پېنوايي زیات صداقت په دې کې دی چې د ماموریت په دغو ټولو دورو کې ئې له خپلو دوستانو سره رویې او صمیمت هیڅ فرق ونه کړ او پېنوا د دوستانو په منځ کې هغه پېنوا وو چې وو. فاضل پېنوا د لیکوالۍ څلوېښت کلنه سابقه لري، د ده په نثر کې تخلیقي او تحقیقي برخې دواړه سته، نظم ئې هم درد لري او هم رنگیني، د ده په شعر کې که یوې خوا ته د طبیعت ښکلا په ډېره پسته او خوږه ژبه ستایلې سوې ده^(۱) بلي خوا ته ئې د نظم په بحرونو کې سوز او درد څپې وهي^(۲)، زه د ده په شعرونو کې که یوه لور ته د مستۍ صراحي وینم چې د لفظو جامونو ته ور توپیري^(۳)، بل پلو ته د مهجورانو او محرومانو هغه اوسېلی (اسوېلی) هم اورم چې د زړه تارونه لړزوي^(۴).

د فاضل پېنوا څېړنو په پښتو ژبه کې د ادبي فنونو دروازه خلاصه کړې ده^(۵) او د تحقیق ډېوې ئې د افغانستان د رجالو په باب ډېرې تیاري

^(۱) وگورئ: د کوهستان شفق، پسرلی، سپوږمۍ...

^(۲) وگورئ: د پردېسانو هدیزه، زما اوښکو، پېنوا بلبل، اوښکه، د اتوم بم...

^(۳) وگورئ: د ویساک مېله، گلونه لېوني سول، بوري سترگي، زه او ته، ږیره ورساقي ته، د ښکلا ملکه...

^(۴) وگورئ: د یتیم اختر، د یتیم نغمه، د قفس مرغۍ، د مهجوري نجلۍ اختر، د یتیم آرزو، د مظلوم زگېروی...

^(۵) وگورئ: ادبي فنون نومۍ کتاب.

روڼي کړي دي^(۱). د ده تخليق د زمانې له آواز ه سره همناوي لري^(۲) او قلم
ئې همېشه د ابتکار په هڅه کې دی.

د پېنوا په اشعارو کې د وطن پرستۍ د نهضت په نامه یو کتاب په
روسي ژبه په ۱۹۵۸ع کال په ماسکو کې خپور سوی دی، د دې کتاب
مؤلفه (اې، ایس، گراسیموا) ده چې د ماسکو د آسیایي خلکو د
انستیتوت په پښتو خانګه کې یوه فعاله کارکنه وه، د ښاغلي پېنوا یو
شعر چې (د زړه متروکه) ئې عنوان دی د چکوسلواکيا مشهور پښتوپوه
ډاکټر برژې پیچکا (۱۹۱۰ع کال زوکړی) په چکوسلواکي ژبه ترجمه کړی
او د stracene srdee تر عنوان لاندې د Prace نومي اخبار د ۱۹۷۳ کال
په ۲۷۴ ګڼه کې خپور سوی دی. د ښاغلي پېنوا له لنډۍ نومي کتابه څخه
څو منتخبې لنډۍ نصرالله مبشر طرازي عربي کړي او د قاهرې د الشعر
نومي مجلې د ۱۹۶۴ع کال د نومبر په ګڼه کې د (من الادب الشعبي
الافغاني) تر عنوان لاندې چاپ سوي دي. د کیسې او نکلونه په نامه
کوم کتاب چې د اسلانوف په انتخاب او اهتمام په ۱۹۷۴ او ۱۹۴۹ع په
ماسکو کې چاپ سوی دی، د دغې مجموعې په (لومړي ټوک) کې د
ښاغلي پېنوا نامراده نجلۍ، پلار او زوی، هیڅ وخت نه لري، ښه شپه
نثرونه اخیستل سوي دي، د پرېشانه افکار څو شعرونه ئې هم په روسي
ژبه منظومي ترجمې لري.

(۱) وګورئ: میرویس نیکه، هوتکیان، اوسني لیکوال، د افغانستان نوميالي...

(۲) وګورئ: د خاندان خولۍ، غلی شاته انقلاب، ژوندي بتان، خان، زور ساز، زما

دنيا، د خوله می لاس مه نیسه، زړه می مه ماتوه، د کارګر ترانه، بډایي...

فاضل بېنوا د خپلي نه ستري کېدونکي حوصلې په برکت تر اوسه پوري دغه مؤلفات او ترجمې افغاني ټولني ته وړاندي کړي دي:

۱- اوسني ليکوال:

دا کتاب درې ټوکه دی، لومړی ټوک ئې په ۱۳۴۰ش، دوهم ټوک ئې په ۱۳۴۱ش کال، د کورنيو خپرونو لوی مدیریت له خوا او دریم ټوک ئې په ۱۳۴۶ش کال د پښتو د تعميم او انکشاف د لوی مدیریت له خوا خپور سوی دی، قطعه ئې $۱۷ = ۲۴$ ساتی ده او درې سره ټوکه ۱۵۰۹ مخونه دي.

په دغو درو ټوکونو کي دوه سوه نه وويشت تنه د پښتو ژبي اوسني ليکوال د الفبې په ترتيب معرفي سوي دي، د نظم او نثر نمونې ئې هم سته، دغه کتاب د تاليف لومړۍ درجه جايزه ورپې ده*.

۲- د افغانستان نوميالي:

د دغه درانه اثر تر اوسه پوري دوه ټوکه د پښتو د انکشاف د آمريت له خوا په ۱۳۵۳ش کال کي چاپ سوي دي، په دغو دوو ټوکو کي يوزرو درې تنه د افغانستان نوميالي معرفي سوي دي او د زياتي څېړني له پاره د هريوه ماخذونه هم ورسره سته، په کتاب کي نومونه د الفبې په ترتيب راغلي دي، د لومړي ټوک د پای سرې ئې ابوبکر خان غازي اليزی

* د مرحوم استاد بېنوا دغه درې ټوکيز اثر په ۱۳۸۸ش کال د اضافاتو سره په کندهار کي د علامه رشاد خپرندويه ټولني له خوا درې سره ټوکه په يوه ټوک کي په نوې او کمپيوټري بڼه چاپ سو. د ارواښاد بېنوا د آثارو د نوو چاپونو په باب به ځيني ضمني توضيحات د ستورو په علامه سره په لمن ليکونو کي زه وراضافه کړم (م. روهيال)

پكېنې راغلي دي، كتاب ۵۵ مخه دي*.

له دغه كتابه څخه دا هم ژوند؟ (۳۱ مخ)، د مور ناره (۵۲ مخ)، د
يتيم نغمه (۲۵ مخ)، د مېجوري نجلۍ اختر (۵۰ مخ) شعرونه، څلور
رباعي گاني او يوه قطعه په ماسكو كي په روسي نظم اړول سوي او په
۱۹۶۲ع كال په (ستيخي پيټي افغانستانه) نومي كتاب چي د (د
افغانستان د شاعرانو نظمونه) معنی لري له ۴۹ مخ څخه تر ۶۰ مخ پوري
چاپ سوي دي^(۱).

۶- پښتني مېرمني:

د افغانستان د نومياليو مېرمنو دغه تذکره په ۱۳۲۳ش كال د
مطبوعاتو درياست له خوا چاپ سوې ده، د كتاب ټول مخونه ۲۳۱ دي او

* د دغي مجموعې دوهم چاپ د څه زياتونو سره په ۱۳۷۸ش كال په کوټه كي د صحاف
نشراتي مؤسسې په توسط تر سره سو (م. روھيال).

^(۱) د ارواښاد بېنوا صاحب د شعرونو او نثرونو يوه منتخبه مجموعه د (ژوند د انځور)
په نامه شريفه شريف راټوله کړې ده.

په ۱۹۸۳كال په ماسكو كي د افغانستان د څلورو شاعرانو (بېنوا، الفت، لايق او بارق)
د ځينو شعرونو روسي ژباړي خپرې سوي دي. په دغه مجموعه كي له ۳۸ مخ څخه تر
۶۱ مخ پوري د ارواښاد بېنوا صاحب دوولس شعرونه او يوولس رباعي گاني په روسي
نظم ژباړلي سوي دي. د ارواښاد بېنوا صاحب د روسي سوي شعرونو عنوانونه په پښتو
داسي بايد وي: ۱- خدايو د ژړا يمه، ۲- بېنوا بلبل، ۳- غلی شاته انقلاب، ۴- دا
ولي؟ ۵- دا هم ژوند؟ ۶- د يتيم ژړا، ۷- د مېجوري نجلۍ اختر، ۸- د مور چيغي،
۹- بيا باني گل، ۱۰- د کارگر ترانه، ۱۱- ملگري، ۱۲- سپين غر.

په دغه مجموعه كي د ارواښاد بېنوا صاحب پنځه رباعي گاني عنوانونه نه لري، د شپږو
عنوانونه دا دي: ۱- د اټوم بم، ۲- اجير عسکر، ۳- بډايي، ۴- شمع، ۵- څپه، ۶-
اوشکه [استدراک].

د ۱۱۸ مېرمنو حالونه پکښې سته*.
دې کتاب په ۱۳۲۳ش کال د خوشال خان خټک جایزه ورپې ده.

۷- ادبي فنون:
دا کتاب د هغو درسونو مجموعه ده، چې ښاغلي بېنوا په ۱۳۲۳-
۱۳۲۴ش کال په ادبیاتو پوهنځي کې تدریس کړي وه، په دې کتاب کې
معاني، بیان، بدیع، عروض، قافیه، خطابه او د لیکنې اصول په ښه
اسلوب خپرل سوي دي. ادبي فنون په ۱۳۲۶ش کال د پښتو ټولنې له خوا
چاپ سوي دي، مخونه ټي ۱۰۶ دي، قطعه ټي لویه ده**.

۸- پښتونستان:
دا کتاب لومړی وار په ۱۳۳۰ش کال د انیس په ورځپاڼه کې ټوک -
ټوک خپور سو، بیا په دغه کال د مطبوعاتو د مستقل ریاست له خوا په
کتابي ډول هم چاپ سو، دا کتاب ۴۸۰ مخه دی، په دې کتاب کې د
پښتونستان زارې نومونه، جغرافیه، تاریخ، قبیلې، رجال او د پښتونستان
د تحریک کارروایی خپرل سوي دي، دا کتاب پر پنځو برخو وېشلی دی.

۹- لنډۍ:
دغه کتاب په ۱۳۳۷ش کال د راډیو افغانستان له خوا په ډېر ښه

* د استاد مرحوم دغه تذکره د دوهم ځل له پاره په ۱۳۸۷ش کال د کندهار د اطلاعاتو او
کلتور ریاست له خوا خپره سوه (م. روهیال).
** د دې اثر دوهم چاپ په ۱۳۸۲ش کال په کندهار کې د هیواد کلتوري ټولنې له خوا تر
سره سو، سړکال (۱۳۹۰ش) په کندهار کې د علامه رشاد خپرندویه ټولنې له خوا د دریم
ځل له پاره بیا چاپ سو (م. روهیال).

صحافت مصور چاپ سوی دی، کتاب ۱۷۶ مخه دی، په دې کتاب کي
منتخبي لنډۍ له پارسي او انگرېزي ترجمو سره راغلي دي، د لنډيو
وېش پر موضوعاتو سوی دی.

انگرېزي ترجمه ئې ښاغلي محمد ابراهيم خان شريفی کړې ده.

۱۰- د زړه خواله:

دا کتاب څو لیکونه دي، چي ښاغلي بېنوا خپل فرضي ملگري ته
ليکلي او په هغو کي ئې د اجتماعي دردو په باب له خپل ملگري سره د
زړه خواله کړې ده. دا کتاب لومړی وار په ۱۳۳۸ ش کال د اصلاح په
ورځپاڼه کي ټوک - ټوک خپور سو، بيا په ۱۳۴۵ ش کال د کتاب چاپولو
موسسې له خوا په کتابي ډول هم چاپ سوی دی، کتاب ۶۱ مخه دی او ۲۱
ليکه پکښې راغلي دي، دې کتاب په ۱۳۴۰ ش کال د داستان لومړۍ
جايزه ورپې ده.**

۱۱- پښتو څېړني:

دا کتاب تر ۱۸۸۶ع کال وروسته د فرانسې مشهور ختيځ پوه ډاکټر
جيمز ډار مستېر (۱۸۴۹ - ۱۸۹۴ع) په فرانسوي ژبه کښلی دی، دوي
برخي لري: فونولوژي - مورفولوژي.

دغه کتاب سيد قاسم خان رښتيا په پارسي ترجمه کړ، بيا فاضل

** د استاد مرحوم دغه اثر چي د خپل خيالي ملگري په نامه ئې د هنري تشرېح انداز
ليکلی، سړکال (۱۳۹۰ ش) د کندهار د اطلاعاتو او کلتور رياست له خوا د دوهم ځل له
پاره په کتابي بڼه چاپ او خپور سو (م. روهيال).

استاد پوهاند عبدالحی حبیبی او ښاغلي بېنوا په ګډه پښتو ژبي ته راواړاوه.

پښتو څېړنې په ۱۳۲۶ش کال د پښتو ټولنې له خوا چاپ سو، قطعه ئې لویه ده ۱۱۲ مخونه لری، دا کتاب په کابل مجله کې ټوک ټوک هم خپور سوی دی.

۱۲- چند آهنگ پښتو:

په پارسي ژبه د ۶۴ پښتني آهنگونو شرحه ده، چې په عصري او غربي ډول د موسيقي نوټونه هم ورسره سته، دا رساله لومړی وار د ۱۳۲۵ش کال په کالنی (سالنامه) کې خپره سوه، بیا د راډيو افغانستان له خوا په ځانگړې توگه هم چاپ سوې ده، د دغې ځانگړې رسالې مخونه ۳۶ دي قطعه ئې لویه ده، دا دیوه کنفرانس متن دی چې ښاغلي بېنوا د راډيو افغانستان په تالار کې لوستی دی، د موسيقي د نوټو برخه ئې فرخ افندي ترتیب کړې ده. دغه رساله د آريانا دائرة المعارف د دريم جز په پای کې هم چاپ سوې ده.

۱۳- د غنمو وېری:

دا یوه تاریخي منظومه رساله ده، چې په ۱۳۲۵ش کال پښتو ټولنې چاپ کړې ده، په دې رساله کې د لوی احمد شاه بابا (۱۱۶۱-۱۱۸۶هـ) د انتخاب او جلوس د ورځې منظره ترسیم سوې ده، دغه رساله چې (۳۰) مخه ده د مطبوعاتو جایزه ئې وړې ده. دغه منظومه د لسم ټولگۍ په پښتو قرائت کې هم راغلې ده.

۱۴- خوشال خان خټک څه وايي؟

په دې کتاب کې د خوشال خټک (۱۰۲۲ - ۱۱۰۰ هـ ق) ارمانونه، آرزوګانې او وصیتونه راټول سوي دي، لس عنوانه لري، دا کتاب لومړی وار په ۱۳۲۷ش کال د بمبئي په محمدي چاپخانه کې د ښاغلي غلام حسن خان ساپي په مرسته د بلخ د اتحادیه شرکت له خوا چاپ سوی دی، ۱۹۶ مخه لري، په پای کې ئې د بمبئي د انجمن پښتون مشر مولانا تاج محمد خلیل یو تقریظ هم سته، د دغه کتاب چاپ ټولي نسخې په کراچی کې د پاکستان حکومت ضبطې کړې، ځکه نو په ۱۳۲۹ش کال دوهمه پلا د مطبوعاتو د ریاست له خوا په کابل کې چاپ سو، د دغه کتاب چاپ مخونه (۱۵۸) دي*.

دغه کتاب د خوشال خان دریمه جایزه وړې ده.

۱۵- پردیس:

دا د علامه اقبال لاهوري (۱۲۹۱ - ۱۳۵۸ هـ ق) د (مسافر) نومي منظوم کتاب منظومه پښتو ترجمه ده، په ۱۳۲۱ش کال د انیس په ورځپاڼه کې ټوک - ټوک خپره سوې ده.

۱۶- د پیر محمد کاکړ دېوان:

دغه دېوان په ۱۳۲۵ش کال د پښتو ټولني له خوا چاپ سوی دی، تدوین، تصحیح او مقابله ئې ښاغلي پېنوا کړې ده، مقدمه ئې هم ښاغلي

* د دغه اثر دریم چاپ په کوټه کې د صحاف نشراتي مؤسسې په همت ترسره سو (م. روښال).

بېنوا کښلې ده^(۱).

۱۸- درحمان بابا دېوان:

دغه دېوان چې په ۱۳۲۸ش کال د پښتو ټولنې له خوا په وره قطع او
ښکلي خط چاپ سوی دی تدوین، تصحیح او مقابله ئې ښاغلي بېنوا
کړې ده، مقدمه ئې هم د ښاغلي بېنوا ده، خط ئې د افغانستان د مشهور
خطاط عزیزالدین وکیلي پوپلزي دی.

۱۹- وینښ ځلمیان:

دا کتاب د هیواد د ځینو ځلمیانو او ځینو پوهانو د اجتماعي او
سیاسي افکارو د مضامینو یوه مجموعه ده، چې د ښاغلي بېنوا په
غوښتنه، ټولونه او اهتمام په ۱۳۲۶ش کال د پښتو ټولنې له خوا چاپ
سوی دی.

۲۰- پاچا خان:

دا کتاب فارغ بخاري په اردو ژبه د خان عبدالغفار خان، خدایي
خدمتگار تحریک او د هغو د قربانیو په باب کښلی دی او ښاغلي بېنوا
په پښتو اړولی دی. دغه کتاب په ۱۳۳۸ش کال د انیس په ورځپاڼه کې
ټوک-ټوک خپور سوی دی.

۲۱- دلسم ټولګۍ پښتو قرائت:

دغه درسي کتاب د پوهنې د وزارت په غوښتنه ښاغلي بېنوا په

(۱) د پیر محمد کاکړ د دېوان یوه نیمګړې نسخه پخوا تر دې په هندوستان کې چاپ سوې

۱۳۳۹ش کال کښلی او لومړی وار په ۱۳۴۴ش کال د پوهني وزارت له خوا چاپ سوی دی، مخونه ئې ۲۳۷ دي، په پای کې لغتنامه هم لري، دا کتاب دوهمه پلا هم چاپ سوی دی.

۲۲- پښتو کلي:

د پښتو کلي څلرم جلد لومړی ټوک د پښتو ژبي درسي کتاب دی، د پښتو کورسو په نصاب کې داخل وو، دا کتاب چې د ښاغلي بېنوا لومړی چاپي کتاب دی په ۱۳۲۰ش کال د پښتو ټولني له خوا چاپ سوی دی^(۱).

۲۳- پښتو د شاهانو په دربار کې:

دا یوه رساله ده چې په دې کې د هغو شاعرانو پښتو پالنه یاده سوې ده، چې دوی په خپلو دربارو کې پښتو لیکوالو، پښتنو پوهانو او پښتنو شاعرانو ته ځای ورکړی وو او هغه ئې روزلي او تشویق کړي وه، دا رساله د ۱۳۲۲ش کال په کالني (سالنامه) کې چاپ سوې ده*.

۲۴- نظری به پښتونستان:

^(۱) د پښتو کلي د څلورم ټوک دوهمه برخه هم ارواښاد استاد بېنوا لیکلې او په ۱۳۲۰هـ ش کال د پښتو ټولني له خوا چاپ سوې ده په دغه وخت کې ارواښاد استاد بېنوا د پښتو ټولني د صحافت مدیر وو، د پښتو کلي دغه برخه شپېته درسه لري او په ۱۰۳ مخونو کې ځای سوې ده [استدراک].

* د دغې رسالې نسبتاً بشپړه بڼه په ۱۳۵۷ش کال د (پښتو روزنه) په نوم د پښتو څېړنو د نړیوال مرکز له خوا چاپ سوه، په دې چاپ کې د استاد بېنوا له خوا پر پخوانۍ بڼه یوه مقاله اضافه سوې او د لوی استاد علامه حبيبي د یو مخیز یادښت پر راغلی دی. یوه مفتحه او د معلوماتو له نگاه څخه یوه غوښنه سریزه ښاغلي سرمحقق زلمي هیوادم ل پر کښلې ده (م. روښال).

په پارسي ژبه يوه رساله ده، چي د پښتونستان پر موضوع باندې
اجمالي څېړنه پکښې سوې ده، دا رساله لومړۍ وار د ۱۳۲۹ش کال په
کالني او بيا په ځانگړي ډول چاپ سوې ده.

۲۵- خوشال او پسرلي:

دا يو کوچنی اثر دی چي په هغه کي د خوشال خان پسرلني اورندانه
اشعار را ټول کړه سوي دي او په ۱۳۳۷ش کال د پښتون ږغ (مجلې) د
مديريت له خوا خپور سوي دي.

۲۶- د گيت آنجلي پښتو ترجمه:

چي دغه کتاب دی.

۲۷- افغانستان اليوم:

دا اثر په عربي ژبه د ښاغلي بېنوا په زيار په ۱۳۴۲ش کال په قاهره
کي چاپ سوي دي، په دغه وخت کي ښاغلي بېنوا په قاهره کي د
افغانستان په سفارت کي مطبوعاتي مستشار وو.

۲۸- اربعين حقيقة عن افغانستان:

دا اثر په عربي ژبي د ښاغلي بېنوا په زيار په ۱۳۴۳ش کال په قاهره
کي چاپ سوي دي.

۲۹- آثار افغانستان:

دا کتاب په ۱۳۴۳ش کال په قاهره کي د ښاغلي بېنوا په زيار چاپ
سوي دي. مخونه يې ۹۶ دي.

۳۰- هديا العام الجديد:

دا تقويم په ۱۹۶۶ع کال په قاهره کي د ښاغلي بېنوا په زيار چاپ

سوی دی، مخونه ئې ۱۳۴ دي.

۳۲- آشیانه عقاب:

یوه تاریخي او حماسي ډرامه ده چي په پارسي کښل سوې او په کابل ننداره کي تمثيل سوې ده.

۳۳- اشتباه:

یوه اجتماعي ډرامه ده چي په پارسي کښل سوې او د کابل د جشن په صحنه کي تمثيل سوې ده.

۳۴- کار بر اصل:

یوه اجتماعي او تنقيدي ډرامه ده چي په پارسي کښل سوې او د کابل په پوهني نندارې کي تمثيل سوې ده، د دغه ډرام پښتو ترجمه د (اصلي کار) په نامه د وېرمنې په مجله کي چاپ سوې ده.

۳۵- زور گنهکار:

یوه اجتماعي او تنقيدي ډرامه ده، چي په پښتو کښل سوې ده، متن ئې په کابل مجله او پښتون بڼه کي خپور سوی دی او ډرامه د کندهار په پوهني ننداره کي تمثيل سوې ده.

۳۶- زرتک:

یو راډیو ډرام دی چي په پارسي ژبه کښل سوی او په راډیو افغانستان کي تمثيل سوې دی.

۳۷- حکومت بيدار است:

یو پارسي راډیو ډرام دی چي په راډیو افغانستان کي تمثيل سوی دی، متن ئې د پښتون بڼه په مجله کي چاپ سوی دی.

۳۸- لیدران امروز پښتونستان:

په دې رساله کې د پښتونستان د اوسنیو ځینو مشرانو لندې پېژندګلوي راغلې ده، دا رساله لومړۍ وار د ۱۳۳۱ش کال په کالني کې چاپ سوې ده بیا په ځانګړي ډول چاپ ته رسېدلې ده، د دغې رسالې مخونه ۳۰ دي، قطعه ئې لویه ده.

۳۹- آريايي پارسي، پښتو وېرني:

دا رساله د ۲۶-۱۳۲۵ش کلونه کالنيو کې خپره سوې ده^(۱).

۴۰- د هوتکو په دوره کې پښتو:

دا یوه وړوګې رساله ده چې د پښتو ژبې د انکشاف او ادب په باب د هوتکو مشرانو او شاعرانو توجه پکښې څېړل سوې ده، د چاپ ځای ئې کابل مجله ده.

۴۱- طوق لعنت:

یو تمثیلي ډرام دی چې په ۱۳۲۴ کال ئې د مطبوعاتو جایزه وړې ده.

۴۲- صدای وطن:

یو تمثیلي ډرام دی په ۱۳۲۶ش کال ئې د تالیف څلرمه درجه جایزه

وړې ده.

۴۳- برگ سبز:

په پارسي ژبه یو فکاهي اثر دی، په ۱۳۲۶ش کال کې ئې د تالیف دوهمه درجه جایزه وړې ده، تر اوسه چاپ سوې نه دی.

(۱) آريايي پارسي او پښتو وېرني په ۱۳۶۲هـ ش کال د زېري د جریدې له خوا په ځانګړې توګه چاپ سوې دي، دغه رساله ۴۰ مخونه لري [استدراک].

۴۴- د چین سفر:

دا کتاب ښاغلي بېنوا په ۱۳۳۶ش کال کښلی دی تر اوسه نه دی چاپ سوی.

۴۵- خوشال خان از زبان خوشال خان:

یوه کوچنۍ رساله ده، چي ښاغلي بېنوا د خوشال خان په باب په پارسي ژبه کښلي ده، دغه رساله په انيس کي خپره سوې ده. زه فاضل لیکوال ښاغلي بېنوا ته د عمر اوږدوالی، روغتیا او فراغ غواړم چي پښتو ژبه او ادب د ده له زیار او کار څخه نوره هم ډېره برخورداره سي او د دغه اثر مبارکي ورته وړاندي کوم.

۴۶- د افغانستان تاریخي پېښي*:

د دغه کتاب لومړی ټوک چي د ۱۳۵۴هـ ش کال د لېنډۍ په میاشت کي د ادبیاتو د پوهنځي د پښتو څانگي له خوا خپور سوی دی ۱۸۸ مخه لري او تر ۳۲۹هـ ق کاله پوري پېښي پکښې خپرل سوي دي. د دغه کتاب دوهم ټوک په ۱۳۵۷هـ ش کال د ادبیاتو د پوهنځي له خوا د کابل په دولتي چاپ خانه کي چاپ سوی دی ۴۲۹ مخه لري او تر ۶۰۲هـ ق کاله پوري پېښي خپرل سوي دي.

۴۷- آئینه سکندري:

د (المصقلة المرضية للمرأة الرضیه) پارسي ژباړه ده، د دغي ژباړي یوه خطي نسخه د افغانستان په ملي آرشیف کي په ۱۴۷ گڼه کي خوندي

* تر دغه عنوان وروسته کتابونه د هغو استدراکاتو برخه ده چي د گیتانجلي د دریم چاپ په سريزه کي د اضافاتو په ډول راغلي دي (م. روهیال).

ده. اصل کتاب د (يوسر فنديک) امريکايي تاليف دئ.

۴۸- خوږه ژبه پښتو:

ارواښاد استاد بېنوا د پښتو ژبي صرف نحوه په پارسي ليکلې ده. دغه کتاب يوه خطي نسخه د افغانستان په ملي آرشف کي په ۱۲۶۸ لکه کي خوندي ده.

۴۰- د افغانستان لنډ تاريخ:

د لوی استاد ارواښاد پوهاند عبدالحی حبيبي د تاريخ مختصر افغانستان د دواړو ټوکو پښتو ژباړه ده، په ۱۳۵۶ هـ ش کال په کابل کي چاپ سوې ده.

۵۰- د شيطانانو کابينه:

ډارمه ده.

۵۱- د افغانستان نوميالي - دريم ټوک:

دا کتاب د پښتو د پرمختيا او پياوړتيا د آمریت له خوا په ۱۳۵۶ هـ ش کال چاپ سوې دئ، د کتاب مخونه ۵۵۴ دي، د دغه کتاب وروستی سړی ایوب هروي دئ چي د افغانستان د نومياليو ۱۳۵۹ سړی کېږي، په دغه ټوک کي ۳۵۶ تنه راپېژندل سوي دي.

۵۲- د افغانستان نوميالي - څلورم ټوک:

دا ټوک په ۱۳۶۰ هـ ش کال د افغانستان د مطبوعاتو او کلتور د وزارت له خوا چاپ سوې دئ د کتاب مخونه ۴۸۴ دي، په دې ټوک کي ۴۰۸ تنه نوميالي راپېژندل سوي دي. وروستی سړی ئې ایوب خان دئ چي د افغانستان د نومياليو ۱۷۶۸م سړی کېږي.

۵۳- د پښتو متلونه:

دغه کتاب په ۱۳۵۸ هـ ش کال د پښتو څېړنو د نړیوال مرکز له خوا په کابل کې چاپ سوی دی. مخونه یې ۴۵۴ دي په دې مجموعه کې ارواښاد استاد بېنوا ۴۵۰ پښتو متلونه په الفبائي ترتیب راټول کړي او په پارسي ژباړلي دي، د استعمال ځایونه یې هم ښودلي دي. انگرېزي ژباړه یې ښاغلي عبدالمحمد شینواري کړې ده.

۵۴- لنډۍ:

په ۱۳۵۸ هـ ش کال د پښتو څېړنو د نړیوال مرکز له خوا په کابل کې چاپ سوی دی مخونه یې ۱۲۲ دي. په دغه مجموعه کې ارواښاد استاد بېنوا ۳۲۴ لنډۍ په پارسي ژباړلي او پر ۱۷ موضوعاتو یې وېشلي دي. انگرېزي ژباړه یې د ښاغلي سعدالدین شپون ده.

۵۵- پارسي عربي قاموس:

دغه قاموس ارواښاد استاد بېنوا د لېبیا په پایتخت طرابلس کې تالیف کړی وو. دی په دغه وخت کې د افغانستان د دولت له خوا په لیبیا کې سفیر وو، ارواښاد استاد بېنوا په ۱۳۶۳ د غوايي پر دوولسمه په یوه لیک کې ما (رشاد) ته لیکلي دي:

"ما خو دلته د پارسو د لغاتو قاموس په عربي ژبه بشپړ کړی دی زیار باسم چي کوم ټاپېست پیدا کړم چي هغه پاکنویس یا ټاپ کړم بیا به نو یوه نسخه تا ته درولېږم، نور نو د نورو څېړنو په باب زما صحي وضعیت او ډاکټر اجازه نه راکوي چي ډېر کار وکړم".

۵۶- د هسک پېغله:

د ارواښاد استاد پېنوا د څلور پښتو* پښتو شعرونو مجموعه ده چې
بناغلي افضل ټکور راتوله کړې ده. د هسک پېغله په ۱۳۶۷ هـ ش کال د
کابل په دولتي چاپ خانه کې چاپ سوې ده، ټول مخونه ۵۷ دي.

۵۷- زور گنهکار:

دا د استاد پېنوا د ډرامو مجموعه ده.

۵۸- د نړۍ په کتابخانو کې د مولانا جامي خطي آثار:

د ارواښاد پېنوا دغه رساله ناچاپه پاته ده.

۵۹- شين کتاب:

دا د لیبیا د واکمن قذافي د یادابستونو د مجموعې پښتو ترجمه ده.

استاد پېنوا د ۱۳۶۳ هـ ش کال د مرغومي په یوویښتمه (= ۱۲ د دوهمي
خور ۱۴۰۵ = د جنوري ۱۱ - ۱۹۸۵ع) د امریکا د اضلاع متحده د

نیوجرسی په ایالت کې مرسوی او د نیوجرسی د Rose Hill په غونډۍ

کې خاورو ته سپارل سوی دی. زه (رشاد) ئې قبر ته ورغلی يم. (خدای

ځَلَلَه دي ئې وبخښي). د ارواښاد استاد پېنوا عمر په شمسي حساب ۷۱

او په قمری حساب ۷۳ کاله وو.

* په اصل کې څلور و لیکلی دی، خو په یاده مجموعه کې د پېنوا مرحوم څلور پښت پښتو
شعرونه چاپ سوي دي (م. روهيال).

د ارواښاد بېنوا د پنځمې تلينې په تقريب زما (رشاد) وينا:

د ارواښاد استاد بېنوا د ژوند وروستي څلور کاله*

درنو اروپدونکو!

د ليکوالو د اتحادې په (۹) کلن عمر کې د لومړۍ وړدۍ چې زه
د دوی په يوه کنفرانس يا غونډه کې گډون کوم، د دې گډون سبب دا دی
چې زه د ارواښاد استاد عبدالرؤف بېنوا د يوه تېروني اشنای او ملگري
په توگه رابلل سوی يم، د اشنای او ملگرۍ حق زه دې ته اړ ایستلم چې
هغه تحریم مات کړم.

بناغلو، پېغلو او مېرمنو!

زه خپله وينا د پښتو ژبې د خوږ ژبې شاعر پير محمد کاکړ په هغو
بيتونو پيلوم، کوم چې ما دوه ویشټ کاله پخوا د پغمان په يوه شنه او
سمسور بڼه کې له سرمست بېنوا څخه اروپدلي وه او نن هغه زړه.

* دغه مقاله او د علامه رشاد مرحوم راتلونکي پنځه مقالې د دوی له (د بېنوا یاد)
نومي اثر څخه راخيستل سوي دي.

رېبلونکې صحنه په دغه غونډه کې د سر په سترگو وينم، هغه بيتونه دا دي:

درېغه گل به د گلزار وي، موږ به نه يو
د بلبل به پرې چيغار وي، موږ به نه يو
خلمي، جونه به سيلونه په صحرا کا
د نيت و غره به لاله زار وي، موږ به نه يو
خوک به ږدي تازه گلونه په اوربل کې
چا به ايښي په دستار وي، موږ به نه يو
د زړه يار به مو افسوس پر مزار کاندې
تور لېمه به ئې خونبار وي، موږ به نه يو



ورپه ورځ د ارواښاد استاد پېنوا د مرگ پنځم کال پوره سو، استاد پېنوا د ۱۳۶۳ ش کال د جدي په يوويشتمه (۱۹۸۵ جنوري ۱۱ع) په پردېسي کې مړ دئ او نن ئې د افغانستان د ليکوالو د اتحادئ له خوا د پنځمې تليڼې په درناوي دا مجلس جوړ سوې دئ.

د ارواښاد استاد پېنوا د ژوند وروستي څلور کاله په لېبيا کې د افغان سفير په توگه تېر سوي دي، ځکه نو د افغانستان محققينو او ليکوالو ته د ده د دغو څلورو کلو علمي زيار او ادبي فعاليت څه تن غوندي دئ او زه غواړم درنو اروپدونکو ته په دغه باب څه معلومات وړاندې کړم.

د لېبيا د سفارت په دغو څلورو کلونو کې له ارواښاد پېنوا سره هغه بدمرغې ناروغي مله وه، چي پای ته ئې دى د مرگ مزل ته ورساوه، د

هډو کو او پلو درد به ئې کله دومره سخت سو، چي بې ټکورونو او مسکنو ملهمونو به ئې آرام نه کېده او کله به ئې د ده په قول په ګوتو کي د لیکلو توان نه وو، خو په دغسي حال کي هم له تتبع او تحقیق څخه د ده مینه ماته نه سوه، ماغزه، سترګي او ګوتي ئې د علم او ادب په چوپړ بوختي وې، ده د لېبیا د رئیس جمهور سرتپ معمر القذافي کتاب الاخضر په پښتو وړاوه او شین کتاب ئې ونومه، پارسي عربي فرهنگ ئې ولیکه، ارواښاد استاد پښوا په هغه لیک کي چي د ۱۳۶۳ ش کال د ثور په دوولسمه ئې په لېبیا کي لیکلی او ماته ئې رالېږلی دی، د دغه فرهنگ د بشپړېدلو په باب داسي کښلي دي:

"پر ما ډېر ګران او زړه ته راتېر پوهاند رشاد صاحب!

ما خو دلته د پارسو د لغاتو قاموس په عربي ژبه بشپړ کړی (دی) زیار باسم چي کوم ټایپسټ پیدا کړم چي هغه پاکنویس او ټایپ کړي او بیا به نویو نسخه تاسي ته درولېږم".

په دغه لیک کي ارواښاد استاد پښوا دا هم زیاته کړېده:

"نور نو د نویو څېړنو په باب زما اوسنی صحي وضعیت او ډاکټر اجازه نه راکوي چي ډېر کار وکړم او بل دا چي تردې وروسته زموږ زړې علمي بابولالي او خبري له موده لوېدلي او د اوسني انقلابي نسل په درد نه خوري او نه ئې زلمی طبقه خوښوي، نو ښه دا ده چي موږ نور استراحت وکړو او نوي زلمیان پرېږدو چي نوي پروسې منع ته راوړي او وئې څېړي، موږ به نو اوس د بابولالي د یوې سندري په اساس ووايو:

چي پر موږ وه، موږ خو وکړه، اوس وار د خپښانو دئ چي څه به وکړي...".

د ارواښاد بېنوا د دغه پاړسي عربي فرهنگ کومه نسخه زما گوتو ته نه ده راغلې، خو د ده له هغه ليکه څخه چي د ۱۳۶۰ ش کال د جوزا په يوولسمه نېټه ئې راته ليکلی دئ داسي معلومېږي چي دا يو غټ فرهنگ دئ، د استاد بېنوا خپل عبارت دا دئ:

"زما څخه خو ليکنه پاته ده، يوازي د دري ژبي لغات د عربي لغاتو سره د قاموس په شکل ليکم چي اوس پنځو زرو دري لغاتو ته رسېدلي او د سين رديف مي تر لاس لاندې دئ، خو د دري د پنځو زرو لغاتو په مقابل کي ممکن تر شلو زرو زيات عربي لغات راغونډ سوي وي، ځکه چي د دري د يوه لغت په مقابل په متوسط ډول پنځه شپږ مترادف عربي لغتونه راوړه سوي دي". ماته دومره معلومه ده چي استاد بېنوا دوه کاله نور هم د دغه فرهنگ په ليکلو بوخت وو.

د ارواښاد استاد بېنوا تر مرگ وروسته د دغه فرهنگ او شنه کتاب پټه راڅخه ورکه وه، د استاد بېنوا درېيم زوی خوشحال بېنوا په شنه کتاب نه وو خبر او د فرهنگ په باب ئې راته وليکل هغه په لېبيا کي د افغاني سفارت له سکرټري څخه وو، نور نو نه يم خبر چي سکرټري صاحب څه په وکړله؟

څه موده وروسته ښاغلی عبدالرحيم هاتف لېبيا ته په يوه رسمي سفر رهي وو، ما هيله ځني وکړله چي د دغو دوو کتابونو درک معلوم کړي، ښاغلي هاتف چي له دې سفره راستون سو، راته وئې ويل:

"په لېبيا کي د افغاني سفارت د نوي سکرټري معلومات د دغو دوو کتابو په باب فقط دومره وه چي شين کتاب له يوه رسمي ليک سره په خپله استاد پېنوا د لېبيا د بهرنيو چارو کمېټې ته لېږلی دی او پارسي عربي فرهنگ ئې په لېبيا کي د افغاني سفارت له پخوانۍ سکرټري څخه وو، نه يم خبر چي څه ئې کړ؟"

ارواښاد استاد پېنوا د لېبيا د سفارت په څلور کلنه دوره کي نه يوازي په ترجمه او تاليف بوخت وو بلکي د پښتو او دري ژبو د خطي کتابولته ئې هم کوله، په يوه خط کي ئې راته ليکلي وه:

"دلته په لېبيا کي يوه پښتنه کورنۍ اوسي، دوی وايي: زموږ دوستان د کندهار په ده خواجه کي اوسي او زموږ نيکه عمرجان صاحبزاده وو، له دوی سره د پښتو نظم يوه خطي نسخه خوندي ده چي د سرو پای پاڼي ئې نسته، ځکه ئې نوم نه معلومېږي، دا دي څو بيته مي ئې ورته وليکل، گوندي وئې پېژندلای سې".

ما په جواب کي ورته وليکل:

"دا د حافظ نظام ليلي و مجنون کتاب دی چي په ۱۱۰۰ يا ۱۱۴۵ هـ ق کال ئې نظم کړی دی".

ارواښاد استاد پېنوا چي په ۱۳۶۲ هـ ش کال د علاج له پاره ماسکو ته راتی، دغه کتاب ئې ما ته د رالېږلو په نيامت ورسره راوړی وو، په ماسکو کي چي ئې ډاکټر شېرزی ليدلی وو، نوموړی کتاب ئې د ده په لاس ما ته راولېږه، خو دا کتاب ما ته راونه رسېده او شېرزي لالا خوله پر پټه کړله، شېرزی دغه وخت د کابل د وزارت صحې معين وو.

د ارواښاد استاد بېنوا خطونه له لېبيا څخه ما ته منظم راتلل، په دوو دريو هفتو کې ئې يو خط راته ليکه، د بېنوا په هر خط کې به يو نوی او دلچسپ مضمون وو، کله به ئې خپل يو نوی شعر راته ليکلی وو کله به ئې کومه ټوکه راته ليکلې وه او کله به ئې د خپل علمي فعاليت په باب څه تفصيل راته ليکلی وو او کله به ئې خپل مشکلات. په دغو خطونو کې ئې په يوه خط کې داسې راته ليکلي وه:

"زه د سفارت په دوهم پوړ کې اوسم، يوه ورځ سهار د سفارت غولي ته راکښته سوم چې لږ قدم ووهم که گورم يوسو سپی د سفارت د غولي په رېڼو کې پروت دی څو پلا مې چغه کړ، پروا ئې ونه کړله سترگې ئې سپينې راته نيولي وې، ما ځان ته وويل: سپي ونه پېژندلې چې ته د کابل د دولت له خوا دلته سفيري، ځکه نو بيرته دوهم پوړ ته وختلم، د سفير رسمي درېشي مې وکړله، کلونيا مې په ځان ووهل سر مې ږمنځ کړ، په خورا اډمارا کښته سوم او په يوه آمرانه لهجه مې سپی چيغه کړ او دا مې پسي زياته کړله ته نه ئې خبر چې دا د کابل د دولت سفارت دی، پر دروازه ئې په غټو تورو ليکلي دي:

سفارت الدوله الديموقراطيه افغانستان

تا څه حق درلود چې د بل هيواد د سفارت په حريم بې اجازې

رانتوتلی يې؟

سره سپي چې دا واورېدل داړې ئې راته سپينې کړلې راته وئې غپل

او په خورا قهر ئې د حال په ژبه راته وويل:

ته نه شرمېږې چې دا خبرې کوي که ته داسي مېړه يې ورسه خپل
 ملک آزاد کړه، خپل ملک دي نورو نيولی دی، هغه چا چې ستا پر ملک
 برید کړی دی هغو ته ولي د ويلو جرئت نه لرې، ته خبر يې ستا په ملک
 کي د وينو ولي بهېږي، دېرې مېړې سوي دي، کلي کورونه هوار دي، د
 بورو ورارو، کونډو او يتيمانو چيغارو ستا د ملک فضا پر سر اخیستې
 ده، ته که دومره غیرت لرې...

ما چې د سره سپي خبري اړوېدلې له شرمندگۍ مي مخکي ته کتل،
 سر مي نه سواي پورته کولای، په سترگو کي مي اوښکي راغلې او پر
 گړپوانه ئې خڅېدل پيل کړل زه په ډېر خجالت ستون سوم او په ځينو کي
 دوهم پورته وختلم."

ارواښاد بېنوا د کابل د دولت سفير وو، خود دوی له ټولو خپلسريو
 سره ئې موافقت نه درلود او کله کله به ئې د خپل ملک پر بده ورځ دغسي
 زړه دردونکي کي ترخوله ختلې.

زه چې د استاد بېنوا په مرگ خبر سوم هغو کسانو ته مي خطونه
 وليکل چې بېنوا ئې د ژوند په وروستيو ورځو او شپو کي ليدلی وو او له
 دوی څخه مي وغوښتل چې د بېنوا د ژوند له وروستيو حالاتو ما خبر
 کړي، په دې لړ کي مي يو خط سيد عبدالوهاب کندهاري ته هم وليکه
 چې په فيدرالي المان کي اوسي، ده راته وليکل:

"تر څو چې استاد بېنوا دلته په روغتون کي بستري وو، زه هره ورځ
 دده پوښتني او خدمت ته ورتلم، هره ورځ به ئې دا خبره په خوله کي وه:

کشکي په خپل وطن کي وای یاران به راباندې راټول وای زما
غمخوري به ئې کولای او ما به د دوی په دیدار زړه خوشالووه، رنځ به مې
سپکېدی او ...

یوه روځ ئې د دغو خبرو په ترڅ کي اوښکي پر مخ راغلې دغه ورځ د
ده په اوښکو او حسرت کي دومره اغېزه وه چي زه ئې هم ورسره وژړولم او
اوس چي هم هغه پېښه درته لیکم سترگي مې اوښلني دي."

د ۱۳۶۴ ش کال په لومړۍ نیمایي کي چي زه په جاپان کي وم د
ارواښاد استاد پېنوا درېیم زوی خوشال پېنوا د خپل پلار منظومه وصیت
نامه راته راوړله په دې وصیت نامه کي د افغانستان پر بده ورځ ډېري
اغېزه تا کي اوښکي توی سوي وې، دا وصیت نامه ما له ځان سره ډهلي
ته راوړله او هلته مې د یوه شاگرد په کور کي پرېښووله، اوس اروم چي
هغه وصیت نامه د افغاني مهاجرینو په کوم اخبار کي خپره سوېده
(گومان کوم دغه اخبار به مجاهد اولس وي چي په ناروې کي خپرېږي)،

د دې وصیت نامې پیغام دا وو:
"زما پر شنخته ولیکئ دلته د زړه په ناجورۍ مې پردېس افغان
عبدالرؤف پېنوا ښخ دی، گوندي پښتانه ځلمیان یو وخت د ده هډونه
خپلي پا کي خاوري ته ورسوي او د مات او وطن ته د تېري زړه ارمانونه
ئې ترسره کړي."

دا وه د پېنوا د ژوند د وروستیو ورځو د ژوندانه یوه لنډه یادونه.
اوس به راسو د کابل د حکومت هغي خاصمانه رویې ته چي د پېنوا تر
مرگ وروسته ئې د ده له نامه او د ده له آثارو سره اختیار کړې وه:

ارواښاد استاد بېنوا د ۱۳۶۳ ش کال د جدي په يوويشتمه وږ، دغه وخت زه د زړه په ناروغي ناروغه وم او د کابل د علي آباد په روغتون کي مي علاج کېده د داخله ناروغيو په څانگه کي بستري وم، ملگري او دوستان د بېنوا په ويرجنه مړينه خبر وه خو زه ئې نه خبرولم او دا بد خبر ئې له ما څخه پټ ساته، يوه ورځ چي ما په کور کي د نقاھت دوره تېروله، زموږ د يوه خورا درانه ملگري (وکیل صاحب نور محمد) ترخوله ووتل: "ارواښاد بېنوا... زه ورته څير سوم او پوښتنه مي ځني وکړله:

"څوک ارواښاد؟" خبره نوره د پتېدلو نه وه، ملگري مجبور سول چي ما د استاد په ويرجن مرگ خبر کړي، د پاتا او د هغه د اعلان په تکل کي سوو، اعلان چي مو د کابل راډيو د اعلاناتو څانگي ته ولېږه نه ئې ومانه، سبا زه په ناروغه صورت په خپله ورغلم، د اعلاناتو اخيستونکي د لوړو مقاماتو څخه اجازې ته اړ سول، زيار ئې يوست چي زه د دوی په اضطراب ونه پوهېږم، بلي خونې ته ولاړل راغلل او د پاتا اعلان ئې راڅخه واخيست، څلور سوه افغانۍ ئې محصول سو، رسيد ئې راکړ، دا رسيد چي (...) ئې لمېردي تر اوسه پوري زما سره خوندي دي. مازديگر او سبا سهار مو د راډيو اعلانونه واورېدل، د بېنوا اعلان مو تر غوږ نه سو، ملگري او دوستان زموږ کره راغلل او په تعجب او تاسف ئې ويل: هغه بېنوا چي (څه باندي ۴) کاله د کابل راډيو رئيس وو، نن د کابل راډيو د هغه د پاتا اعلان نه تېروي".

موږ پوه سوو چي د کابل د هغه وخت مارکسيستي حکومت د ارواښاد بېنوا پاتا نه پرېږدي، نو مو په کور کي د نوموړي پاتا واخيستله

او د قرآن عظیم الشان ختمونه مو پسي وکړل. د ختم په یوه ورځ موږ په خپل کور کې د غرمې پر ډوډۍ ناست وو چې ښاغلی کرگر او ښاغلی زرین انځور زما د پوښتنې له پاره راغلل، په دغه وخت کې کرگر د طبع و نشر د مؤسسې رئیس وو. له غټانو سره ئې پېژندل او له هغو سره ئې تگ اوراتگ درلود، ماده ته وویل: "اروېدل کېږي د پېنوا مرگ او د حکومت مخاصمانه رویې د تاجک فاشست پلویانو ته موقع په لاس ورکړله او په دې تکل کې دي چې د کابل پوهنتون له کتب خانې څخه هغه کتابونه او رسالې وباسي چې پر هغو باندې د مؤلف یا مترجم یا مدون په توګه د پېنوا نوم لیکلی دی، لیري نه ده چې عامه کتب خانه هم د دوی پر پله ولاړه سي، ته که صراعت یا بل کوم کالخوایه په دې تکل خبر کېږې ښایي د پېنوا له آثارو څخه به د افغاني ملت د محرومیت زیار شنه سي".

ښاغلي کرگر په جواب کې راته وویل:

"ښه خبره ده، خو ته حاضر یې د دغه وخت د پېنوا مخ نیوي له پاره له کالخوايانو سره وګوري؟"

ما ورته وویل:

"چاره نسته!"

ښاغلی کرگر او ښاغلی انځور ولاړل، د ما ښام تر لمانځه وروسته انځور راغی او راته وئې ویل:

"سبا پر نه بجې صدراعظم صاحب (ښاغلی کښتمند) تا ګوري".

ما له کالخوايانو سره د لیدلو پر هېز ساتلی وو او وه کاله کېده د مارکسیستي دولت له مشرانو سره مې نه وه لیدلي هریان پاته سوم، له



یوې خوا د گران پښوا دوستۍ او له بلې خوا د ده له آثارو څخه د افغان ملت د بې نصیبۍ د ایسته کولو امید دې ته اړ ایستل خپل پر هېز مات کړم او گران انځور ته ووايم: "ښه!".

سبا پر نه بجې د ښاغلي انځور په لارښوونه صدارت عظمی ته ورغلم، تر څو ځایه تلاښیو او اجازو وروسته د صدراعظم ښاغلي کښتمند خوني ته ورسېدل، دا خونه د صدارت عظمی د ماڼۍ په دوهم پور کې د ځینې (زینې) کین لور ته واقع وه، خونه ډېره لویه وه د دروازې په متناظر گوټ کې د دغه وخت په مروج اصطلاح د وزیرانو د شورا رئیس د یوه مېز شاته ناست وو، راولاړ سو، د خوني په نیمایي کې یو و بل ته ورسېدلو، د خوني په منځ کې یو اوږد مېز پروت وو شاوخوا ته ئې چوکی اوډلي وې، د وزیرانو د شورا رئیس د دغه اوږده مېز کینې خوا ته پر لومړۍ چوکی کښېناست او زه ئې د مېز ښۍ خوا ته په مقابله چوکی کې کښېنستل، تر متعارف روغبړ وروسته ما په خبرو پیل وکړ، د پښوا د پاتا د اعلان سرگذشت ور واوراوه، ما ولیدل چې د پښوا په مقابل کې د صدراعظم خصومت د اعلاناتو د مؤسسې تر کارکوونکو ډېر وو، ده دا لاهم راته وویل:

"که پښوا په خدایي مرگ نه وای مې، هرو مرو وژل کېده".

زه دلته پوه سوم چې دا خلک په نوې اصطلاح ترورونو ته هم حاضر دي.

له کتابخانو څخه د پښوا د کتابو د ایستلو خبره مې منع ته راواچوله، ښاغلي صدراعظم وویل:

"زه په دې نه يم خبر".

ما ورته وويل: "دا كتابونه خو له پېنوا سره فقط د تاليف يا ترجمې يا تدوين نسبت لري، نور خو نو د افغاني ملت مال دي، د كتابخانو كالخوايان افغان ملت ولي له دغو علمي او ادبي پانگو څخه محروموي، بل د پېنوا د چاپ سوو آثارو شمېر دوپنځوسو ته رسېږي كه دا دوپنځوس كتابه له كتابخانې وايستل سي، د پښتو كتابونه څيره كي لويه خلا منځ ته راځي، پښتو خو پارسي غوندي غني نه ده چي په لكو كتابونه پكښې سته او د دوپنځوسو كتابو كمې پكښې معلومېږي نه." ښاغلي صدراعظم د تليفون غوږۍ پورته كړله د صدارت فرهنگي مرستيال ښاغلي عبدالمجيد خان سربلند ته ئې د پېنوا د كتابو ماجرا وويله او دا ئې پسي زياته كړه: ته د پوهنتون د كتب خانې څخه پوښتنه وكړه. د ښاغلي سربلند د جواب تر وخته ښاغلي كښتمند د جوړېدونكي لويي جرگې په باب خبري پيل كړې او ما ته ئې وويل اوس نو زما وار دي. ښاغلي صدراعظم ما ته بلنه راكړله، په هغه غونډه كي چي دوى لويه جرگه بلله او څو ورځي پس ئې په كابل كي جوړوله د يوه انتصابي وكيل په توگه برخه واخلم ما د خپلي ناروغۍ عذر وړاندي كړ او د رد جواب مي وركړ.

په دغه وخت كي د ښاغلي سربلند تليفون راغى او ښاغلي صدراعظم راته وويل:

"دى وايي داسي كار نه دى سوى".

ما ورته وويل : "ښه! چي نه دئ سوي، تر اوسه به نه يي عملي سوي، ښه وو د آينده عملي کولو مخه ئې ونيوله سوله".

تر دې وينا وروسته ولاړ سوم، د خداي په امانې لاس مي وراوږد کړ اوله صدارته راووتلم. د ښاغلي کښتنند او زما ليدنه د ۱۳۶۴ ش کال د ثور په اوایلو کي وه.

په ۱۳۶۶ ش کال د مخاصمت پاڼه واوښتله او د کابل حکومت ظاهرآ د ارواښاد ملال په ابتکار د کابل راډيو له خوا د ارواښاد بېنوا د درېيمې تلينې په وياړ يو مجلس جوړ کړ، د ۱۳۶۷ ش کال د جدي په دوهمه هفته کي د کابل د هيواد ورځپاڼي کالخوايانو له ما څخه وغوښتل چي د ارواښاد بېنوا د څلورمې تلينې په تقريب دوی ته يوه مقاله وليکم، ما د مقالې پر ځای دوی ته يو سرخلاصې عريضه ورولېږله او دوی د هيواد ورځپاڼي د ۱۳۶۷ ش کال د جدي په يوويشتمه هغه کټ مټ خپره کړله خو زما نوم ئې ځني ايسته کړی وو، د دې سرخلاصې عريضې عنوان وو: له خيره مي دي توبه ده، خپله کاسه مي راکړه! او متن ئې په دې ډول وو:

پرو سړ کال مي ژمی په جاپان کي وو، د دلوي مياشت وه د وطن د نیاز منو خطر اغی، پکښې ليکلي وو:

"د افغان اولس د پياوړي ليکوال، حساس شاعر، په پردېسي کي مړ استاد بېنوا درېيمه تلينه په کابل کي د دولت له خوا ونمانځله سوه، د ده د خوږ من زړه په ياد مشاعره و سوله، ستا ځای تش وو".

دا خبر چي مي ولوست، د هرياني خپولاهو کړم، له خپل زړه سره مي
وويل: دا هغه پېنوا دئ چي درې کاله پخوا ئې په کابل کي د دولت
نشراتي مؤسسو د پاتا اعلان نه مانه او اوس ئې بيا تلينه نمانځي.

خو شېبې پس مي فکر سو چي دا د روغي جوړي د پاليسۍ غوښتنه
ده، رشتيا هم سياست هر وخت خپله بڼه بدلوي او د خپلي گټي په غالب
کي ځان ځايوي، ښه ده چي بېقدره سوي او د دولت له نظره لوېدلي پېنوا
بیرته قدر من سو او د وطن په معاصرو فاضلانو کي ئې له خپل علمي او
ادبي ارزښت سره سم ځای بيا مونده، خودا مي ارمان سوه چي کشکي زه
په کابل کي وای ما به د دولت اراکينو ته ويلي وای: نوره نمانځنه ئې
پرېږدئ، هغه دوه چاپ سوي کتابونه ئې چي شپږ اووه کاله کېږي د کابل
په دولتي مطبعه کي بنديان دي له بنده خوشي کړئ، د افغانستان
نوميالي څلورم ټوک او د افغانستان تاريخي پيښي دوهم ټوک، له
ښاغلي ارواښاد پېنوا سره يوازي د تاليف اړيکي لري، نور نو د افغان
ملت فرهنگي پانگه ده، اجازه ورکړئ چي افغان اولس له دغو فرهنگي
پانگو څخه معنوي گټه واخلي او د ملت پال پېنوازيارتوی ولاړنه سي.
۱۷ جدي ۱۳۶۷ - پوهاند رشاد

اوس چي زه د ارواښاد پېنوا د پنځمي تلينې په مجلس کي خپلي
خبرني پای ته رسوم، بيا د هيواد د ورځپاڼي هغه يو کال دمخه خپور سوي
عنوان تکراروم: "له خيره دي مي توبه ده، کاسه مي را کړه!"
او د وخت له حکومت څخه غوښتنه کوم چي د پېنوا بنديان سوي
کتابونه خوشي کړي.

هغه څوک

هغه څوک چې په درست عمر کي د دنيا شته مني د ده تر خرڅ زيات نه سوه رياستونه، وزارت او سفارت ئې وکړ، خو چې بېکاره به سو، د څو هفتو د زېرمې څښتن به نه وو، او له وزارت څخه تر ايسته کېدلو درې مياشتي پس به د کور د تورو (شيانو او کاليو) خرڅولو ته اړ وو.

هغه څوک چې د خپل يو اويا کلن عمر نه څلوېښت کاله ئې د يوه مبتکر شاعر او بادرده ډرامه ليکونکي په توگه تېر کړل، د بېوزلو غمونه ئې وژړل، د محرومو پر نامېنديو ئې اوښکي تويي کړلې، بې لاري زورور او بې جلوه قدرتونه ئې وغندل او د بېوسو د زړونو دردونه ئې په زړه دردونکي ډول بيان کړل.

هغه څوک چې د نثر شاعرانه ټوټو ئې تر نظم زيات تخيل او اغېزه درلوده او په نظم کي ئې تر ادبي ټوټو ډېر صدق، سوز او اتباهي خاصيت خوندي وو.

هغه څوک چې درې څلوېښت کاله ئې څېړنه وکړله، په زرو کتابونه ئې وکتل، په دريو ژبو (پښتو، پارسي او عربي) ئې پنځه پنځوس کتابه او رسالې وليکلې، د پښتو ادب د تاريخ په ذخيره کي ئې د قدر وړ

زیاتوب راوست، په ادب پوهنه کې ئې د تاداو ډبري کښېښولې،
تدریسي او ګرامري کتابونه ئې وکښل، د افغانستان نوميالي ئې راتول
کړل او د افغانستان د تاریخ ځینې تیاره ګوته ئې تر ډېره حده رانه کړل.
هغه څوک چې د پښتني شفاهي ادب ځینې ډولونه (لنډې او
متلونه) ئې د نړۍ په نورو ژبو واپړول او د نورو ژبو ویونکو ته ئې د
پښتني فولکلور په ورپېژندلو کې مهمه او درنه برخه واخیستله.

هغه څوک چې له دریو ژبو (عربي، اردو او پارسي) څخه ئې
کتابونه او رسالې پښتو ژبي ته راواړلې، د پښتو ژبي پانګه ئې زیاته
کړله او پښتانه ئې د نورو ژبو له ادبي او تاریخي آثارو سره اشنا کړل، د
هغو د لیک سبک او د فکر طرز ئې پښتنو ته وروپېژانده.

هغه څوک چې د ده ځینې شعرونه او نثرونه د نړۍ په څلورو ژبو
(انګرېزي، روسي، چکي او عربي) ترجمه سول او په دې وسیله د پښتنو
لیکوالو د انشاء او بلاغت قدرت بهرنیو اولسونو ته وروپېژندل سو.

هغه څوک چې تر څو ئې په ګوتو کې سېک وو، له شاعری،
لیکوالۍ او څېړنو څخه ئې لاس ونه نیوه، د ۱۳۶۳ هـ ش کال د جدي په ۲۱
(د ۱۹۸۵ ع کال د جنوري په ۱۱مه) په پردېسي کې ومړ، د پردي هیواد د
پردېسانو په هدیره کې خاورو ته وسپارل سو او له وصیته سره سم ئې پر
شنخته دا جملې ولیکلي سوې:

"دلته د زړه په ناجوړۍ مړ، پردېس افغان عبدالرؤف پېنرا ښخ دی،
ګوندي پښتانه ځلمیان یو وخت د ده هډونه خپلي پاكي خاوري ته
ورسوي او د مات او وطن ته تېري زړه ارمانونه ئې تر سره کړي".

داسي وزيران هم پيدا کيږي

دا پېښه دوه ويشت کاله پخوا پېښه ده، خو زما د پروني پېښي په شان په ياد ده، د ديارلس سوه شپږ څلوېښتم هجري شمسي کال دوبي وو، د اسد د دوهمي هفتې پيلامه وه، په کابل کي د خطي نسخو نړيوال کنفرانس جوړ سو، د دوولسو هيوادو پوهانو گډون پکښې درلود.

د جمعې په روځ د کنفرانس د گډون کوونکو پوهانو په وياړ د پغمان په يوه شنه او سمسور بڼ کي غرمي مېلمستيا جوړه سوې وه، زه هم دې مېلمستيا ته بلل سوې وم، په دغه روځ د پغمان هوا د کابل د ښار تر هوا تقريباً پنځه شپږ درجې سره وه، د گلوله تنکيو پاڼو سره د پستو وېرمو شوځيو د مشکو نافي وېشلې، په لښتو کي به درنو او بو شور د نغمو له زړه وړونکي موسيقيت سره کله داسي هم آهنگي کوله چي تابه ويل دا هم د ارکستر جز دي، غرمه ډېره ښه تېره سوه، پرېمانه خوندور خواږه وه، هري خواته د يارانو مجلسونه وه، ټوکي ټکالي وې، خدا وه، خوشحالي وه، ساز و سروز، اتڼونه وه، پاکه پرېولې او خوشگواره سره هوا وه، د گلولو موج وو، داسي ښکارېده چي طبيعت په دغه روځ د رنگ او بوي او طراوت هيڅ سامان نه وو سپمولی.

هر څه تېرېده لري، مېلمستيا هم پای ته ورسېده، مېلمان په یو په بل
پسي رهي سول او بېنوا د کوربه په توگه ټولو مېلمنو ته په مسا او
صمیمانه لهجه په مخه ښه ویله، کرار-کرار مېلمان ته ټول له باغه ووتل،
لوی استاد علامه حبیبی، بېنوا اوزه سره پاته سوو او د څه به کوو؟ چیري
به خو؟ پوښتني را منځته سولې، بېنوا له خپل خصلت سره سم په ډېر
صمیمیت وویل:

"زه وام په کابل ښار کي گرمي ده، تر مازیگر پوري به دلته پاته سو،
د پغمان دا سره هوا او د طبیعت دا تازه کي گوره چي بیا کله میسره سي؟
د ملا پیر محمد کاکړ خبره ده:

درېغه گل به د گلزار وي موږ به نه یو
د بلبل به پرې چیغار وي موږ به نه یو
د زړه یار به مو افسوس پر مزار کاندې
تور لېمه به ئې خونبار وي موږ به نه یو

نور نو ستاسو خوښه ده".

د بېنوا پیشنهاد ومنل سو او موږ درې سره د پغمان د تپې باغ ته
راغلو، دوري هوري وگرځېدلو، تر مازیگره مو ښه سات تېر سو، لمرو
غر چي سره نږدې سول، د تللو په تکل کي سوو، مو تر ته راغلو، مو تر وان
چي په ډېره تلوسه ئې زموږ لار څارله، را وئې غځستل، په ډېر ادب ئې د
مو تر دروازه پرانیستله، بېنوا له خپل عادت سره سم د مو تر په مخکي
کښېناست، لوی استاد او زه د مو تر په شا کي کښېنستلو، مو تر مخ پر
کابل را وخوځېد، خواجه مسافر ته لا څه شکل لار پاته وه، خو تنه

سپاهيان مو وليدل، د سرک بنۍ څنډه ئې اخيستې ده، يوستوي کتار غوندي پلي مخ پر کابل رهي دي او د هر يوه پر اوږه يوه-يوه کيزه څړيزي، د سر سپاهي ته چي زموږ موټر ورورسېد، هغه په ډېره چټکۍ يو گام د سرک منځته را وړاندي سو او لاس ئې داسي اوچت کړ چي د موټر د درولو مانا ځني اخيستل کېده، موټروان چي د هيواد د يوه وزير په څنگ کي ناست وو، د سپاهي د غي غوښتني ته ئې په خورا بېباکي وکتل او په ډېره استغنا ئې د موټر سترنگ کين لور ته تاواوه، چي بېنوا پر ږغ کړه "ودرې!" موټر ودرېد، بېنوا د موټر دروازه پرانستله، په ډېره مينه او مهربانۍ ئې پرک مشر صاحب وپوښتېد:

څه وايي؟ پرک مشر وويل:

"صاحبه! خو سرکاري اسان مو پغمان ته راوستل، چي دلته د پغمان په تازه او سره هوا کي خو ورځي شنه و خوري، اسان مو مهترانو ته وسپارل موږ پلي پاته سوو، تاسو مو وينئ چي پياده مخ پر کابل رهي يو، لمرو غرسره ورغلی دئ، را باندي شپه کېږي، هيچا موټر راته ونه دراوه او موږ...".

بېنوا د دغو خبرو له اورېدلو سره سم د موټروان څنگ ته ښه ور وڅڅېدی او سپاهيانو ته ئې وويل: "را خېژئ" دوه تنه له ده سره په مخ کي ځای سول، څلور تنه د موټر په شا کي زما "رشاد" او لوی استاد سره دارې د غاښو په شان تېرو بېر کښېنستل او درې تنه اسکېرلي سپاهيان تر موټر د باندي پاته سول، بېنوا موټروان ته وويل:

د شورليټ موټر ټول بکس لوی او پراخ وي، دوی هم هلته ځایېږي.
 موټروان چي دا واروېدل هرياني ئې نوره هم پسي زیاته سوله، مگر څه
 ئې کړي وای، مجبوره وو د جلالتمآب حکم ومني، سر ئې وښوراوه، په
 خورا بې خوندي له موټره ورتا سو، ټول بکس ئې خلاص کړ، دریو تنو
 پاته سپاهیانو ځانونه په ټول بکس کي داسي ځای کړل چي سینې ئې پر
 زنگنو ایښي وې، موټروان چي سپاهیان په ټول بکس کي سپاره کړل، له
 خوله خلاصي ټول بکس څخه یو گام تر شا سو، د موټر شا و خواته ئې په
 ځیر-ځیر وکتل، په خورا حسرت ئې سر وښوراوه، زما په خیال ده به په
 زړه کي ویلي وي: "دا د وزیر نازولی موټر، لس تنه د منځ سپرلي او درې
 تنه د ټول بکس سرباری... (؟)"

موټروان راغی پر خپل ځای کښېناست او موټر مخ پر کابل
 وخوځېده، خو تگ ئې تر پخوا ورو وو، دا ځکه چي موټروان نه غوښتل
 په رڼا کوټه سنگي ته راوړسېږو، بنایي دی به د خپل موټر په دغه بده ورځ
 شرمېده، مگر زموږ آرزو بیا دا وه چي گړندی موټر نور هم گړندی سي، یو
 خوبه د ځای د تنگی له عذابه ژر خلاص سو او بل به ژر خپلو کوروته
 ورسېږو، نوري درېشی به واغوندو او پر وخت به هغې مېلمستیا ته
 ځانونه ورسوو چي د شپې له خوا د دغه کنفرانس د گډون کوونکو
 پوهانو په ویاړ د مطبوعاتو په کلپ کي جوړېدونکې وه.

د ماښام اذانونه نژدې وه چي کوټه سنگي ته راوړسېدلو، موټروان
 موټر کرار کړ چي وئې دروي او سپاهیان ځني کښته سي. بېنوا په دغه

ترڅ کي له پرک مشر صاحب څخه چي اوږه ئې د بېنوا په اوږه پوري کلکه
نښتې وه، پوښتنه وکړله: "تاسي چيري څي؟"

پرک مشر صاحب ورته وويل: "موږ خودهمزنگ ته څو، خوستاسي
ئې کورودان چي تر دې ځايه مو راوړسولو، موږ به دلته..."

پرک مشر صاحب خپله خبره نه وه تمامه کړې چي نوږنو د موټروان
له توانه ووتل او بېنوا ته ئې وويل:

"وزير صاحب! تاسي خود شپې بلي مېلمستيا ته تشریف وړئ، ښه
نه ده چي پروخت کور ته ورسېږئ او..."

پرک مشر صاحب دغه وخت د خپل څنگ سړي د وزير په صفت
وپېژانده، ځان ئې څه سره ټول کړ او د کښته کېدلو اجازه ئې په ډېر ادب
سره وغوښتله، خو بېنوا د ده غوښتنه ونه منله، موټروان ته ئې وويل:
"دهمزنگ ته درځه!" موټر چي له کوټه سنگي و خوځېده او د خلکو په ګڼه
ګوڼه کي تېرېده، موږ ليدل چي د شاوخوا خلک د شپږ ګزي تور شورليټ
موټر په ټول بکس کي ناست سپاهيان يو و بل ته د ګوتو په اشارو ښيي،
او دغه بدعت (نوبت) ته د تعجب په سترګه ګوري.

موټر دهمزنگ ته ورسېده د موټر دروازي خلاصې سولې، سپاهيان
کښته سول د ټول بکس سپاره سپاهيان هم په منډه راغلل د خپلو ملګرو
څنگ ته ودرېدل، پرک مشر وزير صاحب ته عسکري سلامي وکړله نورو
سپاهيانو چي پرک مشر ته وکتل هغو هم خپل لاسونه تنديو ته يووړل او د
بوټو پوندي سره ئې و جنگولې.

زموږ موټروان د مامورينو د کارتې په نيامت د عبدالوکیل خ
 لې پر چاپېره په راگرزېدلو پیل وکړ، ترڅو چې موټر له سترگو نهمايې
 پياهيانو سترگو هغه بدرگه کاوه او زما باور دی چې تر دغه وروسته
 یې هرو مرو یو و بل ته سره ویلي وي:
 "وگورئ! داسې وزیران هم پیدا کېږي!"

۱۹ میزان ۱۳۷۰

چي زور سوم،

د هري کړنکني د پېغور سوم

ارواښاد استاد پېنوا دي لوی خدای وبخښي زړه وړونکې ځواني
 ئې درلوده، ونه ئې جگه وه رنگ ئې سور و سپين وو، پزه ئې جگه او
 سترگي ئې ښايستې او غټې وې، د اندامونو تناسب ئې په ښکلا کي
 بشپړه برخه درلوده، هر چا به د ده ښکلې ځواني ستايله، پېغلو به د تېغو
 پرسرو او د دروازو تر چولو پسي کتل او په ليدلو به ئې نه مړېدلې.

بې له خدايه څخه نور څه تل تر تله نه پايي، په پسرليو پسي اهارونه
 راځي او په اهارونو پسي مني، د ژمي سرې سېلۍ د ونو پاني ولوتي
 گلونه بې ورژوي او د مېوو په کور ئې تالان گډ کړي.

د ارواښاد استاد پېنوا په ځواني هم خزان گډ سو هغه زړه وړونکې
 ښکلا وړپاته نه سوه، تازه گيو خپل ځايونه زمولتيا ته ورپرېښوول،
 ارواښاد پېنوا د عمر اويا پسرلي تېر کړي وه د اندام د تناسب دلربايۍ په
 مخه ښه ورته وييلې وه او ځواني په مزلو ځني پاته وه د ژوند په دغسي
 پړاو کي ارواښاد پېنوا يوه ورځ ماپښين زموږ له کوره چي د کابل د

خير خانې په دوهمه برخه کي وو، دخپل کور په نيامت رهي سو ارواښت
خواخوږی ئې هم مل وو.

زړتيا خپلي پښوا قصه کوله: هغه روځ چي ستاسي له گوره ره
سولو د پروان کارتې دوهمي برخي ته چي ورسېدلو له ښاري بسه را
سوود اړيوب سپنما له لاري د مامورينو د کارتې لور ته رهي سولو،
لار د باغ بالا تر سرکه پوري مخ پر لور په ده، زه چي پر دغه لور په ختم پښ
ملگري نه راسره کوله نگوښېدل او له ستړيا مي ستمی هم وو.

د باغ بالا سرکه ته رسېدلو چي له مخامخ لوري دوي مستي او
خپلو ځوانيو مغروري پېغلي راري وې چي پر مائي سترگي ولگېدلې
يو و بل ئې په اوږو سره ووهلې او پر مائي وخنډل، خدای په رښت
خوښېږي د دوي خدا زما پر زړه د غشي په څېر ولگېده او په خورا
حسرت مي له ځانه سره وويل:

"ولارې ځوانۍ ولاړې - داسي راڅخه مروړه سوې ئې چي نه
زاريو پخلا کېږې او نه په جرگو او مرکو! پخواني دي خدای وبخښي
ښه ئې ويلي دي:

"چي ځوان وم د هري چټي ځان وم، چي زور سوم د هري گړنگي
پېغور سوم".

توره ...

ښاغلی استاد عبدالرؤف پښوايي د خدايي وېښتې، کله چې په لېبيا کې د افغانستان لوی سفير وو، په دوو درو هفتو کې ئې يو ليک ماته رالېږه، په دغو ليکونو کې ئې په يوه ليک کې داسي کښلي وو:

"په لېبيا کې د افغانستان سفارت دوه پوريزه دي په دوهم پور کې زه اوسم او په لاندي پور کې د افغاني سفارت دفتر دی.

يوه روځ سهار وختي د پلي گرزېدلو په نيامت زه د سفارت انگرته راکښته سوم که گورم د سفارت په انگر کې يو سپی په شگو کې غزېدلی دی او خپلي شني گروي.

زه ورو ورو ورنژدې سوم او په خښم مي ورته وويل:

"ته نه پوهېږې چې دا د افغانستان سفارت دی وزه ژر وزه کنه ..."

سپي له ځايه ونه خوځېده هسي ئې داړي راته سپيني کړلې خوراته ئې ونه غپل. ماته نور هم خښم راغی گومان مي وکړ چې راباندي وئې خنډل او بيا مي له ځانه سره وويل: پېژندلی ئې نه ئې، دا مردار خورنه پوهېږي چې زه په لېبيا کې د افغانستان لوی سفير يم. په تلوار د سفارت د ودانۍ لور پورته وختلم هلته مي د ديباوماتانو دريشي واغوستله، بوټونه مي

وتړل، د سروېښتان مي ډمونځ کړله څه کلونيا مي هم په ځان پوري وومله
په ديپلوماتيکو اداېو راکښته سوم، دا پلا مي په ډېر څښم پر سپي پيغ
کړه:

"اوس خو به مي پېژني چي د افغانستان سفيريم، زه حکم کوم ژر
وزه دا د افغانستان سفارت دي نه ستا کوډله" سپي دا پلا په څښم راته
وغپل او په غيا کي ئې په خورا بې پروايي راته وويل:

"ته که داسي مېړه ئې خپل ملک ته ولاړ سه، هلته سره سپي لنډي
سوېده او کوټريو ئې ستاسي ملک پر سر اخيستی دي، ته که غيرت لري
هغه سره سپي له خپلي مېني وباسه او کوټري ئې پسي واخله".

ما چي د سپي له خولې دا زيارې واوروېدلې ډېر خر سوم ژر مي سپي
ته شا ور وگرزوله او د سفارت لوړ پور ته مي په ختلو پيل وکړ په ځينو
(زينو) کي چي ختم او ښکي مي پر مخ رابېږدلي په خپله خونه چي ننوتلم
د ملک پر بده ورځ مي ډېر وژړل".

ما چي د ښاغلي بېنوا دا ليک په دې ورځو کي بيا ولوست له ځانه
سره مي وويل:

اوس که ښاغلی استاد بېنوا ژوندی وای او د افغاني سفارت له
غولي څخه ئې د لېبيايي سپي د ايستلو هڅه کړې وای هرو مرو به لېبيايي
سپي په توصيفي ترکيب کي د سرې پر ځای د توره کلمه د صفت په توگه
کار کړې وای.

"د پښتو ادب علانده خپره"

تقریظ

مرگ تنونه خاوري کوي خو د دغو تنونو د ځينو خاوندانو په قبول
ئې زور نه رسېږي چي محوه ئې کړي، له دغسي ښاغلو څخه په افغاني
جامعه کي يو ارواښاد استاد عبدالرؤف پښوا دی. زه باور لرم چي د ده
قبول به په دې ملک کي تر اوږدې زمانې وپايي، که راتلونکي بې قدری د
هېري ملا ونه تړي زما په خيال د هېري وس به هم ونه رسېږي چي د استاد
پښوا د فرهنگي کارنامو ياد تر ډېره وخته پوري د راتلونکو افغاني
نسلونو له زړو وباسي.

استاد پښوا پر قام و مېنه مين، د لطيفو جذباتو تېستن، نازکخياله
شاعروو، د ده په شعر کي اغېزه وه، د ده شعر د زړه آواز او د جذباتو ژبه
وه، د ده ادبي ذوق او د شاعرۍ قريحه تل د هغو نکتو په تلابن کي وه چي
په زړونو کي ئې مينه، ايشار، همدردی او نژدېکت پيدا کاوه، د فکر باز
ئې د تعمير، تخليق او ابتکار په ښکار پسي تر گړنگو لوېدی، د ده
تحقيقي تلابن د قام په تاريخ کي د خپرونکو لاري روښانه کولې.

زه ډېر خوشحاله يم چي ښاغلي عبدالنبي خان فراهي توفيق ومو
 د دغه کم ساري اديب او شاعر د ژوندانه حالات او فرهنگي فعاليتونه
 يوه رساله کي راټول او افغاني جامعي ته ئې وړاندي کړي، د ښاغلي
 فراهي دا زيار و کار د ارواښاد استاد عبدالرؤف بېنوا د نامه په ژوند
 ساتلو کي يو اغېزمن گام دی، زه ده ته مبارکي وایم.

د بېنوا ډرامې*

دوې مياشتې پس د افغانستان د لوی او نامتو لیکوال ارواښاد عبدالرؤف بېنوا د ويرجنې مړینې څلرمه تلینه ده، ځکه چې د ۱۳۶۳ش کال د مرغومي پر یوویشتمه د دې په ناورین پټ او په وینو لړلي ملک ادب او تاریخ د ده له علمي فیضه څخه بې برخې سوی دی.

د ارواښاد استاد بېنوا د شاعرۍ رغ تر لیرو ملکونو پورې تللی وو او د یوه مخلص محقق په توګه ډېرو خپلو او پرديو پېژانده، خو د یوه ډرامه لیکونکي په توګه د ده د پېژندګلوی غولی تنګ وو او تر اوسه پورې له دغه تنګوالي پر خپل حال پاته دی، لږ خلک به په دې خبروي چې دې تکره، نه سترې کېدونکې او هراړخیز لیکوال په پارسي او پښتو ژبو لس خورا مهیجي ډرامې کښلي دي، زما د معلوماتو له مخې له دغو

* علامه رشاد مرحوم دغه لنډه لیکنه د (زور ګنهار) د مجموعې له پاره کړې ده چې په ۱۳۶۷ش کال د سید جان ملال په زیار په کابل کې چاپ سوه، هلته ئې عنوان (څو خبرې) دی، دغه لنډه لیکنه چې ټوله د ارواښاد استاد بېنوا پر ډرامو او د هغوی د ډرامه لیکنې پر فن را ګرځي نو دغه عنوان (د بېنوا ډرامې) ما (رو هیال) ورته وټاکه.

ډرامو څخه دوې (آشيانه عقاب او کار بر اصل^(۱)) د کابل په پوهنې
 نندارې، يوه نې چي (اشتباه) نومېدله د کابل د جشن په صحنه، يوه نې
 چي (زور گنهکار) نومېدله د کندهار په پوهنې نندارې، دوې نې (زرنگی
 او حکومت بيدار است) د افغانستان په راډيو کي تمثيل سوي دي، يوې
 ډرامې نې چي (طوق لعنت) نومېدله په ۱۳۲۴ هـ ش کال د مطبوعاتو
 جايزه او بلي نې چي (صداى وطن) نومېدله په ۱۳۲۶ هـ ش کال کي د تاليف
 څلرمه جايزه ورپې ده.

د ارواښاد استاد پېنوا دغه لس گوني ډرامې ټولي انتباهي او
 اصلاحي دي، د خپل بيده قام له پاره د وينتابة پيغام لري، د ساتېري
 (تفريح) له پاره نه دي ليکل سوي او د ټولو غرض فقط تبليغي دى. په
 دغو ډرامو کي ارواښاد مؤلف زيار کښلى دى د افغاني ټولني د زورورو
 بې لاري او د اولس ناوړه دودونه په پسته خو اغېزه ناکه ژبه بيان کړي، د
 ده په ځينو ډرامو کي د دولتي ادارو فسادونه او د وطن تر گټو جار
 کاردارانو جعل کاري، سازشونه او حرام خوري بې پردې سوي دي.
 د فن له لحاظه د ارواښاد پېنوا د ډرامو جوړښت او رغاونه (Plat) تر
 زياته حده منطقي نظم لري، د پردو وېش نې هم د اولس روزمره ژوند ته
 نژدې دى خبري اتري (Dialogue) نې د خلکو په عاميانه ژبه دي او د
 ځايه سره ورپې دي خو د (زړه گنهکار) په دوهمه پرده کي که د تورې

^(۱) د (کار بر اصل) ډرامه مالومې واره په کندهار کي ليدلې ده. هلته د کابل د پوهنې
 نندارې ناټکيانو تمثيل کړله، د دغې ډرامې پښتو متن د (اصلي کار) په نامه د وېمې
 په مجله او دغه مجموعه کي چاپ سوي دي.

(کن) خالو حوالدار خبري په توږي ژبه ثبت سوي وای ښه به وو، منظر
اري (Setting) ئې هم بده نه ده، خو داسي معلومېږي چي ارواښاد
ف د سټېج هغه وختني امکانات په نظر کي نيولي او د هغو لوازمو له
ي ئې منظر نگاري کړې ده چي ورته ميسر وه، د ناټکيانو د کاليو،
کتونو او کردارونو په باب هم قلم ښه ځان نه دی سترې کړی، مگر د
وډرامو په ليکنه کي چي يو خصوصيت له ورايه ځلېږي هغه د قصو
اقت او د ليکوال خواخوږي ده، زما خيال دی چي په دغه تخليقي ادب
د ارواښاد بېنوا غرض هنرنامي نه وه خو سره له دې ئې هم د فکر او
برخه درنه ده او د دې ملک د وډرامو په تاريخ کي د قدر وړ ځای نيسي.
ای کي زه د ښاغلي ملال ذوق، زيار او قدرداني ستايم او توفيق ورته
ږم چي د بېنوا پاته نمايشنامې هم د دغسې يوې مجموعې په ښه د
ان اولس د ادب دوستانو ته وړاندي کړي.



بېنوا*

چي په خپله مستقل یمه له خانه
تر خو تر خو کړمه دنورو تقلیدونه
زما شعر دئ نسیم له کوهستانه
ویښوي د پښتنو سپېڅلي زړونه

عبدالرؤف بېنوا د پښتو ژبي داسي شاعروو، چي داسي څوک به نه
ري ان يا به ډېر کم پيدا سي چي د پښتو معاصر شعر ئې اورېدلی وي او د
بېنوا نوم ئې اورېدلی نه وي او يا ئې دهغه خوږ کلام لوستی نه وي. بېنوا
د شلمې پېړۍ داسي شاعر وو چي تقريباً ټول شعرونه ئې د زمان د

* د مشکو کاروان، د صحاف نشراتي مؤسسې له خپرونو څخه، د ۱۳۸۷ش کال دریم
چاپ، ۲۶۶-۳۷۸ مخونه.

ښاغلی عبدالباري جهاني د ارواښاد استاد بېنوا په اړه يوه بله مقاله هم لري، چي د
(بېنوا چي زه پېژنم) تر عنوان لاندې د ۱۳۸۱ش کال د ښکړه مجلې په دریمه گڼه کي
خپره سوې ده، دهغې مقالې او دغې مقالې په عمده مسائلو کي کوم تغیر نسته خو
جزئیات ئې څه ناڅه د عنوان په شمول توپیر لري، (م. روهیال)

شرایطو او ماحول انعکاس دئ او لکه په خپله چي وايي شعر ئې د
 کوهستان نسیم دئ او د پښتنو د ویښلولو له پاره ئې لیکلی دئ. د پښوا د
 شعرونو یو ښه خصوصیت دا دئ چي شعر ئې دونه ساده دئ چي د
 پوهېدلو له پاره ئې هیڅوک تکلیف نه لري او کلمات ئې دونه پر غوږونو
 ښه لگېږي چي سړی ئې په اورېدلو نه سترې کېږي. د ده ځيني شعرونه
 خو په خپل وخت کي دونه مشهور سول چي د ډېرو زیاتو خلکو به ټکي په
 ټکي په یاد وه. پښوا د یوه ویښ شاعر په حیث خپلي اجتماعي وظیفې ته
 ښه متوجه وو، او په دې پوهېدی چي د خپل فطري استعداد څخه چي د
 هر چا سره موجود نه وو د خپل قام د ویښلولو له پاره څرنگه کار واخلي.
 خو کله چي گوري چي څوک ئې پر چیغو غوږ نه نیسي او داسي ښکاري
 لکه ټول چي ویده وي، نو دی ځان د هغه پښوا بلبل په څېر ويني چي حتی
 د گل تر غوږونو ئې رغ نه رسېږي:

روغ زړگی مي سوی سکور سو	سرتړ پایه سره لمبه سوم
بل را باندي څنگه اور سو	نه ایرې نه مي دود ښکاري
نه رڼا دا تیاره کور سو	نه لمبه مي سوه خاموشه
څه عبث مي د خولې شور سو	په نارو مي گل ویش نه سو
له بلبلو دا بن تور سو	آه سپر ه لوه دیره ده

ټوله مړه دي ټوله مړه دي

که زاره دي که واره دي

کره پر گل مي آوازونه
 راوړه ما پټ الها مونه

ښاخته شیدا بلبل وم
 سحري نغمو کي گل ته

ماوې زه به گل خبر کړم
 د خزان لسه شو اخونه
 گل ويده غماز را پاڅېد
 زماتې مات کړل و زرونه
 آه و چاته درد اظهار کم
 په سينه مي ځي خارونه

ټوله مړه دي - ټوله مړه دي

که زاره دي که واره دي

په خندا په نڅا را غلم
 ماوې اوس به نو هوس کړم
 د سره گل پر څانگو باندي
 به خوشاله خپل نفس کړم
 د بوستان زېب و زينت به
 په نغو کي يو په لس کړم
 دا ويدي غونچې به ويښي
 په آهنگ د خپل جرس کړم
 له صياده چاته زار کړم
 چي بندي ئې د قفس کړم

ټوله مړه دي ټوله مړه دي

که زاره دي که واره دي

پرون گل سره همرازوم
 نن ئې بوی موندلای نه سم
 چاله سيله را جلا کړم
 خپل همزولي موندای نه سم
 وزرونه ئې رامات کړه
 په هوا الوتای نه سم
 ژبه تېزه لرم خوله کي
 خو آزاد پر غېداي نه سم
 غم شریک یاران مي ولاړل
 زه تنها پاتېداي نه سم

ټوله مړه دي - ټوله مړه دي

که زاره دي که واره دي

بني خالي له زوږ او شور سو
 اواز نه سته د بلبلو

خالي وړانسي پانې ژري سرخي والوته له گلو
نه به ياد گل لمن وي چي ئې نيسم په منگولو
نه غيبي قاصد به راسي چي احوال راوړي د تللو
نه ملگري سوه راپاته د خپل زړه د راز ويلو

ټوله مړه دي - ټوله مړه دي

که زاره دي که واره دي

ښه دئ ښه چي گل تالاسو له خزانه به څه وایم
جوړ بهار پر ما خزان دئ چي قفس کي مبتلا یم
آه صیاد له سخته دله لا به څه په وایلا یم
له ازل به بد نصیب یم داسي نه چي نن پیدا یم
څوک مي نسته چي مي ياد کړي پڼوا یم - پڼوا یم

ټوله مړه دي - ټوله مړه دي

که زاره دي که واره دي

پڼوا په کال نولس سوه دیارلس کي د کندهار د ښار د خرقې شریفې
سره نژدې د علیزو په یوه دینداره کورنۍ کي سترگي دنیا ته پرانیستلې.
دیني او مروج علوم ئې په کندهار کي له ښوونځي څخه دباندې ولوستل
او په ډېره ځواني کي ئې ادبي ژوند پیل کړ. نور ئې نو تقریباً ټول ژوند
پښتنو د کلتور او د ادب خدمت ته وقف کړ او په اصطلاح شپه او ورځ ئې
پر ځان یوه کړه. گوره چي یو وخت به ئې په څه حالت کي پردېسي سترگو
ته درېدلې وي او د پردېس د پسرلي په نوم شعر به ئې لیکلی وي، چي یو
وخت په خپله پردېس سو او دا پردېسي په داسي وخت کي ورباندې راغله

چي تر هغه چي ده ئې خوب ليدلى وو او د شعر په ژبه ئې تصوير ايستلى
 وو سل چنده ورباندي سخته وه، بېنوا په داسي وخت کي پردېس سو چي
 د پسرلي په باره کي ئې فکر قدر هم نه سو کولای. د هغه د وروستيو
 سلگيو او زگېرويو د اورېدلو له پاره چندانې څوک حاضر هم نه وو او تر
 هغه چي ده ئې تصور کړی وو سل چنده له خپل گران وطن څخه ليري
 پروت وو. بېنوا په کال (۱۹۸۴م د جنوري پر يوولسمه) د امريکا د
 نيوجرسي په ايالت کي سترگي پټي کړې او له هغويارانو څخه چي ده ته
 ډېر گران وه او په خپلو ډېرو شعرونو کي به ئې د هغوی يادونه کوله ډېر
 ليري وفات سو.

د سبا وږمه چي راسي نوي نوي غوټۍ واسي
 بلبلان نغمه سراسي
 د خوښۍ صحنه خپره سي خويوزه په زړه خوږ منيم
 آه پردېس د بل وطن يم
 لاس په لاس ياران تېرېږي يو و بل ته هوسېږي
 په ورو ورو سره مسېږي
 زه د زړه سره ژړا کړم له نصيبه گيله منيم
 آه پردېس د بل وطن يم
 په گلونو پټ سول غرونه غاټول سره کړله دښتونه
 زلمي نجوني کړي سيلونه
 نوبه څه دا پسرلی کړم پرورده د خپل چمن يم

آه پردېس د بل وطن یم

څوک مې نسته چې ئې یاد کړم په لیدو ئې زړگی بناد کړم

بېلتون هسي نامراد کړم

زړه ته تېر ملگري نسته چې ئې مینې ته نیاز من یم

آه پردېس د بل وطن یم

د خدا تلقین را مه کړه په ژړا مې زړگی ښه کړه

ستا چې زړه وي هغه وکړه

ما نو پرېږده چې همدا سي په زړې مینې درد من یم

آه پردېس د بل وطن یم

تر دې شنه آسمان را لاندي ډېري سترگي ژړا کاندي

څوک خبر نه سوه پرې باندي

زه هم دوی سره ژړا کړم په سر سترگو ئې مین یم

آه پردېس د بل وطن یم

عبدالرؤف بېنوا داسي ادبي شخصیت او داسي خوږ ژبی شاعرو و

چې چندانې ئې چلا کلام ته د گوتې نیولو زړه هم نه کاوه. بېنوا د پښتو د

نوي شعر د سمبول حیثیت غوره کړی وو. او ده په خپله ساده او خوږه ژبه

داسي شعرونه ولیکل چې د هره اړخه په ستایلو ارزېدل. په هغه زمانه کې

چې بېنوا ژوند کاوه د انتقادي ادب زمانه وه. په وطن کې لیکوالو او

منورینو ته تازه دا زمینه برابره سوې وه چې څه ولیکي او څه ووايي. او

هغو لیکوالو چې څه لیکل هغه ئې انتقادي او معمولاً احساساتي خوډېر

بنايسته ليكل. بښو او د وخت شرايطو دومره خورولې دي چي د وجود نه
په عدم خوښ دي او په يوه شعر کي داسي وايي:

د عدم په غېږ کي پروت وم خبر نه وم له جهان نه
نه محتاجه د نسيم وم نه مي وېره له خزان نه
نه مي پاني وې نه څانگي نه غوتي چيري خندان نه
څنگه راغلم څه راوسول چي هيڅ پوه نه سوم له ځانه
څه شپږين خوب د عدم وو له هر څه فراموشي وه
کوم بې نيازه رايبدار کړم هري خواته خاموشي وه

نه د شپې تياره خوره وه نه د ورځي څه رڼا وه
نه بنادي نه غم وو هلته نه ژړا وه نه خدا وه
نه د مياشتو کلو شمېر وو نه د نن پرون سودا وه
خوبه څه وایم چي څه وو د سکوت پټه دنيا وه
نه وږمه نه بوی نه رنګ وو چي اوس پاڅي له دې گلو
نه کړ او د بوراگانو نه اتن وو د بلبلو

څه فايده له دې ژوندونه چي مي دوې ورځي ژوندون دي
غونچه خوله له خدا ډکه گڼې پس ئې بيا رژون دي
لاله سر له خاورو هسک کړ بيا په زړه داغ څگر خون دي
غېږ په غېږ پاني دي رېږدي چي په مخ کي ئې بېلتون دي
نن که زېب يم د مخکي سبا خاوري د بيا بانيم
دا هوس به نيمه خوا سي تر پښو لاندې د آسمان يم

د عبدالرؤف بېنوا ژبه انتقادي ده. خود انتقاد د افاده کولو له پاره
چندانې د احساساتي کلماتو او الفاظو څخه کار نه اخلي. معمولاً
سېلولونه استعمالوي. بڼايسته الفاظ انتخابوي او لوستونکي نه ستړي
کوي. دغه سېک هغه ته امتياز وربخښلی او دغه سېک هغه بېنوا کړی
او مشهور کړی دی، بېنوا په داسې حالاتو کې شعر ليکي چې په
افغانستان کې داخلي تغيرات او په بين المللي سطحه تحولات روان دي.
ده غلی شاتته انقلاب شعر ئې چې له سر څخه تر پايه پوري د زمان د
تحولاتو په مقابل کې د خبردارۍ معنی لري، د خپل وخت ډېر مشهور او
ژوندی شعر وو او تر ډېره نوره وخته پوري به د پښتو ژبې د شعر له بهير
سره ملگری او ژوندی پاته وي:

نسیم ووې د گل غوږ کې بدل سو د یارانې رنګ
غلی شاتته انقلاب دی بدلوي د زمانې رنګ

ورسره نوي رنګونه - رنګارنګ تحولونه
کړي سمسور به راغړ غونه
موسم دی هم بل سوی د بلبل د ترانې رنګ
غلی شاتته انقلاب دی بدلوي د زمانې رنګ

ډرې وړې زور رباب دی - زور مطرب خانه خراب دی
زور اهنګ د روح عذاب دی
نوی ساز نوی آواز دی هم سو نوی د نغمې رنګ
غلی شاتته انقلاب دی بدلوي د زمانې رنګ

نوی دام نوی صیاد دی - نوی چل نوی بیداد دی
نوی آه نوی فریاد دی

هو بنیار صید لره ئی بویه بدل سوی د دانې رنگ
غلی شاتته انقلاب دی بدلوی د زمانې رنگ

لري لوی لوی محبسونه - نه یو سرای نه یوه خونه
حبسوي لوی هیوادونه

چی بندي نه پرې پوهېږي داسي سود زولانې رنگ
غلی شاتته انقلاب دی بدلوی د زمانې رنگ

طلایي جام کي د دور - شراب زهر دي په دور
نوشول ئې غواړي غور

اې سرمست زلمیه پام کړه بل راز سود میخانې رنگ
غلی شاتته انقلاب دی بدلوی د زمانې رنگ

سره واوښتل قومونه - وینښ خبر سول له ژوندونه
د پیدو سول وړان کورونه

گوره کله به سي نوی د پښتون د کاشانې رنگ
غلی شاتته انقلاب دی بدلوی د زمانې رنگ

عبدالرؤف بېنوا یوازي انتقادي شاعر او لیکوال نه وو. بلکي د جام
او ساقی په ستایلو کي ئې هم د رنگینو الفاظو کم ساری پیدا کېږي. د
دې مستیو د ستایلو تر څنګ د خپل هیواد د هغو بېوزلو، کونډو، رنډو



او یتیمانو او بنکو ته هم متوجه دئ چې جام او ساقی مفهوم نه ورته لري
 او د ژوند ډېره لویه آرزو ئې د لوڅو سرونو او لوڅو پښو پټول دي. پېنوا
 نقاش وو، خود طبیعت بنکلا ته دومره عمیق متوجه وو چې هغه څه چې
 نقاش ئې په تابلو کې ترسیموي دی ئې په شاعرانه تصور افاده کوي. دی
 ئې د الفاظو او کلماتو په زور ښیي، او داسې ئې ښیي چې کله کله د
 نقاش تر توان وتلی کار وي. هغه شفق چې پېنوا ترسیم کړی دی نقاش به
 ئې بې له شکه ترسیم کړای سي خو هغه څه چې پېنوا ئې د شفق د لیدلو په
 وخت کې وایي هغه د نقاش په تابلو کې نه ځایېږي. نقاش به د خپلې تابلو
 لیدونکو ته څرنگه هغه څه وایي او څرنگه به هغه پیغام ورکړي چې پېنوا
 ئې په لیکلو او ویلو قادر دئ.

هندو کش پر سر لمبې دي	که آسمان سره ګناره ده
د کوم سوي زړګي آه دئ	یاد وینو فواره ده
که چنگېزد عصر توره	چې له تېکې راښکاره ده

یا خوبل د مینې اوردئ

د فلک پرې سوی کوردئ

د سکندر د وخت شهید دئ	په حسرت ګوري بګرام ته
یا لېوال روح د عاشق دئ	چې ورځي د یار سلام ته
یا ویا له د سرو شرابو	چې تویېږي یوه جام ته

د امیدان د کربلا دئ

که سالو سورد لیل دئ

د ازړګی د آسمان وچاود	که سینۀ د ډېوانه ده
-----------------------	---------------------

يا ساقى له لاسه كښته چپه سوي پېمانده
او كه درس د عبرت ليك دى ښه رنگينه افسانده

مورته ياده جانبازي كړي

د نيكو نو سربازي كړي

د مومن د زړه په وينو شپړينو سور كړى لاس دى
كه كفن د شهيدانو پر شتون يولى پاس دى
يا دنيا كې خونړيزي ده پر افق ټپي انعكاس دى

يا شفق د كوهستان دى

را چاپېره پر اسمان دى

د بېنوا د غنمو وېرى:

د شلمې پېړۍ د دوهمې نيمايي په لومړيو كلونو كې د پښتو ژبې د نوي ادب يو پهلوان عبدالرؤف بېنوا د وېري په نوم يو اثر له چاپه راوايست. د غنمو وېرى د پښتنو د سياسي تاريخ د هغه فصل منظومه حماسه يا تقريباً منظوم تمثيل دى چې پښتانه د ايران د نادر افشار د كورنۍ د استبداد څخه تر خلاصېدو وروسته د يوې واحدې رهبرۍ په تلابن كې وه او بالاخره ټپي د دې واحدې رهبرۍ د جوړولو له پاره د كندهار د شېر سرخ بابا په زيارت كې يوه قومي جرگه جوړه كړه. د دې تاريخي قومي جرگې په نتيجه كې د پښتنو د تاريخ يوه لويه ستونزه حل سوه. پښتنو مشرانو د رايو په اتفاق لوى احمد شاه بابا د خپل پاچا په حيث انتخاب كړ او احمد شاه بابا هم د معاصر افغانستان د مؤسس په

هيٺ د پښتنو د پراخو او تيت او پرک پرگنو په يو کولو لگيا سو. د
شیر سرخ بابا په زیارت کي د پښتنو د خپلواک دولت اساس نه بلکي د
یوې لويې امپراتورۍ اساس کښېښودل سو چي د احمد شاه بابا په قول
نې هند او ايران تر نګین لاندې وه. عبدالرؤف پښوا د پښتنو د دې
تاريخي قومي جرګې په باب داسي وايي:

ارغنداو د غرو لمني د غاټو په ګلو سرې سوي
د د امان هوسۍ دې مستي زرغونې ورته درې سوي
د باغو وني وينېزي د بلبلو پرې نارې سوي
آسمان محک تهوله خاندې نوي نوي ننډارې سوي
واه! دا څه نوي ژوندون دي د انسيم راغی له کمه
چي ئې نوي روح وطن ته وباڅښه له خپل قدمه
ته وا جوړ ملي اختر دي نجونو سره کرل خپل لاسونه
په ملالو غاړو زانګي د روپو سپين امېلونه
لور پر لور ئې خپاره کړي په تندي تور اور بلونه
له کيږدو راوتلي پردښتو کړي اتڼونه
زلميان هم توپک په غاړه پښتنې ترانې وايي
په ملي جوش او خروش ټول ننګيالي پلرونه ستايي

د شیر سرخ بابا پر مزار باندې سپين پيرغ رپېزي او د پښتنو د ملت
مشران ترې لاندې راغونډ دي. يوې خوا او بلي خوا پر آسونو سپاره
خُفلي. د پښو ګرد ئې اسمان ته پورته کېږي. د شنه آسمان لاندې سپيني
توري ځلېږي. محک له هيټه رېږدي. د پښتنو مشران سره مرکه دي او

کشان د خپل کاروان سالار د ټاکل کېدلو په انتظار ولاړ دي. دا وخت
صابر شاه ملنگ په دې حساس وخت کې د پښتنو د مشرانو او سپین بېړو
تر منځ د اختلافاتو او جرگو مرکو د ختمولو په مقصد راپاڅېږي او د
احمد شاه بابا په بگرې کې د غنمو وېږي تومبي. هغه ته د پاچهۍ مبارکي
ورکوي او وايي:

تخت و تاج دي مبارک سده د پښتون تېر زلميه
دا ملت دي په تالور سي پر غلیم سي برياليه
ستر واکمن سوې د دې خاوري رب دي ستر لره زمريه
د اولس په غم شریک سه ملت وینس که تنگياليه
يو گړی غفلت ونه کړې واک ئې ستاسو د دې پسه
په دردو ئې ځان خبر که لاس دي مينځه له هوسه
نور د هيڅ شي کمی نسته خوتنها چي ترييه سي
په ملي روح ئې ژوندون وي له تقلیده پېگانه سي
يو د بل په غم شریک وي له نفاق څخه گوښه سي
خپل ځان وپېژني هسي چي پر ځان باندي تکیه سي
اوس نو ستا ولاس ته گوري ملا دي وتره احمده
د خپل قام په خدمت پاڅه مرسته غواړه له احده

د صابر شاه د درنې او پخې وينا څخه وروسته وار د شېر سرخ د
جرگې و بل درانه مشر حاجي جمال خان د بارکزو د قبيلې سردار ته
ورسېدی. حاجي جمال خان احمد شاه ته بيعت ورکړ. د مشرتوب او
پاچهۍ مبارکي ئې ورته وويله. هغه ته ئې وويل چي نور نو د پښتنو

سترگي تاته دي. زموږ په تاه اعتماد دئ او د خداي جل جلاله په مرسته به په تاه
سرلوړي سودا تاتوبی به ودان سي او زموږ ټولو زړونه په دغه زېري سره
بناد دي. حاجي جمال خان وروسته داسي ووي:

بست به سي آباد له سره بيا به جوړي کړه والي سي
هرې خواته به رواني د سرو او بنو قافلي سي
په څپو به هلمند راسي هر طرف ډکي شېلې سي
په هر څخ باندې به جوړي د زلمو نجونو مېلي سي
چي هلمند به په څپو کي دوی ته کړي زړه نکلونه
په ورو ورو به ئې څرگند کړي خپل د زړه پت ارمانونه
شکر شکر خدايه تاته چي دي مشر را پيدا کا
اوس د دې زلمي ته مل سي خپله مرسته ور عطا کا
چي د ايت اولس راغونډ کړي له بېلتونه ئې جلا کا
په يوه آواز را پاڅي يوله بله سره ملا کا
له فراه تر هريه له زرنجه تر زابله
ټول ملت په يوه زړه سي له تخاره تر کابل

عبدالرؤف بېنواد حاجي جمال خان تروينا وروسته د نور محمد خان
عليزي وينا راوړي او هغه احمد شاه ته د مبارکۍ ويلو سره وايي چي
گوندي ستا په برکت د پښتنو زور برم راژوندي سي او ستا د تېرې توري
له برکته پر دښمن باندې لږزه راسي. نور محمد خان د خپلي اوږدې او
احساساتي وينا په جريان کي داسي وايي:

که ظاهر يم تر تاه مشر تاه مي ډېر اولس دئ

که جگر ن می تر لاس لاندی یا ملت زما په وس دی
خو دهر زور می دی په لاس کی دا قدرت رالره بس دی
مشر توب نه غوارم حکه کشر توب ته می هوس دی
نه چي پېښ رانه و رانی سی خه غبرگون به کرم په حشر
یا منلې می په سترگوزه یم کشر ته یې مشر

عبدالرؤف بېنوا وروسته د قام د نورو مشرانو محبت خان، نصرالله
خان او موسی خان احساساتي او د پښتني غرور خخه ډکي ویناوي یو په
بل پسې راوړي او د جرگې په پای کی په خپله د لوی احمد شاه بابا وار
چي په عمر کی تر ټولو حاضر و قومي مشرانو کشر و ورسپړي. احمد شاه
بابا له یوې خوا د خپل قوم د سپین بېرو د مینې ډکي ویناوي او رې او بلي
خواته گوري چي پښتانه زلمي په جنگي آسونو سپاره او د تورو خلائي د
لاهور د جنگونو د فتحي او د پاني پت د وهلو زېری ورکوي. احمد شاه
بابا هم د مینې او احساساتو دې ډکو صحنو دې ته وهڅاوه چي د پښتنو
سپین بېرو په جرگه کی ودرېږي او خپل قوم ته داسي ووايي:

د لوی خدای دا اراده وه چي زې مشر کړمه ستاسو
له همدې نه مرسته غوارم غوښت می دي په دواړو لاسو
چي پښتون بیا راژوندی کړم لکه وو چي هسي بیا سو
ټوله یو لاس یو اولس سو بېگانه له ملکه باسو
یو د بل په ژبه پوه سو چي موږ خه یو خه به سونه
د ژوندون لاري دي کومي موږ به کومي خواته ځونه
که موږ یو له بله پوه سو نور کارونه ټول آسان دي

ضروري تر هر څه موږ ته پېژندل لومړی د ځان دي
 ځان به وینښ کوهری خواته هری خواته غلمیان دي
 یو په بل مو سره وژني وایي خپل یو دشمنان دي
 زموږ زلمیان وینو کي رغړي دوی چکچکي کړي خندا کړي
 منتظر دي هغه وخت ته چي به کله موږ تباہ کړي
 زه یم ستاسي تاسي زما یاست په وحدت خدای خوشحالېږي
 ها اولس چي لاس ئې یو وي ژر مقصد و ته رسېږي
 هم په علم هم په توره له هیچا نه نه پاتېږي
 که کرهنه وداني ده یو د بل په مرسته کېږي
 که پوهنه که عظمت دی که مرانه شان شوکت دی
 وداني یا که عزت دی ثمره یريود وحدت دی

د ښار نجوني او ښځي چي د پښتنو د معمول دود او دستور سره سم
 ئې د پښتنو په دې قومي جرگه کي برخه نه وه اخیستې د خبر د اورېدلو
 سره خوشحالېږي او د احمد شاه بابا مور زرغونې انا ته د مبارکۍ له پاره
 ورځي. زرغونه انا د دې خبر په اورېدلو له خوشحاليه په جامو کي نه
 ځایېږي. د خوبښۍ او ښکي او موسکائې سره ګډه ده. د خدای جلّ شکر
 ادا کوي چي داسي زوی ئې ورکړی دی چي د ټولو پښتنو ورباندي
 اعتماد دی او دیوه ملي رهبر په حیث ئې مخ ته کړی دی.
 زرغونه انا خدای ته لاسونه پورته کوي او وایي:

خدای دي وکي چي دوا سي ما هم دی غوښت دې دپاره
 چي خدمت د قام وطن کړي ځان کړي جار په دغه لاره

د نیکونو نوم ژوندی کړي قوم وژغوري له ناتاره
د پښتون جندۍ کي پورته له خیبره تر خیسه
زه به هله دی زوی بولم چي پاشلی اولس غوند کړي
د زمري زلمو پوځونه وهرلوري ته ورپنډ کړي
ستاسي هم پالنه وکړي و موژغوري له خواریه
و پوهني ته مو مخ سي سي مخ خت له ناپوهیه
هم هر پلار به خبروي تل د خپل لور له پوزلیه
چي د لور غوښتي ونه خوري سي بېزار له خونخواړیه
هر مېړه پوه کي په دې چي مېرمن هم لري حقونه
که مېرمن په کور کي نه وي څه به خوند وي له ژوندونه



د پښوا پاتا*

[د پښوا د پاتا په باب علامه رشاد رحمۃ اللہ علیہ په خپله يوه ليکنه کې چې د رحمۃ اللہ علیہ په تشرېح، د پښواياد، د کارنامو مېرمنې، د گلو گېډۍ) په نامه کتاب د (پښوا ياد) د برخې په ۱ - ۱۳ مخونو کې چاپ سوې ده، د غېډلې دۍ. ښاغلي اکبر کرگر هم د دغې موضوع په ارتباط د ښکلا مجلې په گڼه کې څه ليکلي دي. زما سره هم په دې برخه کې يو لړ خبرې سته چې يادونه به ئې دراتلونکو خبرونو له پاره بې گټې نه وي. م. هوتک].

د ارواښاد عبدالرؤف پښوا (۱۳۶۳ ش مې) د مړينې خبر کابل ته د ۱۳۶۳ ش کال د جدي په پای کې راوړسېدۍ. په سخته ناروغتيا ئې تر دې پخوا غوړېدلې وو. زموږ فاضل استاد علامه رشاد بابا (۱۳۰۰ - ۱۳۸۳ هـ ش) په دغو شپو کې د زړه د ناروغۍ له امله د کابل په علي آباد روغتون کې بستري وو. د علامه استاد رحمۃ اللہ علیہ د کورنۍ، دوستانو او متعلقينو مصلحت پر دې سو، چې د پښوا د مړينې خبر له استاد رحمۃ اللہ علیہ څخه پټ وساتل سي. موږ ټولو کوښښ کاوه چې علامه مرحوم د خپل

* د هوتک صاحب دا مقاله پر ښکلا مجله سريږه د دوی د مقالو په (کچکول نومې مجموعه - څلرمه برخه - ناچاپه) کې راغلې ده (م. روهيال).

١٧
١٨
١٩
٢٠
٢١
٢٢
٢٣
٢٤
٢٥
٢٦
٢٧
٢٨
٢٩
٣٠
٣١
٣٢
٣٣
٣٤
٣٥
٣٦
٣٧
٣٨
٣٩
٤٠
٤١
٤٢
٤٣
٤٤
٤٥
٤٦
٤٧
٤٨
٤٩
٥٠
٥١
٥٢
٥٣
٥٤
٥٥
٥٦
٥٧
٥٨
٥٩
٦٠
٦١
٦٢
٦٣
٦٤
٦٥
٦٦
٦٧
٦٨
٦٩
٧٠
٧١
٧٢
٧٣
٧٤
٧٥
٧٦
٧٧
٧٨
٧٩
٨٠
٨١
٨٢
٨٣
٨٤
٨٥
٨٦
٨٧
٨٨
٨٩
٩٠
٩١
٩٢
٩٣
٩٤
٩٥
٩٦
٩٧
٩٨
٩٩
١٠٠
١٠١
١٠٢
١٠٣
١٠٤
١٠٥
١٠٦
١٠٧
١٠٨
١٠٩
١١٠
١١١
١١٢
١١٣
١١٤
١١٥
١١٦
١١٧
١١٨
١١٩
١٢٠
١٢١
١٢٢
١٢٣
١٢٤
١٢٥
١٢٦
١٢٧
١٢٨
١٢٩
١٣٠
١٣١
١٣٢
١٣٣
١٣٤
١٣٥
١٣٦
١٣٧
١٣٨
١٣٩
١٤٠
١٤١
١٤٢
١٤٣
١٤٤
١٤٥
١٤٦
١٤٧
١٤٨
١٤٩
١٥٠
١٥١
١٥٢
١٥٣
١٥٤
١٥٥
١٥٦
١٥٧
١٥٨
١٥٩
١٦٠
١٦١
١٦٢
١٦٣
١٦٤
١٦٥
١٦٦
١٦٧
١٦٨
١٦٩
١٧٠
١٧١
١٧٢
١٧٣
١٧٤
١٧٥
١٧٦
١٧٧
١٧٨
١٧٩
١٨٠
١٨١
١٨٢
١٨٣
١٨٤
١٨٥
١٨٦
١٨٧
١٨٨
١٨٩
١٩٠
١٩١
١٩٢
١٩٣
١٩٤
١٩٥
١٩٦
١٩٧
١٩٨
١٩٩
٢٠٠
٢٠١
٢٠٢
٢٠٣
٢٠٤
٢٠٥
٢٠٦
٢٠٧
٢٠٨
٢٠٩
٢١٠
٢١١
٢١٢
٢١٣
٢١٤
٢١٥
٢١٦
٢١٧
٢١٨
٢١٩
٢٢٠
٢٢١
٢٢٢
٢٢٣
٢٢٤
٢٢٥
٢٢٦
٢٢٧
٢٢٨
٢٢٩
٢٣٠
٢٣١
٢٣٢
٢٣٣
٢٣٤
٢٣٥
٢٣٦
٢٣٧
٢٣٨
٢٣٩
٢٤٠
٢٤١
٢٤٢
٢٤٣
٢٤٤
٢٤٥
٢٤٦
٢٤٧
٢٤٨
٢٤٩
٢٥٠
٢٥١
٢٥٢
٢٥٣
٢٥٤
٢٥٥
٢٥٦
٢٥٧
٢٥٨
٢٥٩
٢٦٠
٢٦١
٢٦٢
٢٦٣
٢٦٤
٢٦٥
٢٦٦
٢٦٧
٢٦٨
٢٦٩
٢٧٠
٢٧١
٢٧٢
٢٧٣
٢٧٤
٢٧٥
٢٧٦
٢٧٧
٢٧٨
٢٧٩
٢٨٠
٢٨١
٢٨٢
٢٨٣
٢٨٤
٢٨٥
٢٨٦
٢٨٧
٢٨٨
٢٨٩
٢٩٠
٢٩١
٢٩٢
٢٩٣
٢٩٤
٢٩٥
٢٩٦
٢٩٧
٢٩٨
٢٩٩
٣٠٠
٣٠١
٣٠٢
٣٠٣
٣٠٤
٣٠٥
٣٠٦
٣٠٧
٣٠٨
٣٠٩
٣١٠
٣١١
٣١٢
٣١٣
٣١٤
٣١٥
٣١٦
٣١٧
٣١٨
٣١٩
٣٢٠
٣٢١
٣٢٢
٣٢٣
٣٢٤
٣٢٥
٣٢٦
٣٢٧
٣٢٨
٣٢٩
٣٣٠
٣٣١
٣٣٢
٣٣٣
٣٣٤
٣٣٥
٣٣٦
٣٣٧
٣٣٨
٣٣٩
٣٤٠
٣٤١
٣٤٢
٣٤٣
٣٤٤
٣٤٥
٣٤٦
٣٤٧
٣٤٨
٣٤٩
٣٥٠
٣٥١
٣٥٢
٣٥٣
٣٥٤
٣٥٥
٣٥٦
٣٥٧
٣٥٨
٣٥٩
٣٦٠
٣٦١
٣٦٢
٣٦٣
٣٦٤
٣٦٥
٣٦٦
٣٦٧
٣٦٨
٣٦٩
٣٧٠
٣٧١
٣٧٢
٣٧٣
٣٧٤
٣٧٥
٣٧٦
٣٧٧
٣٧٨
٣٧٩
٣٨٠
٣٨١
٣٨٢
٣٨٣
٣٨٤
٣٨٥
٣٨٦
٣٨٧
٣٨٨
٣٨٩
٣٩٠
٣٩١
٣٩٢
٣٩٣
٣٩٤
٣٩٥
٣٩٦
٣٩٧
٣٩٨
٣٩٩
٤٠٠
٤٠١
٤٠٢
٤٠٣
٤٠٤
٤٠٥
٤٠٦
٤٠٧
٤٠٨
٤٠٩
٤١٠
٤١١
٤١٢
٤١٣
٤١٤
٤١٥
٤١٦
٤١٧
٤١٨
٤١٩
٤٢٠
٤٢١
٤٢٢
٤٢٣
٤٢٤
٤٢٥
٤٢٦
٤٢٧
٤٢٨
٤٢٩
٤٣٠
٤٣١
٤٣٢
٤٣٣
٤٣٤
٤٣٥
٤٣٦
٤٣٧
٤٣٨
٤٣٩
٤٤٠
٤٤١
٤٤٢
٤٤٣
٤٤٤
٤٤٥
٤٤٦
٤٤٧
٤٤٨
٤٤٩
٤٥٠
٤٥١
٤٥٢
٤٥٣
٤٥٤
٤٥٥
٤٥٦
٤٥٧
٤٥٨
٤٥٩
٤٦٠
٤٦١
٤٦٢
٤٦٣
٤٦٤
٤٦٥
٤٦٦
٤٦٧
٤٦٨
٤٦٩
٤٧٠
٤٧١
٤٧٢
٤٧٣
٤٧٤
٤٧٥
٤٧٦
٤٧٧
٤٧٨
٤٧٩
٤٨٠
٤٨١
٤٨٢
٤٨٣
٤٨٤
٤٨٥
٤٨٦
٤٨٧
٤٨٨
٤٨٩
٤٩٠
٤٩١
٤٩٢
٤٩٣
٤٩٤
٤٩٥
٤٩٦
٤٩٧
٤٩٨
٤٩٩
٥٠٠
٥٠١
٥٠٢
٥٠٣
٥٠٤
٥٠٥
٥٠٦
٥٠٧
٥٠٨
٥٠٩
٥١٠
٥١١
٥١٢
٥١٣
٥١٤
٥١٥
٥١٦
٥١٧
٥١٨
٥١٩
٥٢٠
٥٢١
٥٢٢
٥٢٣
٥٢٤
٥٢٥
٥٢٦
٥٢٧
٥٢٨
٥٢٩
٥٣٠
٥٣١
٥٣٢
٥٣٣
٥٣٤
٥٣٥
٥٣٦
٥٣٧
٥٣٨
٥٣٩
٥٤٠
٥٤١
٥٤٢
٥٤٣
٥٤٤
٥٤٥
٥٤٦
٥٤٧
٥٤٨
٥٤٩
٥٥٠
٥٥١
٥٥٢
٥٥٣
٥٥٤
٥٥٥
٥٥٦
٥٥٧
٥٥٨
٥٥٩
٥٦٠
٥٦١
٥٦٢
٥٦٣
٥٦٤
٥٦٥
٥٦٦
٥٦٧
٥٦٨
٥٦٩
٥٧٠
٥٧١
٥٧٢
٥٧٣
٥٧٤
٥٧٥
٥٧٦
٥٧٧
٥٧٨
٥٧٩
٥٨٠
٥٨١
٥٨٢
٥٨٣
٥٨٤
٥٨٥
٥٨٦
٥٨٧
٥٨٨
٥٨٩
٥٩٠
٥٩١
٥٩٢
٥٩٣
٥٩٤
٥٩٥
٥٩٦
٥٩٧
٥٩٨
٥٩٩
٦٠٠
٦٠١
٦٠٢
٦٠٣
٦٠٤
٦٠٥
٦٠٦
٦٠٧
٦٠٨
٦٠٩
٦١٠
٦١١
٦١٢
٦١٣
٦١٤
٦١٥
٦١٦
٦١٧
٦١٨
٦١٩
٦٢٠
٦٢١
٦٢٢
٦٢٣
٦٢٤
٦٢٥
٦٢٦
٦٢٧
٦٢٨
٦٢٩
٦٣٠
٦٣١
٦٣٢
٦٣٣
٦٣٤
٦٣٥
٦٣٦
٦٣٧
٦٣٨
٦٣٩
٦٤٠
٦٤١
٦٤٢
٦٤٣
٦٤٤
٦٤٥
٦٤٦
٦٤٧
٦٤٨
٦٤٩
٦٥٠
٦٥١
٦٥٢
٦٥٣
٦٥٤
٦٥٥
٦٥٦
٦٥٧
٦٥٨
٦٥٩
٦٦٠
٦٦١
٦٦٢
٦٦٣
٦٦٤
٦٦٥
٦٦٦
٦٦٧
٦٦٨
٦٦٩
٦٧٠
٦٧١
٦٧٢
٦٧٣
٦٧٤
٦٧٥
٦٧٦
٦٧٧
٦٧٨
٦٧٩
٦٨٠
٦٨١
٦٨٢
٦٨٣
٦٨٤
٦٨٥
٦٨٦
٦٨٧
٦٨٨
٦٨٩
٦٩٠
٦٩١
٦٩٢
٦٩٣
٦٩٤
٦٩٥
٦٩٦
٦٩٧
٦٩٨
٦٩٩
٧٠٠
٧٠١
٧٠٢
٧٠٣
٧٠٤
٧٠٥
٧٠٦
٧٠٧
٧٠٨
٧٠٩
٧١٠
٧١١
٧١٢
٧١٣
٧١٤
٧١٥
٧١٦
٧١٧
٧١٨
٧١٩
٧٢٠
٧٢١
٧٢٢
٧٢٣
٧٢٤
٧٢٥
٧٢٦
٧٢٧
٧٢٨
٧٢٩
٧٣٠
٧٣١
٧٣٢
٧٣٣
٧٣٤
٧٣٥
٧٣٦
٧٣٧
٧٣٨
٧٣٩
٧٤٠
٧٤١
٧٤٢
٧٤٣
٧٤٤
٧٤٥
٧٤٦
٧٤٧
٧٤٨
٧٤٩
٧٥٠
٧٥١
٧٥٢
٧٥٣
٧٥٤
٧٥٥
٧٥٦
٧٥٧
٧٥٨
٧٥٩
٧٦٠
٧٦١
٧٦٢
٧٦٣
٧٦٤
٧٦٥
٧٦٦
٧٦٧
٧٦٨
٧٦٩
٧٧٠
٧٧١
٧٧٢
٧٧٣
٧٧٤
٧٧٥
٧٧٦
٧٧٧
٧٧٨
٧٧٩
٧٨٠
٧٨١
٧٨٢
٧٨٣
٧٨٤
٧٨٥
٧٨٦
٧٨٧
٧٨٨
٧٨٩
٧٩٠
٧٩١
٧٩٢
٧٩٣
٧٩٤
٧٩٥
٧٩٦
٧٩٧
٧٩٨
٧٩٩
٨٠٠
٨٠١
٨٠٢
٨٠٣
٨٠٤
٨٠٥
٨٠٦
٨٠٧
٨٠٨
٨٠٩
٨١٠
٨١١
٨١٢
٨١٣
٨١٤
٨١٥
٨١٦
٨١٧
٨١٨
٨١٩
٨٢٠
٨٢١
٨٢٢
٨٢٣
٨٢٤
٨٢٥
٨٢٦
٨٢٧
٨٢٨
٨٢٩
٨٣٠
٨٣١
٨٣٢
٨٣٣
٨٣٤
٨٣٥
٨٣٦
٨٣٧
٨٣٨
٨٣٩
٨٤٠
٨٤١
٨٤٢
٨٤٣
٨٤٤
٨٤٥
٨٤٦
٨٤٧
٨٤٨
٨٤٩
٨٥٠
٨٥١
٨٥٢
٨٥٣
٨٥٤
٨٥٥
٨٥٦
٨٥٧
٨٥٨
٨٥٩
٨٦٠
٨٦١
٨٦٢
٨٦٣
٨٦٤
٨٦٥
٨٦٦
٨٦٧
٨٦٨
٨٦٩
٨٧٠
٨٧١
٨٧٢
٨٧٣
٨٧٤
٨٧٥
٨٧٦
٨٧٧
٨٧٨
٨٧٩
٨٨٠
٨٨١
٨٨٢
٨٨٣
٨٨٤
٨٨٥
٨٨٦
٨٨٧
٨٨٨
٨٨٩
٨٩٠
٨٩١
٨٩٢
٨٩٣
٨٩٤
٨٩٥
٨٩٦
٨٩٧
٨٩٨
٨٩٩
٩٠٠
٩٠١
٩٠٢
٩٠٣
٩٠٤
٩٠٥
٩٠٦
٩٠٧
٩٠٨
٩٠٩
٩١٠
٩١١
٩١٢
٩١٣
٩١٤
٩١٥
٩١٦
٩١٧
٩١٨
٩١٩
٩٢٠
٩٢١
٩٢٢
٩٢٣
٩٢٤
٩٢٥
٩٢٦
٩٢٧
٩٢٨
٩٢٩
٩٣٠
٩٣١
٩٣٢
٩٣٣
٩٣٤
٩٣٥
٩٣٦
٩٣٧
٩٣٨
٩٣٩
٩٤٠
٩٤١
٩٤٢
٩٤٣
٩٤٤
٩٤٥
٩٤٦
٩٤٧
٩٤٨
٩٤٩
٩٥٠
٩٥١
٩٥٢
٩٥٣
٩٥٤
٩٥٥
٩٥٦
٩٥٧
٩٥٨
٩٥٩
٩٦٠
٩٦١
٩٦٢
٩٦٣
٩٦٤
٩٦٥
٩٦٦
٩٦٧
٩٦٨
٩٦٩
٩٧٠
٩٧١
٩٧٢
٩٧٣
٩٧٤
٩٧٥
٩٧٦
٩٧٧
٩٧٨
٩٧٩
٩٨٠
٩٨١
٩٨٢
٩٨٣
٩٨٤
٩٨٥
٩٨٦
٩٨٧
٩٨٨
٩٨٩
٩٩٠
٩٩١
٩٩٢
٩٩٣
٩٩٤
٩٩٥
٩٩٦
٩٩٧
٩٩٨
٩٩٩
١٠٠٠

- چا په خبر کړ لاست؟

په نیولي آواز ئې راته وویل:

- د یو چا په ناپامی کې تر خوله ووتل او وروسته نو په ټول حال خبر
سوم. نور ئې نو اوښکو د خبرو کولو مجال ځني واخیست او خوشېې دواړه
پټه خوله کښېنستلو. ماسکوت مات کړ او په ډېر ادب مي ورته وویل:

- استاده! مرگی حق دی خو اوس موږ ته تر هر څه زیات ستاسي
صحت مهم دی. وې فرمایل:

- هو! ټول همدا راته وایي.

بیانې نو د پیل سوي وېرني (مرثیې) مطلع راته ولوستل.

د قلم څو کي لمبه سه سوځه سوځه لاندې باندې

د "پرسترگو" تر ویلو وروسته مې لاس مچ کړ او رخصت مې ځني واخیست. زما د هغه وخت خوښي او مباحات هیڅکله له ذهنه نه وزي چي علامه استاد به د یوه کار کولو ته امر کړم. د امر د تعميل تر وخته به په کالیو کي نه ځایېدل. په هغه سبا مې سهار په خړه بیا له خیر خانې مېني څخه مخ پر ښار ونيو. د مخه تردې مې چي د افغان اعلانات د دفتر مامور حاضر سوی وي، ځان هغه دفتر ته رسولی وو. د افغان اعلانات څانګه په سالنګ واټ کي وه. په دې ترڅ کي دوه درې تنه نور هم د اعلانو خپرولو او پیسو تحویلولو له پاره د دفتر ته راوړسېدل او د موظف مامور له راتګ سره سم زه لومړی سړی وم چي د استاد پاڼه مې پر مېز ورته کښېښووله. د مامور له کړو وړو څخه داسي ښکاره سوه چي د دغه راز اعلان د رسېدو انتظار ئې کاوه. له مقدمې پرته ئې راته وویل:

- بیا در! ای اعلان تیر کړه نمیتانم.

ځني ومي پوښتل:

- علتش پرسیده میتوانم.

راته وپویل:

- هدایت مقامات است.

کاغذ او پیسې مې راواخیستلې او استاد رحمۃ اللہ علیہ ته مې ټول حال

ووايه. ډېر متاثر سو. وې فرمایل:

- په دې شکوفان نظام کي د برحاله سفیر د پاتا اجازه هم نسته. سبا

ئې په خپله ورورم.

غوښتل مې چي د دوی د ناروغۍ او د ډاکټر له خوا د استراحت د

چي په تالیکلي کېږي د اشنا د مرګي ساندي^(۱)
 وروسته ئې په بزرګواری سره زما د هڅوني او تشویق په خاطر
 وفرمایل:

— په دې مرثیه کې مي ستا اقتفاء کړې ده.

زه لاس وپښه سوم خو ډېر ژر مي درک کړه چي د علامه مرحوم مراد
 زما هغه مرثیه وه چي د لوی استاد علامه حبیبی مرحوم پر مړینه مي ویلې
 وه او سرلیک مې ساندي لیکلی وو^(۲).

ورپسې ئې د ارواښاد بېنوا د ځوانۍ د شپو ورځو او د دوی د
 کورنۍ په باب اوږدې آموزنده خبرې راته وکړې. د خپلي ملګرتیا څو په
 زړه پوري خاطرې ئې راته وویلې او په هغو کې ئې له پغمان څخه د راتګ
 پر وخت د څو تنو سپاهیانو کیسه راته بیان کړه چي ارواښاد بېنوا د
 وزارت په موټر کې له ځان سره د کابل ښار ته راوستل^(۳). د خبرو په پای
 کې ئې یوه لیکلې پاڼه او څه پیسې راکړې، وئې فرمایل:

— سبا به د افغان اعلانات دفتر ته ورسې او د مرحوم بېنوا د پاتا
 اعلان به ورکړې، رسید به ئې ځني واخلي.

(۱) د دې مطلع لومړی نیم بیت د استاد رحمۃ اللہ علیہ په نوي چاپ سوي اثر (ادبي شرونه ...) کې داسي لاس خوړلی راغلی دی:

د قلم څوکي لمبه، سپڅه سوځه لاندي باندې

(۲) دغه مرثیه د کابل مجلې د ۱۳۶۳ ش کال په دوهمه ګڼه کې چاپ سوې ده خو زما نوم

ئې ځني غورځولی وو. د استاد یاد په مجموعه کې بیا زما په نامه چاپ سوې ده.

(۳) دا کیسه علامه استاد د (داسي وزیران هم پیدا کېږي) تر سرلیک لاندي وروسته

ولیکل.

سپارښتني يادونه ورته وکړم. جمله مي ترخوله پوره راوتلې نه وه چې په قاطعيت يې راته وويل:

- د پښوا حق تر دې خبرو ډېر لوړ دی.

سبا ته مي زړه کښانده وو. له ځانه سره مي ويل، خدای مه کړه د استاد روغتيا ته څه خطر پېښ نه سي. د اتو (بجو) شاوخوا مي د افغان اعلانات د دفتر مخي ته ځان ورساوه او د سرک پر درې گزي مي وروړو قدم وهل پيل کړل. څه شېبه وروسته مي استاد په سترگه سوچي دفتر ته ور وخوت. له بيرته را کښته کېدلو سره سم مي ځان په وليد. راته وې مسل:

- ليدل مي چې تعقيبوي مي. خدای دي برکتونه درکړي.

له جيبه ئې د اعلان رسيد راوايست په اندېښمنه لهجه ئې وويل:

- اعلان خو ئې واخيست. وگورو چې نور څه پېښېږي.

سبا ته زما په شان نورو ډېرو دوستانو سهار وختي د راډيو فوتي اعلانوته د وياند له خولې څخه د "پايان اعلانات فوتي" تر ويلو پوري غوږ نيولی وو، خود پښوا د پاتا اعلان ئې وانه ورېد.

د استاد کور ته په تلوار ورغلم. ارواښاد خواخوږی صاحب تر ما دمخه رارسېدلی وو. علامه استاد په جدي لهجه راته وفرمايل:

- صادق^(۱) ته مي هم ويلي دي، ته به هم په پوهنتون کي هر چا ته دا خبره ورسوي چې دولت پر خپل تندي باندي يو بل ملي ضد داغ کښېښو.

^(۱) مراد ئې د ارواښاد انگار کشرزوی صادق انگار وو چې په دغه وخت کي په پوهنتون کي محصل وو.

د پېنواد پاتا اخیستلو ممانعت ئې وکړ. موږ به که د خدای رضا وه د ده له
پاره په خپل کور کې د قرآن عظیم الشان د ختم سرښته وکړو.
د استاد امر مې پر مخای کړ.

درې کاله وروسته چې د روسانو په امر د گرباچف د پروسترویکا په
تعقیب په افغانستان کې د ملي روغې جوړې تر نامه لاندې د رژیم د بقاله
پاره نوې هڅه پیل سوې وه او په دې لړ کې د کابل په اریانا هوټل کې د
ارواښاد پېنواد دریم تلین د نمانځلو غونډه جوړه کړه، ارواښاد عطایي
په خپلو خبرو کې وویل:

نم د هماغه پېنواد مرحوم په یاد دلته راغونډه سوي یو چې درې کاله
وړاندې موږ چاد هغه پاتا اخیستلو ته نه پرېښوولو.

ارواښاد خواخوږي صاحب راته وویل: دې غونډې ته زموږ ملګري
هم دعوت سوي وه خو موږ د اعتراض په نامه غونډې ته حاضر نه سولو.
زه (هوټک) دې غونډې ته د ښاغلي هیوادمل په بلنه ورغلی وم. په
غونډه کې ډاکټر طارق رشاد د علامه بابا هغه مرثیه ولوستله چې مطلع
یې ما په وړاندې کړېنو کې تاسې ته راوړې ده.

کلونه تېر سول. زه د ازل کښلو کاناډا ته راوړسولم. په ۱۹۹۸ع کال د
اکتوبر په میاشت کې چې علامه رشاد رحمۃ اللہ علیہ امریکا ته تشریف راوړی
وو. زه ئې لیدلو ته ویرجینیا ته ورغلم. خو د خوند شپې و ورځې مې د
دوی په محضر کې تېرې کړې. وروسته مونږ یو یارک ته ګډ سفر وکړ او په
نیو جرسي کې علامه مرحوم د ارواښاد پېنواد قبر ته ولاړ. د شپې چې کور
ته راغی راته وې فرمایل:

- ٻڻو ته مي وويل: "آرام پيده سه. نور روسان او هغه روسپال په
 وطن کي نسته چي موږ ئي ستا پاتا اخیستلو ته لاهم نه پرېښولو."
 له علامه رشاد رحمۃ اللہ علیہ سره دا زما وروستی لیدنه کتنه وه. ما په
 کاناډا کي په خپل کتابتون کي د کار مېز ته مخامخ هغه عکس خوړند
 کړی دی چي علامه مرحوم د ارواښاد ٻښو قبر ته لاس په دوعا ولاړ دی.
 خدا رحمت کند آن عاشقان پاک طینت را

محمد معصوم هوتک
 اوکویل - اوتتاریو
 د اگست لومړی ۲۰۰۶ع

پښتو روزنه*

د پښتو د لوی اديب او د افغانستان د نوميالي مؤرخ محمد هوتک د نمانځني د غونډي په وياړ د پښتو د زړه سواند خدمتگار او لوی ليکوال فاضل استاد عبدالرؤف پښوا د دغي رسالې د چاپ سپارښتنه د نمانځني د دغي غونډي علمي کمېټې ماته وکړه.

رساله چي پخوا په کابل کالني کي خپره شوې وه، له کالني څخه وليکل شوه او بيا مو فاضل استاد پښوا ته وسپارله، دوی رساله له سره وکتله او خپله هغه ابتکاري مقاله چي په دوو وروستيو پېړيو کي د پښتو د چاپي آثارو په سيمنيار کي لوستې وه، هم ورسره مله کړه او د پښتو روزني په باب ئې نور گټور معلومات پر اضافه کړل. په دې ترتيب له

* پښتو روزنه د استاد پښوا مرحوم يو په زړه پوري اثر دی، چي لومړی وار په کابل کالني کي چاپ سو، دغه رساله د څه زياتونو سره په ۱۳۵۷ش کال د پښتو څېړنو د بين المللي مرکز له خوا د محمد هوتک د نمانځنغونډي په وياړ په کتابي بڼه چاپ سوه، او د ښاغلي زلمي هيواد مل دغه ليکنه د نوموړي اثر د سريزي په توگه راغلې ده، چي د استاد پښوا د ياد سوي اثر په باب معلوماتي ټکي او زياتوني پکښې راغلي دي (م. روښال).

رسالې نه يو بل گټور او نوی او دلچسپ اثر جوړ شو. وروسته تر هغې
فاضل استاد بېنوا خپل دې شاگرد ته لارښوونه وکړه، چې يوه سريزه زه
هم پروکاږم.

او دا دی د خپل استاد په امر د دې رسالې په باب څه مطالب ښاغلو
لوستونکو ته وړاندې کوم:

پښتو د افغانستان له لرغونو او اصیلو آریایي ژبو څخه یوه زړه ژبه
ده چې د تحریري ادبیاتو تاریخ یې آن تر دوو زرو کلونو پورې رسي^(۱)،
دغه ژبه د لرغونو تحریري ادبیاتو تر څنګه د شفاهي ادب یوه درنه ذخیره
هم لري، چې قدامت یې تر تحریري هغې ډېر پخوانی او لمن یې خورا
ویره ده. دغې ژبې ته که له یوې خوا د خپلو ویونکو له خوا څه نا څه کار
شوی او ویونکو یې په دغه ژبه آثار کښلي او نوي ادبي ایجادات یې
کړي، دغه رنګه د دغه قوم د مشرانو له خوا هم پاملرنه ورته شوې او
ځینو مشرانو یې هم په دې ژبه شعرونه ویلي آثار یې کښلي، ادباء او
شعراء یې روزلي، او همدارنګه یې د آثارو په تخلیق او د مؤلفینو او
شاعرانو په تشویق او روزنه کې هم کار کړی دی.

په دې رساله کې فاضل استاد عبدالرؤف بېنوا په خورا محققانه او
عالمانه توګه زیار ایستلی، چې د پښتنو مشرانو دغه ډول هڅې د امیر

(۱) وګورئ: د پښتو ادبیاتو تاریخ، لومړی ټوک، دوولسم مخ، دریم چاپ ۱۳۵۴ ش، د
لوی استاد پوهاند عبدالحی حبیبی، پوهاند میرحسین شاه: ۱۵۰۰ ق م د پښتو د یوه
زړه کتاب په لټه کې، زېږی: ۵۰ ګڼه، ۱۳۵۶ کال، خېرنوال محمد صدیق روحي، د پښتو
ټولنې تاریخچه، ص ۲، ۱۳۵۶ ش.

کروړ ۱۳۰ هـ ق له عصره تر ۱۳۰۷ ش پوري مستدلي او مستندي وڅېړي.
زه په دې سريزه کې دغه سیر له ابتدا تر انتها تعقيبوم، او دا زیار باسم
چې څه داسې خبرې او مطالب په دې خصوص کې راوړم، چې له
لوستونکو سره په دې موضوع کې نوره اضافي مرسته هم وکړي.

د رسالې په پیل کې استاد د غور د سوري شاهانو پښتو پالنه
مفصله راوړې او دا زیار ئې کښلی چې د اسنادو په راوړو سره دا زیاته
کړي، چې د غور سوري شاهانو د ۱۰۰ هـ ق په حدودو کې په خپلو دربارو
کې پښتو پالنه. هم په دغه وخت کې د لویکانو کورنۍ په زابلستان او
غزني کې حکومت درلود، او قدیم لویک ئې چې د ۱۲۰ هـ ق په حدودو
کې وو جوړ (هجویر) نومېد. د دغې کورنۍ شاهان تر ۳۶۵ هـ ق د
اقتدار خاوندان وو او په دغه کال د سبکتگین په وسیله له منځه ولاړل^(۱).
د افغانستان ستر مؤرخ او د پښتو زړه سواند خدمتگار لوی استاد
پوهاند عبدالحي حبيبي د سخي سرور کراماتو ته له مربوطو حکایاتو نه
په یوه حکایت کې د دغې کورنۍ د یوه تن یو پښتو بیت پیدا کړ، او په
ډېرو معتبرو او ثقه تاریخي دلایلو او اسنادو ئې دا ثابته کړه چې د
لویکانو کورنۍ په لومړیو اسلامي پېړیو کې په لوړو یادو شوو سیمو
کې حکومت درلود او دغې شاهي کورنۍ له کابل شاهانو سره خپلوي هم
لرله.

د پښتو د یوه بیت ویونکی لویک د خنچل کابل شاه معاصروو، چې

(۱) وگورئ: پښتو و لویکان غزنه: ص ۱۰۰-۱۰۱.

د ژوند زمانه ئې ۱۶۳ هـ ق و. لوی استاد د دغي کورنۍ د موجودیت او د
دوی د ژبې د اثبات له پاره د تاریخي مهمو اسنادو د راوړو تر څنګه د
ژبپوهنې د اصولو په مرسته او د ادبي نظایرو په راوړو سره دا هم ثابت
کړې، چې په حکایت کې راغلی بیت په زړه پښتو کښلی شوی دی، بیت
دادی:

په زمي گز نه ښخېد لویک لویانو بویله لویا

کښه تور به برا غلوم (بلوم؟) ممه تیزیو په ملا^(۱)

لوی استاد د دغي شاهي کورنۍ او د لویکانو د دغه یوه پښتو بیت په
باب خپل عالمانه تحقیق په یوه رساله کې د (پښتو و لویکان غزنه) (طبع
۱۳۴۱ کابل) په نامه په دري ژبه کښلی او یو جامع فصل ئې په دې باب د
پښتو ادبیاتو تاریخ په دوهم ټوک دوهم چاپ ۱۳۴۲ (۱۷ - ۷۳ مخونه)
کې راوړی دی. دوی هلته دغه خبرې په ډېر تفصیل سره راوړي دي.

له دغو اسنادو څخه ښکاري چې د اسلام په لومړیو پېړیو کې د غور
د سوري شاهي کورنۍ تر څنګه په زابل او غزني کې د لویکانو پښتني
شاهي کورنۍ قدرت درلود چې د پښتو ژبې د روزنې او پالنې په باب د
دوی د هڅو نور اسناد په لاس کې نشته او د پښتو د دغه یوه بیت څرک
ئې موږ ته رسېدلی دی. تر دغي شاهي کورنۍ وروسته چې غزنویان په
دې سیمه مسلط شوي، د دوی په دربارو کې هم د پښتو آثارو د رامنځته
کېدو څرک نه لگي مګر څه چې دلې په بحث اړزي دا دي چې د پښتو ادب

(۱) وګورئ: د پښتو ادبیاتو تاریخ، ج ۲، ص ۶۳، دوهم چاپ، ۱۳۴۲، کابل - پښتو ټولنه.

او تاريخ زياتره محققين په دې عقیده دي چي د پښتو اوسنۍ الفبې د سلطان محمود غزنوي (۳۸۷ - ۴۲۱ هـ ق) په وخت کي جوړه شوې ده. قاضي خيرالله نوبناري د خيراللغات په مقدمه کي ليکلي دي:

د سلطان محمود وزير احمد بن حسن ميوندي (۴۲۴ هـ ق مې) قاضي سيف الله وگوماره، چي د پښتو ژبي الفباء جوړه کړي^(۱) او ښاغلي اثر په (پښتو ادب) نومي کتاب کي د مراة الانساب د افاغنه وود بحث په حواله دا خبره تائيد کړې ده^(۲). مرحوم الله بخش يوسفی غزنوي (۱۶۶۸ ع مې) په يوسفزي افغان کي کښلي دي: د پښتو موجوده اصلاح شوی رسم الخط د سلطان محمود په زمانه کي شيخ ابو الفتح راويستلی دی^(۳).

دغه مباحث بيا ستر افغاني محقق فاضل او محترم استاد پوهاند عبدالشکور رشاد د خيرالبيان د دوهم (عکسي) چاپ په مقدمه کي مفصل راوړي دي^(۴) او استاد پڼوا هم دغه مطالب د افغانستان نوميالي په دريم ټوک کي د احمد بن حسن ميوندي په بحث کي ټول رااخيستي دي^(۵). په غزنوي دربار کي د پښتو له پاره د دغه کار تر څنگه د دغي دورې د يوه پښتون تورزن د يوه حماسي شعر د يوې کړۍ موجوديت موږ په دې باوري کوي چي که دغه دربار پارسي ادب ته ډېر ډېر کارونه کړي

(۱) وگورئ: خيراللغات، لومړۍ برخه، ص ۴، د ۱۹۰۹ ع کال چاپ.

(۲) وگورئ: د پښتو ادب ص ۳۹، د ۱۳۷۰ هـ ق کال د پېښور چاپ.

(۳) يوسفزی افغان: د ۹۷ مخ حاشيه، څلورم چاپ، کراچي.

(۴) وگورئ: د خيرالبيان د عکسي چاپ په مقدمو کي د خيرالبيان د الفبې بحث: ۶۰ -

۶۲ مخونه، د فاضل او محترم استاد پوهاند رشاد ليکنه، ۱۳۵۳ کابل.

(۵) وگورئ: د افغانستان نوميالي، دريم ټوک: ص ۶۱ - ۷۰.

دي، خو پښتانه ئې هم په دربار کي موجود وو، او پښتو هورې هم ويله کېده. د سلطان محمود د لښکرو څخه د هغه نوميالي تورزن پښتون د حماسي شعر دوه بيته دا دي:

تر کونامردو هسني و دانگل له نام و تنگه
زه يو پښتون وم چي ولاړوم د سلطان تر څنگه
توره په لاس په سره اور د عرصات و ختم
له بت شکن سره په دژد سومنات و ختم^(۱)

د غزنويانو سره معاصر په غور کي سوريانو او ترې را وروسته د نورو غوري شاهانو په دربارونو کي پښتو پالل کېده. پښتانه شاعران په دغو دربارونو کي روزل کېدل، چي د دغو کورنيو د پښتو پالني هڅي فاضل استاد بېنوا د پتي خزاني او نورو اسنادو په اتکاء په همدغه رساله کي مفصلي راوړي دي.

همدارنگه د ملتان د لودي شاهي کورنيو او په هند کي د لودي او نورو پښتني شاهانو په پښتو پالنه دغه رساله بڼې او گټوري خبري لري. خويوه بله خبره چي د هند د پښتنو شاهانو د پښتو پالني په باب ئې بايد دلې وکو، هغه د سلطان العادل شېرشاه سوري (۹۵۲ هـ ق مې) د پښتو پالني موضوع ده. که څه هم د ده کوم اثر موږ ته نه دی رسېدلی، مگر د تاريخ شېرشاهي دغه کښنه: "... از افغانان بزبان افغانی پرسيد، هر که بزبان فصيح افغانی جواب میداد، می فرمود که کمان بکش اگر کمان

^(۱) پښتانه د تاريخ پدريها کي، د ظفر کا کاخېل، ص ۳۵۹، د ۱۹۶۴ کال د پېښور چاپ.

خوب میکشید ماهیانه او را از سایر مردم اضافه مینمود و می فرمود من
زبان افغانی دوست دارم" (۱). موږ په دې باوري کوي چي د شېرشاه
سوري په دربار کي پښتو ویله کېده، او پښتانه پالل کېدل.

په دې ترتیب د (۱۰۰۰ هـ ق) تر شاوخوا پوري د پښتنو مشرانو د
پښتو روزني احوالونه په دې رساله کي ډېر ښه راوړل شوي او تر دې
وروسته د حاجي میرویس نیکه (۱۱۱۹ - ۱۱۲۷ هـ ق) او بیا د هوتکي
کورنۍ پښتو روزنه په شرح ډول پکي راغلې ده، او د دغې دورې
ادیبان، شاعران یاد شوي او کوم کارونه چي دغې درنې کورنۍ د پښتو
ژبي له پاره کړي هغه ټول په رساله کي راوړل شوي دي، او نور اضافي
بحث پکي نه ځایېږي. خو څه چي د دغو درنو مشرانو په پښتو روزنه او یا
نې د پښتو روزني په اثرا توار په لري دا ده، چي د دغې دورې د هغو مهمو
کتابو تر څنګه چي په پته خزانه کي راغلي، بل مهم کتاب د محمد امین
سرپرېکړي (۱۰۹۹ - ۱۱۷۴ هـ ق) (جګړه د محمود افغان او نیول د
اصفهان) نومېږي. ده د اصفهان په جګړه کي (۱۱۳۵ هـ ق) له شاه محمود
هوتک سره برخه درلوده، او تر راستنېدو وروسته نې بیا دغه کتاب
وکیښ (۲). همدا ډول هغه نصرالدین خان اندر چي پتي خزاني یاد کړی او
وینا نې ورته راوړې (۳) د دې سړي هم یو بل کتاب شته، چي (پلار

(۱) وګورئ: تاریخ شهرشاهی، ۲۱۰ مخ، د ۱۹۶۴ کال د ډاکې چاپ.

(۲) وګورئ: کابل مجله، د ۱۳۵۵ کال ۷ ګڼه، ص ۳۸، د ګران رفیع مقاله.

(۳) وګورئ: پته خزانه، ص ۱۱۶، دوهم چاپ.

ويلي)^(۱) نومېږي چي اوس پيدا شو، او په دې ډول د حاجي ميرويس خان نيکه د درنې کورنۍ د يوه متاخر غړي عبدالغفار هوتک د زمانشاه (۱۲۰۷-۱۲۱۶هـ ق) معاصر د ډېوان او د ده د هوتکيانو د منظوم تاريخ پيدا کېدل^(۲) د دې کورنۍ د پښتو روزني يو بل ثبوت تر ګوتو کوي.

د هوتکي دورې تر مشرحي څېړني وروسته فاضل استاد په همدې رساله کي د لوی احمدشاه بابا (۱۱۶۰-۱۱۸۶هـ ق) پښتو پالنه راوړې ده. که څه هم د دغه وخت د دربار رسمي ژبه پښتو نه وه، مګر بيا هم دغه زمانه د پښتو شعر او ادب د ودي او پرمختيا يوه ښه دوره بلل کېدای شي. ځکه لوی احمدشاه بابا سربېره پر دې چي خپله اديب وو او د شعر ډېوان او نور رسايل ئې ليکلي، د ده په عصر کي زياتو پښتنو اديبانو او شاعرانو او ليکوالو ژوند کاوه، او هم ئې له زياترو د علم او ادب کورنيو سره ټينګ روابط درلودل، لکه له مشهور پښتون روحاني ميا عمر څمکني (۱۰۸۴-۱۱۹۰هـ ق) سره، چي دی ئې د مريدانو په حلقه کي

^(۱) وګورئ: زېږی د ۱۳۵۶ کال ۳۴ ګڼه، زيار ايستل کېږي چي په دغه تاريخ باندې فاضل استاد بېنواد موادو د ترلاسه کېدو په صورت کي يوه درنه علمي مقاله د محمد هوتک د نمانځني د غونډي له پاره وکارې.

^(۲) دغه تاريخ په ۱۳۵۵ کال کي ما او ګران رفيع د کلات سيوري ته په يوه سفر کي د بدين په کلي کي د ښاغلي شينواري خان هوتک په کور کي وموند او اوس د يوه بل سړي په واک کي دی، ستر افغاني محقق فاضل استاد پوهاند رشاد پږي ګټوره مقاله کښلې ده.

شامل وو، ميا عمر^(۱) او د ده زامن سربېره پر دې چي خپله شاعران او ليکوال وو د دوی د مريدانو په حلقو کي هم ډېر پښتانه شاعران او اديبان تېر شوي چي د ځينو په کتابو او آثارو کي د لوی احمد شاه بابا د وخت ځيي واقعات په تفصيل سره راغلي دي، لکه د دادین په مناقب ميا عمر کي^(۲). همدارنگه د پېښور د قاضي خېلانو له کورنۍ سره چي په هغه وخت کي د فضل او دانش کورنۍ وه، د لوی احمد شاه بابا روابط د ده د علم دوستۍ بڼه ښکارندويي کوي. له دغي کورنۍ څخه قاضي محمد غوث د لوی احمد شاه بابا له خوا د پېښور قاضي وو^(۳). ده د احمد شاه بابا عرفاني ويناوي او منشور کلمات د (شرح الشرح) په نامه په يوه کتاب کي شرح کړي^(۴) او د ده د يوې الف نامې شرح ئې په پښتو تشر کړې ده^(۵).

همدارنگه استاد بېنوا په دې رساله کي د لوی احمد شاه بابا د پښتو پالني اغېزو ته په هندوستان کي هم اشاره کړې ده او د حافظ رحمت خان

(۱) د ميا عمر مؤلفات دا دي: خلاصه کيداني منظوم پښتو، شمایل نبوي (پښتو)، شرح امالي، نسب نامه او خزينة الاسرار، وگورئ: پښتانه شعرا، ج ۴، روحاني تړون.

(۲) وگورئ: روحاني تړون او روحاني رابطه، ۷۵۵ مخ نه وروسته، د دادین د مناقب ميا عمر يوه خطي نسخه له ښاغلي محمد حليم سلېمي سره شته.

(۳) وگورئ: نوای معارک تازه: ۸۲۷ مخ، د ۱۹۵۹ کال د کراچي چاپ.

(۴) لوی احمد شاه بابا، ۹۸ مخ.

(۵) د دغي شرحي يوه خطي نسخه د اطلاعاتو او کلتور د وزارت په خطي کتب خانه کي شته، چي په دوو وروستيو پېړيو کي د پښتو د چاپي آثارو د سينار په وياړ د فاضل او محترم استاد پوهاند رشاد له عالمانه سريزي سره خپره شوه (د تفصيل له پاره وگورئ: پلوشه د ۱۳۵۶ کال ۴ گڼه).

برېڅ د کورنۍ ادبي فعاليتونه ئې ښوولي دي. په خپله حافظ رحمت خان (۱۱۲۰ - ۱۱۸۸ هـ ق) د سياست او جنگاوري تر څنگه ليکوال او عالم سړی هم وو. د ده په غوښتنه پير معظم شاه (۱۲۳۱ هـ ق مې) د پير فاضل شاه زوی تاريخ افغانه د تواريخ حافظ رحمت خاني په نامه اختصار کړ^(۱). همدارنگه د ده په زامنو کي نواب محبت خان (۱۱۶۴ - ۱۲۲۴ هـ ق) د پښتو ژبي ليکوال او شاعروو، چي په آثارو کي ئې رياض المحبت او دېوان محبت مورتې معلوم دي^(۲). د دغه پښتون نواب بل زوی نواب الله يار خان (۱۱۵۷ - ۱۲۴۸ هـ ق) هم د پښتو ژبي شاعر او ليکوال دی. د عجائب اللغات په نامه ئې يو قاموس کښلی^(۳). په هندوستان کي د لوی احمد شاه بابا د پښتو پالني په تفصيل يو پنډ کتاب کښل کېدای شي، چي هغه بحثونه ټول دلې نه ځايېږي. ستر افغاني محقق فاضل او محترم استاد پوهاند عبدالشکور رشاد په خپله اثر (روهيله پښتانه) کي دغه خبري مفصلي او مستندي راوړي دي^(۴).

^(۱) تواريخ حافظ رحمت خاني په ۱۹۷۱ کال د پېښور د پښتو اکاډيمۍ خپور کړ، او اردو ترجمه ئې د خان روشن خان له حواشيو سره په ۷۳۰ مخونو کي د همدغي مؤسسې له خوا په ۱۹۷۶ کال خپره شوې، د حافظ رحمت خان خپل کتاب خلاصه الانساب هم پښتو اکاډيمۍ په ۱۹۷۳ ع کال له پښتو ترجمې سره خپور کړ.

^(۲) وگورئ: د ميکنزي فهرست: ۵۳ - ۵۵ مخونه (رياض المحبت او د دېوان د معرفي له پاره ۵۸ مخ) د ۱۹۶۵ ع کال د اکسفورډ چاپ.


^(۳) د ميکنزي فهرست: ص ۵۵.

^(۴) د فاضل او محترم استاد پوهاند رشاد دغه قيمتي اثر تر اوسه نه دی چاپ شوی، د مسودې په حال کي دی.

د احمد شاهي عصر له ادبي مزایاوو څخه یوه موضوع دا هم ده چې د
دغه عصر د اکثرو شعراوو د پوهانو نه او آثار په لاس کې دي او دغو
شاعرانو په خپل وار د لوی احمد شاه بابا یادوني په خپلو آثارو کې کړي
دي. ځینو خپل آثار او کتابونه دده نامه ته منسوب کړي لکه احمد شاهي
شاهنامه^(۱) چې حافظ مرغزي احمد شاه بابا ته وړاندې کړې ده، په خپله
یو ځای ویلي دي:

شاهامه کړه ماتیاره	دېر شپږینه دېر آبداره
چې تحفه ده د بادشاه	د خسرو گیتی پناه
امانه ده سزاوار	چې نمود شي په دربار
چې بادشاه لري کمال	نشته ځای د قیل و قال ^(۲)

او فتاوی احمد شاهي چې عبدالله کندهاري^(۳) په پښتو نثر کېښلي،
په پیل کې ئې د لوی احمد شاه بابا صفتونه هم کړي دي په دې بحث کې یو
ځای وایي:



^(۱) احمد شاهي شاهنامه لومړۍ ځل ۲۰۶ مخه د مشتاق احمد مشتاق له سريزي سره د
پېښور پښتو اکاډيمۍ خپره کړه. د همدغې شاهنامې يو غوره متن فاضل او محترم
استاد پوهاند عبدالشکور رشاد تهيه کړی وو، او د پښتو ټولنې په کتابخانه کې وو،
بيا د پښتو ټولنې د پخوانيو ځينو خلکو په اشاره محوه کړی شو.
^(۲) شاهنامه: ص ۴۱.

^(۳) په دوو وروستيو پېړيو کې د پښتو د چاپي آثارو په سيمينار کې د فاضل او محترم
استاد پوهاند حبيبي مقاله.

د دې وخت پادشاه سني دى
 محبت ئې د کتاب دى
 دى په خپله مصنف دى
 خو بڼايسته ئې دي تصنيف
 سيال ئې نشته دى يکتا دى
 هم عالم دى هم شاعر دى
 چي دده دپوان هرا دى
 تر هرا بلکي فايق دى
 هر غزل ئې عشق اوېزدى
 په مذهب کي حنفي دى
 بې عدد و بې حساب دى
 په دې کار کي ډېر منصف دى
 چي ئې کړى نه سم تعريف
 دى په چارو بې همتا دى
 په نکتو کي ډېر ماهر دى
 په تحقيق سره هرا دى
 مشتمل په دقايق دى
 او هر بيت ئې درد اميز دى

ته بادشاه درد ران يې
 هر هغه چي ستا خطاب دى
 عالي رايه عالي شان دى
 هغه واره په صواب دى^(۱)

په دې توگه که چيري د دې دورې د اکثرو شعراوو، لکه لتار، حبيب الله^(۲) او نورو دپوانونه وکتل شي د لوی احمد شاه بابا ستايني او يادوني پکي مومو. ځيني نور شعراء او علماء او ادباء هم په دې دوره کي تېر شوي، چي په پښتو ژبه غنيمت آثار ترې پاتي دي او ټولو په خپلو آثارو کي احمد شاه بابا په ډېر ښه نامه ياد کړى دى، لکه: د معزالدين^(۳) طب

^(۱) وگورئ: فتاواى احمد شاهي، ص: ۴-۵ د دهلي چاپ.

^(۲) وگورئ: پښتو څېړني، ص ۹۲، پښتو ټولنه، ۱۳۵۶.

^(۳) د معزالدين ۵۳ غزلي په ورکه خزانه، ج ۱، ص ۴۵-۵۶ کي راغلي دي، د تېر هېر شاعران مؤلف ئې د دغه کتاب په ۵۲ مخ کي پېژندنه راوړې ده، ده رېقه الاسلام په ۱۱۶۰ هـ ق کال نظم

دليل العليل اور بقة الاسلام چي دواړه ئې د ده په زمانه كي نظم كړي دي،
معزالدين خټک د طب دليل العليل يو ځای وايي:
سلطنت د احمد شاه وو
دی پښتون صاحب د جاه وو
رب توفیق د عدل ورکړ
په عالم ئې داد گستر کړ^(۱)

اخوند کبير، چي د لوی احمد شاه بابا د زمانې پښتون شاعر دی او
تالیفات ئې په دې ډول ښوول شوي: درالمجالس، جنت الفردوس، سيف
الظفر، دفع الفقر، نورنامه، شمایل نامه، جنگ نامه امامین، معجزات
کلان او معجزات خورد^(۲). دی په خپلو معجزاتو كي يو ځای وايي:
چي زرسل او شپږ شپته وو
داوو تلی نور په تله وو
احمد شاه بادشاه پښتون وو
اووم کال كي په رفتون وو^(۳)

قابل اورکزي خپله ترسنامه دغه مهال نظم کړې، دی يو ځای وايي:

کړی دی، لومړی ځل په ۱۲۹۶ هـ ق کال په دهلي كي، او دوهم ځل په ۱۳۳۰ هـ ق کال په لاهور
کي چاپ شوی دی. د طب دليل العليل بشپړه پېژندنه ئې د پياوړي او محترم ملگري ښاغلي
عبدالکریم پټنگ په کتاب (د خلکو تجربې) كي شوې ده.

^(۱) وگورئ: طب دليل العليل، ص ۴، د لاهور چاپ.

^(۲) وگورئ: فرهنگ زبان و ادبيات پښتو، ج ۱، ص ۳۹۴، د دغه شاعر لنډه پېژندنه په
پښتانه شعراء، ج ۳، ص ۸۲۵-۸۲۶ كي هم راغلې ده.

^(۳) وگورئ: د کبير معجزات، ص ۴، د لاهور چاپ.

پادشاهي د احمد شاه ده
 ترد کنه ئې غوغا ده
 پادشاهي د احمد شاه
 په قرار لري بادشاه^(۱)

رکن الدین چي د دغي دورې يو عالم او پوه او مؤلف شاعر دی. دوه کتابونه ئې د مناقب غوث الاعظم^(۲) او قانون القرا په نامه مورتې معلوم دي. دی په خپلو دواړو کتابو کي د احمد شاه بابا یادوني لري. د مناقب غوث الاعظم په پای کي وایي:

هر ساعت در ته دعا کړم
 ستا د فتح تمنا کړم

ته مي خیال په زړه درونی
 تمام پوزه د پښتون یې
 ته یې سرد باد شاهانو
 تنگیالی د افغانانو

^(۱) وگورئ: ترسنامه، طبع ۱۲۹۶ هـ ق دهلي، فرهنگ: ج ۱، ص ۳۸۲.

^(۲) د مناقب غوث الاعظم يوه خطي نسخه د پروفیسور ولي محمد خان سیال کاکړ په کتب خانه کي شته (وگورئ: پښتو خطي نسخې د گران رفیع مسوده)، د دې مناقبو نسخه مرحوم مولانا قادر ته هم چار اوړې وه، د لوی احمد شاه بابا مدح ئې ترې نقل کړې او د احمد شاهي شاهنامې په ضمیمه کي ئې خپره کړې ده، د رکن الدین سوانح د وروستي ماخذ له مخي د پښتانه شعراء د خلورم ټوک مؤلف هم د دغه کتاب په ۹۷۵-۹۷۶ مخونو کي راوړې ده.

چي احمد بادشاه د دين وي
خود تازه به ركن الدين وي^(۱)

په قانون القراء كي وايي:
په حساب كي در اويا زړ سل كلونه
د هجرت په دا وقت واوره پوره ونه
خو چي سپك مي له خاطر د فكر زور كه
پادشاهي د احمد شاه په دكن شور كه
په شان در عد برق بري غره هار شه
د كفارو په خان تندر قندهار شه

تنگيالي دي د اسلام په كار پښتون
حكه بنكوم په دعاده متون^(۲)

دا وو خو مثالونه چي لوړ ياد شول. له دغو يادونو څخه د لوی
احمد شاه بابا د لوړ شخصيت او ادب پالني احساسات ښه ترا

(۱) مناقب غوث الاعظم (خطي) د پروفيسور سيال كاكر نسخه.

(۲) وگورئ: د قانون القراء ۳ مخ، د دهلي چاپ. د ركن الدين د دغه كتاب يادونه نه د
پښتانه شعراء مؤلف كړې او نه ما په فرهنگ ج ۱، ص ۱۹۷ كي ياد كړی دی. دغه اثر
وروسته پيدا شو، ركن الدين د دغه اثر په يوه ځای كي ويلي دي:

چي ما كښلی په پښتو ژبه كتاب وه

نوم دده واره له ما حفظ الاداب وه

د حفظ الاداب يوه خطي نسخه د انگلستان په كتابخانو كي شته. د ميكنزي د فهرست
په ۴۱-۴۲ مخونو كي ئې يادونه شوې ده.

هرگندېږي. که چيري د دې دورې ادبي آثار ښه وپلټل شي نوري داسي نمونې ډېرې هم پکې پيدا کولای شو.

په دې رساله کې د لوی احمد شاه بابا تر پښتو پالنې وروسته د تېمورشاه (۱۱۸۶-۱۲۰۷ هـ ق) او زمانشاه (۱۲۰۷-۱۲۱۶ هـ ق) د پښتو روزني په باب هراړخيز او مفيد معلومات استاد وړاندي کړي دي.

د دغې يادونې تر څنگه يوه بله خبره چې په يادولو ارزې داده چې د تېمورشاه زوی شاه شجاع (۱۱۹۸-۱۲۵۸ هـ ق) د پارسي شاعرۍ تر څنگه په پښتو هم شعرونه ويل، او د پښتو غزلو نمونه ئې د چاردرې اوسېدونکي ذوقمن اديب ښاغلي عبدالقيوم عسکر ضبط کړې ده^(۱)، د ده د نورو پښتو غزلو څرک تر اوسه نه دی ايستل شوی.

په رساله کې تر دغې دورې وروسته د امير دوست محمد خان او امير شېرعلي خان په پښتو پالنې خبرې شوي دي. د دغو دورو د ادباوو او شعراوو يادونه پکې شوې ده.

کله چې د امير شېرعلي خان (۱۲۹۶ هـ ق مې) په پښتو روزنه خبرې کېږي او د دغې دورې د ادباوو او شعراوو يادونه منځ ته راځي په دې ډله کې يو مستحق سړی چې دلته ئې بايد يادونه وشي هغه ملا فيض محمد اخونزاده (۱۲۵۰-۱۳۱۹ هـ ق)^(۲) د مولوي مغل خان زوی د مولوي يار محمد لمسی او د مولوي اختر محمد کوسی دی. دی د ديني علومو يو متبحر عالم سړی وو. په پښتو، پارسي او عربي ژبه ئې ليکل کولای

^(۱) وگورئ: فرهنگ زبان و ادبيات پښتو: ص ۲۵۱-۲۵۲.

^(۲) وگورئ: پښتانه شعراء، ج ۳، ص ۷۰۹-۷۱۱.

شول. له آثارو څخه ټي روضة المجاهدين، ذخيرة السعادت، مجموعة الخطب، معدن الجواهر^(۱)، لطايف او معروف الملوك^(۲) مودته معلوم دي. ده خپل روضة المجاهدين د امير شېرعلي خان په نامه په ۱۲۹۳ هـ ق کي نظم کړی دی^(۳). د دغه کتاب په پای کي وايي:

دا امير د دين مجلي

مسمی په شېرعلي

داسي وايي مومنانو

د حضرت مطالبانو

پيدا شوي يو طاعت ته

د الله معرفت ته

دی عاصم دی د اجبابو

او هازم دی د احزابو

مددگار دی د ابرارو

خواروونکی د اشرارو^(۴)

د امير شېرعلي خان د دورې له پښتنو ادیبانو څخه چي د ده دربار ته رسېدلي، بل هم مولوي نور محمد نوري کندهاری وو، چي د گلشن

(۱) وگورئ: فرهنگ زبان و ادبیات پښتو: ص ۳۸۱.

(۲) وگورئ: زېږی: ۱۳۵۶ کال ۲۵ گڼه.

(۳) وگورئ: پښتانه شعراء، ج ۳، ص ۷۱۰، پېښ لیک، ص ۲۱۰.

(۴) وگورئ: روضة المجاهدين خطي، د اطلاعاتو او کلتور وزارت د خطي کتب خانې (پښتو نسخې ښاغلی رفیع).

امارت، تحفة الامير او د افغانستان تاريخ په نامه ئې کتابونه کښلي دي. ده خپل تحفة الامير په ۱۲۸۰ هـ ق کال ليکلی او دا د پښتو ژبې گرامردی، چې په پارسي ليکل شوی دی^(۱). د کتاب په پيل کې ئې يو مناجات راغلی، هلته د امير يادونه داسي راوړي:

دا امير دي قهرمان وي
هم دي جوړ دا خاندان وي
گلستان يې خرم اوسه
بلبلان يې بېغم اوسه
پرې گذر د خزان مه شه
هيڅ بلبل يې نالان مه شه
تل منصور دي زموږ شاه وي
د بنمنان دې روسياه وي^(۲)

د امير شېرعلي خان د پښتو روزني له کارو څخه مهم کار دا دی، چې د نوموړي امير په وخت کې پښتو د مطبوعاتو ساحې ته راووته او په ۱۲۹۸ هـ ق کال د کابل په بالاحصار کې د پلو لښکرو د مشق د قواعدو کتاب ۳۸۲ مخه منصور د قاضي عبدالقادر له خوا چاپ شو، چې بولي ئې پښتو دي^(۳).

په رساله کې د امير شېرعلي خان تر دورې وروسته د امير

^(۱) وگورئ: پښتانه شعراء، ج ۳، ص ۸۷۳.

^(۲) وگورئ: تحفة الامير ۳-۴ مخونه، د پښتو ټولنې خطي نسخه.

^(۳) د افغانستان تاريخي پېښليک، د پوهاند حبيبي، ص ۱۹۹.

عبدالرحمن خان (۱۲۹۶ - ۱۳۱۹ هـ ق) د پښتو روزني بحث راغلی دی. دلته لازمه برېښي چي د دغه امير په دربار کي د پښتو روزني په کارونو له څه مفصل وېرغېږو، او ځيني نور اسناد وړاندي کړو، چي د امير د پښتو روزني څرک ترې راووزي:

په دې دوره کي مير محسن کندهاري^(۱) د شهزاده حبيب الله خان په خواهښت د (گلدسته معاني) په نامه يو کتاب وکښ، چي دغه مطلب مؤلف په خپله يو ځای داسي راوړی دی:

"بر ضماير مهر مظاهر مستخبران بدايع و معنى شناسان خیرت و وقایع مکشوف و مبرهن باد که درین ایام فرحت النظام و مسرت التیام مردم افغانستان که بعضی فارسی و برخی افغانست. افغان در لفظ فارسی و فارسي در لفظ افغاني عاجز و عاطل بوده و استفهام مدعارا بایماء و اشاه استخراج و ابراز می نمود، بلکه جناب بنده تعالی حضرت ظل سبحان را شوق تعلیم افغانی دامن گیر و مقبول خاطر عاظم مهر مظاهر خورشید نظایرش گردیده بود، لهذا حسب المدعا شهزاده بلند اقبال تحریر و تسوید و تسطیر این اوراق را به لفظ افغانی قندهاری که اسهل ترین و فصاحت قرین الفاظ افغانستان است املا نمودم، که عمله

(۱) د مير محسن کندهاري سوانح پښتانه شعراء ج ۳ د مزاراتو د رسالي له مخي راوړې. په فرهنگ ص ۲۴۰ کي ئې دوه نور کتابونه هم ياد شوي دي. د مزاراتو رساله ئې په سراجي عصر کي په کابل کي چاپ شوې هم ده او خطي نسخې ئې هم شته. د ده بله منظومه رساله قواعد نظام نومېږي، چي د امني عصر (۱۳۳۷ - ۱۳۴۷ هـ ق) په لومړيو کلونو کي ئې نظم کړې او خطي نسخه ئې د اطلاعاتو او کلتور د وزارت په خطي کتاب خانه کي شته (وگورئ: پښتو نسخې، ښاغلی رفيع).

دولت خدا داد قوی بنیاد از خواندش بهرمند و کامیاب گردد...^(۱)

همدارنگه امیر په خپل دربار کي د پښتو منشي درلود، چي لومړنی منشي ئې میرزا غلام جان لغمانی^(۲) وو. ده خلور منشوري پښتو رسالي مودته معلومي دي چي ټولي د امیر عبدالرحمن خان په وخت کي د کابل د دارالسلطني په مطبعه کي خپرې شوي دي^(۳). تر غلام جان وروسته مرحوم ملا محمد خان ساپی (۱۳۰۵ ش مړ) د پښتو منشي وو.

د امیر عبدالرحمن په دربار کي ځيني نادر خطي پښتو آثار هم موجود وو، لکه د پیر محمد کاکړ (۱۲۱۶ هـ ق ژوندي) د پښتو تاریخ^(۴). همدارنگه د ملا احمد گل (۱۲۵۸ - ۱۳۱۰ هـ ق) په آثارو کي د امیر عبدالرحمن د شاهنامې^(۵) موجودیت مود په دې باوري کوي چي امیر له پښتو شاعرانو سره هم روابط درلودل، او دوی ئې نازول. د پښتو ادب تاریخ مؤلف هم دغه خبره تائید کړې ده^(۶)، چي ملا احمد گل د امیر عبدالرحمن دربار ته ورغلی وو.

په دې دوره کي د ملا غلام جان لغاني د رسایلو د چاپ تر څنګه د عبدالقادر خان خټک (۱۰۶۲ - ۱۱۲۵ هـ ق) یوسف زلیخا (۱۱۱۲ هـ ق

^(۱) وګورئ: گلدسته معانی خطي، د پوهاند دوکتور جاوید نسخه، ۴ مخ.

^(۲) وګورئ: د پیر محمد کاکړ دېوان د استاد بېنوا سريزه، ص ۱۵. د وېمې مجله، د ۱۳۵۳ کال ۱ ګڼه، ص ۱۱، د معرفه الافغاني سريزه د ګران رفیع.

^(۳) پورته ماخذ.

^(۴) پورته ماخذ.

^(۵) وګورئ: کابل مجله، د ۱۳۵۱ کال، ۱۲ ګڼه، فرهنگ، ص ۲۲.

^(۶) پښتانه شعراء، ج ۲، ص ، د پښتو ادب تاریخ: ص ۱۰۸.

تالیف) هم د گل محمد خان محمدزي په اهتمام خپره شوې ده^(۱) او هم د
 عسکري پښتو بوليو ټيښتې کتابونه او رسایل کښل شوي دي^(۲). په
 سراجي عصر (۱۳۱۹ - ۱۳۳۷) کې هم دربار د پښتو منشي درلود او
 مرحوم ملا محمد خان دغه کار کاوه. په دې دوره کې د پښتو پالنې له
 پاره چې تر ټولو مهم کار شوی دا دی چې پښتو د حبيبيه ښوونځي په
 درسي نصاب کې شامله شوې، او مرحوم صالح محمد خان هوتک
 (۱۳۳۹م) دغه وخت لومړني پښتو درسي کتابونه وکښل^(۳) او د
 همدغه مولوي د اطاعت اولی الامر رساله د مرحوم ملا محمد خان
 (منشي پښتو) تر کتنې وروسته دغه وخت خپره شوه او د مير محسن
 مزارات هم دغه وخت د چاپ ډگر ته راووتل^(۴)، د امير حبيب الله په دوره
 کې چې د پښتو ژبې له پاره کوم کار شوی په هغو کې تر ټولو مهم کار چې
 د هېرولونه دي هغه د نوموړي امير په وخت کې د سراج الاخبار (۱۹۱۱ -
 ۱۹۱۹ع) خپرېدل وو او د دغې جریدې د ۱۲۹۳ هـ ش کال په گڼو کې پښتو
 وینوونکي ادبي متون د اخبار په پاڼو کې چاپ شو او هم د اخبار فکور
 مدير علامه محمود طرزي (۱۸۵۶ - ۱۹۳۲ع) د دغه اخبار په پېلابېلو
 شمارو کې د پښتو ژبې لرغونوالي آثار، او د پښتو د پرمختيا او پياوړتيا

(۱) وگورئ: يوسف زليخا د ۱۳۱۵ هـ ق کال د کابل د دارالسلطني چاپ.

(۲) د دغه وخت د عسکري بوليو يو خطي کتاب له ما سره شته.

(۳) وگورئ: ليکوالي د استاد الفت: ص ۶۹.

(۴) وگورئ: د پښتو د چاپي آثارو په سيمينار کې د استاد پوهاند مير حسين شاه مقاله.

له پاره مقالې وکښلې^(۱).

په دې رساله کې د امانې دورې د پښتو روزنې په باب هم گټور او مفید معلومات وړاندې شوي، چې له لوستونکو سره د دغو دورو د پښتو روزنې د پروگرامونو د پوهېدنې په برخه کې ښه مرسته کولای شي. کله چې موږ د مشرانو په پښتو روزنه خبرې کوو، د پښتو د نوميالي مؤرخ، شاعر او اديب افضل خان خټک هغه علمي چارې مو هم ترسترگو کېږي، چې د ده په هڅونه د پښتو آثارو د کښلو په لار کې شوي دي. همدارنگه د سوات د حکمران د ژبي او ادب په باب خدمات هم د هېرولو نه دي.

افضل خان خټک پر دې سربېره چې په خپله د پښتو ژبي شاعر او لیکوال وو. دغه رنگه د ده په هڅونه ځینو نورو لیکوالو او شاعرانو هم پښتو آثار کښلي دي، لکه: گوهر خان خټک خپل قلب السیر په ۱۱۲۰ هـ ق کال د همدې په غوښتنه کښلی دی^(۲)، همدارنگه مولانا عبدالحلیم اختیارات بدیعې (په ۱۱۳۰ هـ ق)^(۳) او محمد مظفر بن اسمعیل په ۱۱۲۶ هـ ق تاریخ اعثم کوفی^(۴) په پښتو ترجمه کړل. همدا ډول د سوات د

^(۱) وگورئ: مقالات محمود طرزي، د ۱۳۵۵ کال چاپ، دوکتور روان فرهادي.

^(۲) د پښتو ادب په تاریخ کې قصیده، د لوی استاد پوهاند حبیبی، ص ۱۱۷، پښتو ټولنه د ۱۳۵۶ ش کال چاپ.

^(۳) د اختیارات بدیعې یوه نسخه د رامپور په رضا لایبریري کې شته، او میکروفلم ئې د پښتو ټولنې په کتابخانه کې خوندي دی.

^(۴) د تاریخ اعثم کوفی یوه نسخه د اطلاعاتو او کلتور وزارت په خطي کتابخانه کې خوندي ده (د پښتو نسخې مسوده).

حکمرانی پښتو روزنه هم د یادولو وړ ده، د دغې حکمرانۍ په تشویق او ترغیب ځینې پښتو کتابونه لیکل شوي^(۱) او ډېر شعراء او ادباء روزل شوي او پالل شوي دي، مرحوم نصر لیکي:

"... دوی د اردو ژبې سره سره پښتو ژبې ته هم ترویج ورکوي د دوی په دغه اقدام نه یوازې ریاست سوات کې ښه ښه شاعران د ادب په آسمان کې لکه د ستورو خلبده، بلکه د سوات نه بهر هم ځینې شاعران او ادیبان د گمنامۍ د اوریځو، لکه د لمر څرگند شول"^(۲).

په دې توگه موږ گورو چې دغه رساله له لومړیو اسلامي پېړیو نه تر معاصري دورې پورې د مشرانو د پښتو روزنې سیر څېړي او د پښتو د لوی او پیاوړي لیکوال او خوږ ژبي شاعر استاد عبدالرؤف پښوا د تحقیق او پلټنې څرک ځینې راوړي، او په دې خصوص کې یوه گټوره رساله ده، چې موږ یې د چاپ مبارکي استاد ته وایو.

(۱) د تفصیل له پاره وگورئ: د زېري فوق العاده گڼه، ۲ نمبر ۹ مخ، د گران او محترم رفیع مقاله، ص ۹-۱۱.

(۲) وگورئ: ریاست سوات، د مرحوم نصر، ص ۴۴، ۱۹۶۳ع کال، د پېښور چاپ.

پښتو هنري نثر

او په هغه کي داستاد بېنوا هڅي *

سريزه:

د رواني ميلادي پېړۍ د لومړۍ نيمايي په پای کي د اوسني هنري نثر د ودې او انکشاف له پاره په پښتني ادبي دنيا کي يو شعوري هڅون او خوځون پيل شو. د دغه خوځون تر ټولو مهم او د پاملرني وړ هدف دا وو، چي پښتو هنري نثر چي تر دغه وخته هم هلته او هم دلته په شلې بڼه ښکارېده بايد په هنري او بشپړ صيقل شوې بڼه وده او پرمختگ وکړي، دا خبره په شعوري توگه پښتنو ليکوالو کوله په نوموړې موده کي ئې د نظم په اندول نثر ته لاس اچولی او په دغه برخه کي ئې د پاملرني او يادوني وړ هنري آثار رامنځته کړي دي. که چيري د دغه شعوري خوځون جرړي په خير سره مطالعه کړو. يو ټکی د يادوني وړ دی. هغه دا چي

* اجتماعي علوم مجله، دوهمه دوره، دوهم کال (۱۳۶۹ش) لومړۍ گڼه، ۱۵ - ۲۵ مخونه.

شلمه پېړۍ په گرده نړۍ کې د نثر د ودې او پرمختګ پېړۍ وه او تر اوسه
 ئې هم دغه ځانګړتیا نه یوازې په ختیزو ادبیاتو کې له لاسه نه ده ورکړې،
 بلکې په لوېدیزو ادبیاتو کې ئې هم د نثري شهکارونو رامنځته کېدل
 څرګنده بریا ده، دغې بریا پر پښتو ادبیاتو او پښتنو لیکوالو باندې رته
 انېزه وکړه په لوی لاس ئې نظم ځای پر ځای پرېښود د پخوانو په نظامي
 هلو ځلو ئې بسنه وکړه او دغه لاره ئې کلکه ونيوه.

د پښتو اوسنۍ هنري نثر:

په کوزه پښتونخوا کې خو لیکوالو نه یوازې د دغې پېړۍ دغه بریا
 د سپارښتني په ترڅ کې تبلیغوله بلکې په دغه عصر کې ئې پر هغو
 لیکوالو او شاعرانو چې مخه وراوښته او هیله ترې کېده ګوزاریز
 انتقادونه هم کړي دي. د دغې هیلې د تحقق په لار کې د روانې پېړۍ د
 پنځوسمو کلونو یو شمېر کوزنیو او ونیزو مجلو ډېر څه لیکلي او د
 پښتنو لیکوالو غوږونو ته ئې رسولي دي. د مثال په توګه دا ډول مسایل
 او نثر ته د خدمت کونې په دغه ملي کار کې نامتو خپرونو، خپلواک،
 رهبر، پښتو، پښتون، لار او نورو ډېره ستره او مهمه دنده واخیسته. ځکه
 کله چې په دغه وخت کې نوموړي خپرونې په ځیر سره ګورو هلته وینو چې
 د نثر په بهیر کې په مختلفو ژانرونو کې لیکوال قلمونه چلوي او له دې
 لارې د نثري ژانرونو د دود او ودې له پاره رغنده ګامونه اخلي. زه دلته له
 (خپلواک) نومي خپرونې څخه یو مطلب د خپلې خبرې د اثبات په خاطر
 رااځلم او د هغه په رڼا کې د نثر پالنې او هڅونې بهیر ترېښواو نورو

پوري رارسوو. د خپلواک په (۱۷) گڼه کي د (پښتو او نثر) تر سرليک لاندې زموږ د عصر د نامتو ليکوال اياز د اودزي يو زېده مضمون خپور شوی دی چې په يوه برخه کي ئې ليکي:

"... او پښتو نثر غواړي ولي؟ محکمه چې په سندرو اورېدو او په سندرو ويلو ويلو خود خوارې غوږونه کانړه، غاړه ئې وچه شوه. نو تر کومه به سندري اوري تر کومه به سندري وايي، يوازي په سندرو ويلو خو هم د چا خونه نه ودانېږي، کنه سندري ويل د ښادۍ علامت دي او ښادي د کور وداني زېري او کور هله ودانېږي چې ښايسته ډولۍ کي د مراد ناوې کور ته راوستلې شي.

نو سندري خو موږ پرته موده وويلې. دغه سندري واقعي چې زموږ د ښادۍ او کور ودانۍ علامې دي، خو هغه د مقصد ناوې به لا کله تر کوره کوو. موږ باندې په سندرو ويلو عمر تېر شو او د ناوې غريبې سر په کنج کي سپين شو. دغه د مقصد ناوې دغه د علم او هنر ناوې زموږ د قربانو په او محنته جوړه غواړي نو دغه قرباني به کله کوو. دغه ناوې به کله تر کوره کوو. معلومېږي داسي چې دغه ناوې مولانه ده پېژندلې د مقصد د ناوې نه ناخبره يو. خو هسي مو زړه له هوا شان راغلې ده او بس چې د امير کروړ نيکه راسي موږ په غوږونو گوتي ايښي دي نو ټول بس سندري وايو. په دې نه يو خبر چې ډول لا په کوم تېراه غېږېږي. خو موږ يو چې په خپل خپل کور کي گډېږو. رايي چې دغه مقصد وپېژنو. دغه ډول وپېژنو. دغه مقصد او دغه ډول د پښتو نثر دې بغير د نثر نه موږ خپل مقصد او خپل مرام ته نه شو رسېدلی. سندري خو خلک هغه وخت هم

وايي چي ليک لوست ئې نه وي زده ځکه چي سندري خود بنيادم په
سندريز روح کي اخلي شوي دي نو سندري دي چيري هم د علم او د هنر
علامت نه شي گرځېدای. بنيادم قلم هله په لاس کي اخيستلی چي نثر
ليکل ئې غوښتلي دي هم نثر انسان ته د علم او هنر دروازې پرانستلي دي
... (۷/۳).

اياز داودزی تر هر څه دمخه پر دې ټينگار کوي چي پښتانه ليکوال
په تېره هغوی چي په ايجاد ي برخه کي قلم چلوي بايد د پښتو نثر په وده
او انکشاف کي تر شعر زياته برخه واخلې ځکه چي اوس پښتو ژبه تر شعر
نثر ته زياته اړتيا لري د خيبر د ادبي ټولني په دغه تگلاره چي نثر ته
پاملرنه نه کوي او يوازي شعر ته ئې مخه کړې انتقاد کوي او ليکي چي:
"... لري به نه څو په خيبر کي خداي پاک ستر حمزه پيدا کړو چي
پښتو ادب به ورباندي تل فخر کوي هغه شاعر دئ ښه شاعر دئ، ځکه
چي د هغه ټول ژوند هډيو يو شعر دئ هغه خپل ژوند په خپل فن قربان
کړی دئ. هو د دغي سترې هستۍ اثر په خيبر دا وشو چي د خيبر هره گټه
پورته کوي نو شاعر ترې نه لاندي راوځي... او نثر؟ نثر ته څوک گوري
هم نه... نو چي دا حال وي نو نثر څنگه او ولي راپيدا شي؟ (۱۲/۳).
اياز داودزی^(۱) په همدغه حساسه شېبه کي د پښتو نثر عام بهير

(۱) اياز داودزی د کوزي پښتونخوا له نامتو ليکونکو او کره کتونکو څخه دئ. په
۱۹۲۷ کال کي زېږېدلی دئ، ډېره موده ئې په پېښور راډيو کي دنده تر سره کړې. استاد
پېنواد اوسني ليکوال په لومړي ټوک ۱۰۸ مخ کي دده په باب ليکي: "ما د ښاغلي اياز
څو مقالې لوستي دي چي له هغو څخه ما ته دده د نثر پوځوالی، علمي ارزښت او پر

یوازي په کوزه پښتونخوا کي نه خپري، بلکي دغه مهم بهیر ته په بره پښتونخوا کي هم متوجه دی او دا پته ورسره شته چي دلته هم لیکوال او شاعران تر ډېره حده دده خبره په سندرو ویلو لگیا دي. هغه ته چي کله د استاد الفت د شعرونو ډېر مهم اثر (غوره اشعار) لاس ته ورځي نو بیا خپله غوټه د یوې تبصرې په ترڅ کي داسي پرانیزي او لیکي چي: "... د کابل د پښتو ټولني د ډایرکټر ښاغلي گل پاچا الفت (غوره اشعار) نومی کتاب چي په لاس راغلو نو هم مي وخنډل او هم مي وژړل. خندا مي ځکه کوله چي داسي ښکلی چاپ شوی کتاب او پښتو کي، ژړا په دې خبره راغله چي د کابل د پښتو ټولني ډایرکټر چي هم شاعر شو. نو د بل چا نه به څوک څه گيله کوي منم چي هغه به تر هم لیکي ښه به ئې لیکي. علمي څیزونه ئې هم لیکلي دي خود هغه د شعر اثر به د هغه په چاپېر چل هم هغه وي کوم چي د خوشال دی یا د حمزه دی، هسي خو رښتین هم شاعر دی، مجروح، بېنوا، قیام الدین خادم او داسي نور ټول شاعران دي خو چي د ټولني مشر شاعر دی نو نور به اړومرو شاعري کوي دلته هم زموږ ټول مشران گران کامل صاحب که مؤرخ او محقق دی نو شاعر هم دی... (۱۴/۳).

په پښتو هنري نثر کي د استاد بېنوا هڅي

همدغه بهیر د رواني لمړيزي پېړۍ په څلوېښتمو کلونو کي دلته په

موضوع باندي حاکمیت ښه څرگند سوی دی، نو د دې له پاره چي د دې کتاب لوستونکو ته هم دده د لیکلو قوت ثابت سي د اجمل پر (د غیرت چغه) ئې تنقیدي ستاینه کفایت کوي... .

افغانستان کې هم پښتنو لیکوالو په جدي توګه په نظر کې نیولی دی، همدا وجه ده چې کله په نوموړیو کلونو کې د پښتو ادب افغاني بهیر غورو په رښتیا هم د دغه عصر نامتو لیکوالو د نثر په برخه کې شعوري او مسلکي ادبي هلي ځلي کړي دي تر دغه وخته په پښتو ادبیاتو کې د داسې لیکوال پته ډېره لږ لګېدای شي چې هغه به یوازې د نثر په برخه کې د خپل فکر نیلۍ ځغلولی وي مګر په دغه کلونو کې داسې پښتانه لیکوال هم رامنځته شول چې د هغوی لاره د نثر لاره شوه او په دغه لاره کې ئې ګام اوچت کړ. دا خبره باید په پام کې ولرو چې دغه کلونه د نثر د پرمختګ او ودې کلونه دي او په تېره د هنري نثر له پاره خو داسې هلي ځلي کېږي چې په افغانستان کې ئې ساری ګردسره نه وو. نثر له همدغې نېټې را په دې خوا دوام وده کوي چې د هغه په ترڅ کې مختلف ژانرونه زموږ ترسترګو کېږي چې په نوښتي لحاظ افغاني ادب ته د مانا او جولې له مخې نوی خوند او رنگ وربښي. د نثر مختلف (۲: ۵۹) ډولونه چې علامه حبیبي په (دیني، سیاسي، تاریخي، تعلیمي، تحقیقي، هنري، قانوني) (۲/ ۵۹) نومونو یاد کړي په چټکۍ سره دود کېږي او زیات شمېر لیکوال هغونه په جدي توګه کار کوي چې له هغو څخه د پښتو ژبې د هنري نثر له نامتو لیکوالو څخه یو استاد بېنوا دی.

بېنوا که له یوې خوا د پښتو ژبې نامتو شاعر دی مګر له بلې خوا د پښتو ژبې هغه ستر او پوخ نثر لیکونکی هم دی چې د اوسني هنري نثر په رنگین آسمان کې لکه ځلانده لمر ځلېږي لکه چې ومو ویل اوس پښتو نثر په مختلفو اړخونو کې وده کوي. د همدغه اصل په ترڅ کې استاد

پښوا هم د پښتو نثر په مختلفو برخو کې داسې تگلاره غوره کړې چې یوه
تربلي مهمه او د پښتو ژبې له پاره ځانګړې اهمیت لري. استاد پښوا د
پښتو نثر ته په دریو عمده برخو (سیاسي، تاریخي او هنري) کې زیات
کار کړی دی، د دې له پاره چې پر دغه برخه مو لږ رڼا اچولې وي غواړم د
استاد پښوا د نثر په نوموړیو دریو برخو باندې ډېره لنډه رڼا واچوم:

الف - د استاد پښوا سیاسي نثرونه:

د استاد پښوا د سیاسي نثرونو ټولې بېلګې او ټولې هلې ځلې دده د
سیاسي ژوند او سیاسي کړو په برخه کې د ځانګړې پاملرنې وړ دي، دده
نثر په دغه برخه دده د سیاسي او ټولنیز ژوندانه او دریځ څرګندونه ډېره
ښه کړې. کله چې د وینستیايي پېر په بهیر کې په ټاکلیو سیاسي کړو وړو
او حالاتو باندې خبرې کوو، دلته دا ټکی د یادولو وړ دی چې د دغه
عصر سیاسي پېښې په ټاکلیو سیاسي کسانو پورې اړه لري او په دغو
سیاسي څېرو کې د پښوا څېره تر ټولو څرګنده او روښانه ځلېږي. که لږ
خبره دقیقه وکړو نو دا ویلای شو چې د وینستیايي عصر او د وینس
زلمیانو د مبارزو ډېر دروند پټې د استاد پښوا پر اوږو بار وو. هغه څه
چې په دغه عصر کې پښوا ویلي او کړي هغه دده د عصر ډېرو لږو کسانو
کړي او ویلي دي، پښوا له یوې خوا په سیاسي کړیو کې راګیروو خو له
بلي خوا ئې په ځانګړي تعهد خپل ارمان ته په شعوري او آگاهانه ډول د
لیکنې له لارې کار کاوه. کله چې په دغو شپو ورځو کې موږ د استاد
پښوا د سیاسي نثر په لټه کېږو نو ډېرې ښې او مهمې بېلګې ئې د دغه

عصر په جريدو او خپرونو په تېره بيا انگار، نداء خلق، وطن او اولس کې ليدلای او لوستلای شو.

ځکه زموږ دغه نامتو ليکوال د نوموړيو خپرونو له مهمو او منل شوو ليکوالو څخه وو. په دې مانا چې د ده زياتي سياسي ليکنې په دغو خپرونو کې خپرې شوي چې زياتره ئې گوزاريزي ځانگړتياوي لري او د ملت د وينولو په برخه کې ئې په تېره بيا په دغه عصر کې په زړه پوري ونډه اخيستې ده، د استاد بېنوا د سياسي تړيوه مهمه ځانگړتيا داده چې همدغه سياسي تړن په خپل واريو ډول هنري جوله هم لري، يعنې په سياسي تړن کې ئې يوازي وچ سياست نه دی ځلېدلی ځکه ئې زياتره سياسي تړونه هنري ښکلا او ارزښت هم لري. له همدې امله ئې په خلکو او روښانفکرې ټولنو باندې اغېزه زياته ده.



ب - تاريخي تړونه:

د استاد بېنوا په تړن کې د تاريخي تړونو ځلا په تاريخي مسايلو او د هغو په څرگندونه کې ښکاري، ځکه ده د خپل فرهنگي ژوند په اوږدو کې يو لړ تاريخي آثار هم چې د افغانستان په عمومي تاريخ کې د پاملرنې وړ وه په خپله کښلي او يا ئې په خوږه ژبه راژباړلي دي، د بېنوا تاريخي تړونو د پښتو تړن په دغه برخه کې پر هغو پېښو او حوادثو چې په تاريخي لحاظ د پښتنو له پاره ځانگړې ملي ارزښت لري مهم دي د دغو تړونو زياته برخه د مجلو او ورځپاڼو په ترڅ کې خپره شوې او څه ئې د خپلواکو اثارو په توگه خپاره شوي دي په خپلواکو اثارو کې ئې د

يادوني وړ تاريخي نثرونه (د افغانستان تاريخي پېښي)، (د افغانستان نوميالي)، (ميرويس نيكه)، (پښتونستان)، (پاچا خان - ژباړه)، (د افغانستان لنډ تاريخ - ژباړه) او داسي نور دي، د افغانستان تاريخي پېښي يا نېټه ليكونه د استاد بېنوا په تاريخي نثري آثارو كې ډېر مهم او په تاريخي لحاظ ارزښتناك اثر دى چې لومړى ټوك يې په ۱۳۵۴ كال كې خپور شو او د دغې لړۍ را وروسته نېټه ليكونه همدا سي پاته شول.

ج- هنري نثرونه:

په دې كې شك نشته چې د پښتو اوسني هنري نثر تاريخچه نژدې تريوې پېړۍ نه زيات پېړي مگر دا خبره بايد وگړو چې د دغې يوې پېړۍ په اوږدو كې هم په كوزنيو او برنيو ادبي بهيرونو كې د پښتو هنري نثر د ودې بهير په توپير سره رامنځته كېږي. په بره پښتونخوا كې پښتو هنري نثر تر كوزو هغو په را وروسته كې سمه وده كوي. ځكه هلته پښتو ژبه خپل سوچه والى له لاسه ورکوي، د نورو ژبو اغېزې پكې زياتېږي مگر دلته په دې برخه كې هلي ځلي كېږي چې پښتو ژبه بايد تر زياتي اندازې خپل ژبنى بسياتوب د ځان له پاره وساتي. د همدغه اصل په رڼا كې پښتو هنري نثر چې يو مهم استازى يې استاد بېنوا دى د هغه په ليكنو كې په ځانگړي هنري پرتم سره انعكاس مومي. څومره چې بېنوا د ښكلا په نزاكتونو پوهېده، څومره چې د ده هنري ذوق د مينې او ښكلا د درد او خوښۍ احساس كاوه، څومره چې دى په ټولنه كې په نادودو رنځېده او څومره چې د احساس سترگو د عاطفې په وزو څه ليدل هغه ټول د استاد

پېنواد هنري تشر د سينگار له پاره کارول شوي دي.

دده هنري تشر د ښکلا سمبول دی او تر زیاتي اندازې دده د شعري هڅې تر اغېزې لاندې ښکاري، که د الفت د تشر عاطفي او ټولنیز اړخ لوستونکو ته د پاملرنې وړ دی مگر د پېنوا تشر زما په نظر نه یوازې په عاطفي او ټولنیز لحاظ بشپړ دی په هنري لحاظ هم په خپل عصر کې د خوټکۍ نه لري او د خپل عصر د تشر په بهیر کې ټې نوې لاره پرانستې ده.

د استاد پېنواد هنري تشر د ودې په بهیر او هنري هستونو په ترڅ کې دوه اړخه د پاملرنې وړ دي چې لومړی ټې د هنري تشر تخلیق او دویم ټې ژباړه ده. د تخلیق په برخه کې هغه تړونه راځي چې په کابل مجله او د زېري په اونیزه کې خپاره شوي دي، په خپلواکه توګه یو شمېر تړونه په ځانګړو آثارو لکه (د زړه خواله) چې په ۱۳۴۵ کال خپور شوی. د (پرېشانه افکار) د تشر برخه چې دغه اثر منشور شعرونه هم بلل شوي دي او هم ټې په (ادبي فنون) نومي اثر کې یو شمېر تشرې لیکني چې لوړ هنري ارزښت لري خوندي شوي دي. (د زړه خواله) د استاد پېنواد هنري تشر ښکلی جونګ دی. په دغه جونګ کې ټول (۲۱) لنډ تړونه چې د زړه خواله ده او د ګران ملګري په پته ویل شوي راغلي دي. د دغه اثر د الۍ داسې شوې ده، چې:

[هغه ملګري ته چې داد ملګري د زړه خواله لولي.]

دلته له دغه اثر څخه یو لیک را اخلو او لولو ټې:

"ګرانه ملګریه!

خبر نه یم چې تا ته کله کله د کوچنیوالي او طفولیت خاطرات هم په

بادېږي ګډه؟ ما خو ځيني وختونه ډېر مشغولوي او کله لاسي هم وي چې د ځينو هغو خبرو په اصلي مفهوم چي ما په وړوکتوب کي اروپډلي دي ايله اوس پوهېږم. په کوچنيوالي کي به موږ له مشرانو څخه اروپډل چې د چاپه باب کي به يې ويل:

"د کاليو سره د سړي په سترگو بنوی ننوزي".

هغه وخت زه پوره نه پوهېدم چي دا جمله څه مفهوم لري او يو غټ لوی سړی څنگه د چاپه سترگو ننوتلای سي؟

سړی غوماشه نه ده چي په سترگو کي ځای سي؟ مگر ما ته نه وه معلومه چي کله کله ځيني انسانان تر غوماشي هم واړه کېږي، مشرانو خود کاليو سره ويلي و مگر زه چي لوی سوم ما وليدل چي ځيني انسانان نه يوازي د کاليو سره بلکي د موټرانو سره، د کوټيو سره، د اپارتمانونو او مخکو سره د خلکو په سترگو ننوزي، اوزيار باسي چي خلک په بيټا او روڼو سترگو رانده کړي.

پرون يې هيڅ نه درلودل، نن هر څه لري خو که ورته وويل سي: "دا له کمه؟" په ډېر جرئت او بې پروايي وايي: "کم دي؟"

د سړي په سترگو له دې ټولو شيانو سره بنوی ننوزي او داسي ردېدې ناګاره سي چي سړی پر خپله بينايي شکمن کړي، سترګي وموږي او بيا په ډېر دقت ورته ځير سي خو بيا هم ګوري چي دا د پرون نادار او د نن بډای ولي او بش له باره سره په بډه منډي؟

که ما په فقه الغه کي څه لاس درلودای نو ما به ضرور د (بډای) د کلمې ارتباط له (بډو) سره پيدا کړی وای، خو اوس بې له دې چي بيا د

کو چنیوالي له خاطراتو څخه کومک وغواړم او ووايم چي داسي کسان
فکر کوي چي دوی د پېريانو سکاره په سترگو کړي دي. چي دوی به هر
څوک ويني او نور څوک به د دوی هيڅ څه نه سي ليدلای، بله چاره نسته.
په کو چنیوالي کي به سپين سرو بنځو په افسانو کي راته ويل:

"هر څوک چي د پسرلي په سر کي تر هر چا دمخه توتکی وويني او
بيا نو سترگي پټي کړي او څلوېښت قدمه پر مخ واخلي او پر څلوېښتم
قدم مخکې وکيني نو هلته به د پېريانو بنځ کړی سکور ومومي، او چي
هغه سکور په سترگو پوري کړي دا سړی به هر څوک او هر شی ويني خو
بل څوک به دی ليدلای نه سي".

په دې راز پوهېدل چي دې د پرون نادار او د نن بډای په دې شلمه
پېړۍ کي دا افسانوي سکور څنگه پيدا کړی دی، چي له خپلو غټو غټو
شيانو سره له سترگو پټېدای سي، تر هغه پوري چي ما او تاهم هغه سکور
په سترگو پوري کړی نه وي اسانه کار نه دی" (۱: ۳۱).
اوپا هم د همدغه اثر دا وروستی ليک:
"گرانه ملگریه!

خو تر څو به دې زاړه تنگ تکور ته ناست يو؟
هغه کمزوري سرود گرتې ووايه، چي: مه ترنگوه، نور دا زور ساز مه
ترنگوه... دا ساز له کاره لوېدلی دی.
تارونه يې شلېدلي دي او نغمه يې بې سره ده. د دې زاړه ساز بڼه نور
نه سي کولای چي د زلمو وينه توده وساتي، او يا د بوډاگانو روحي
اضطراب ته تسکين ورکړي، د ميني جذبه هم نه سي تېزولای او د ژوند

آرزو هم ور له په غېږ کي مخای نه ور کوي، نو شو تر خو به د دې زاړه ساز
زاړه ترنگ ته د نیم خوابۍ په حال کي سرونه بنوروو؟

او بې له دې چي یو وړوکی عصري توافق هم ورسره ولرو او یا یې له بې
خونده نغمې څخه خوند واخلو بیا هم صرف د دې لپاره ورته غوږ نیسو چي
څوک ونه وایي چي: "دوی له دې ساز سره ناآشنا دي".

حال دا چي زمانه لا له ډېره پخوا د دې زاړه ساز سره ناآشنا سوې ده
یوازي زه او ته یو چي د دې زاړه ساز له زېر او بڼم سره سرونه پورته کښته
خوزوو...

نو ودي وایي هر څوک چي هر څه وایي، خو راتخه چي دا زور ساز
چوپ کړو او د زمانې د نوي ساز سره د نوي ژوند نوي نغمې وږغوو".
(۶۱:۱).

د استاد بېنوا د هنري نثر په بهیر کي د هغه یو شمېر ژباړي چي
زیاتره د هند د نیمي وچي د نامتو لیکوال ټاګور آثار دي د ځانګړي هنري
ارزښت لرونکي دي، استاد بېنوا د ټاګور ګیتانجلی نومی شهکار په ډېره
لوړه پښتو هنري ژبه راوژباړه، زه خو په دې نظریم چي د دغه اثر ژباړه
یوازینی ژباړه ده چي د پښتو ادب په اوسني بهیر کي د ښکلا او ځلا په
ارزښت سړی پوهوي دا باید په پښتو اوسني ادب کي د شلمې پېړۍ تر
ټولو ښه ژباړه او ښه بریا وبلل شي، دغه اثر په ۱۳۵۴ کال کي د استاد
رشاد په ارزښتناکه سريزه د ادبیاتو پوهنځي د پښتو څانګي له خوا خپور

شو*.

دا هم د دغه اثربيلگي:

"اي زما خاونده! تا ته زما مناجات دا دی چي له زړه څخه مي د افلاس ريښې پرې کړه. ما ته توان راکړه چي خپل غمونه او خوښۍ په آساني سره وزغمم، ما ته واک راکړه چي غريب مي هيڅکله له نظره ونه لوېږي او د گستاخ قوت په مقابل کي پر گوندونه سم. قوت راکړه چي خپل نفس د روزمره ناورو چارو څخه لوړ وساتم او د دې توان راکړه چي خپل قوت د محبت سره ستا رضا ته وسپارم" (۳۶:۴).

"اي موري (وطنه)! زه ستا د غاړي له پاره د خپلو غمگينو او ښکرو د مرغلرو لار جوړوم، ستوري چي له خپلي روڼا څخه پازيښتونه تياروي هغه ستا د پښتو له پاره خو زما پسرل به ستا پر سينه پروت وي. دولت او شهرت له تالاس ته راځي او د دې ټولو ورکول او اخيستل ستا له خوا دي خو دا زما غم پېڅي زما خپل دی او هر کله چي دغه د نذر په توگه تا ته وړاندي کوم نو ته د خپل فضل انعام راکوي" (۹۲:۴).

نتيجه گيري:

د پښتو ژبي دغه نامتو ليکوال د خپل عصر له وتلو او نامتو اثر

* دا د گيتانجلي دوهم چاپ دی چي د علامه پوهاند رشاد په سريزه د کابل پوهنتون د ادبياتو پوهنځي پښتو څانگي خپور کړ، د دغي ژباړه لومړی چاپ په ۱۳۳۶ش کال د راډيو افغانستان د رياست له خوا د پښتون پښتو مجلې په همکاري خپور سوی دی. (م. روهيال)

کونکو څخه دي، استاد پښوا په نثر ليکنه کې د يوې ځانگړې تگلارې
کوال بللای شو. ځکه ده نثر ليکنه په دغه دوره کې مهم خصوصيات
ځان سره لري چې لومړۍ بنکې ټوله يعنې د ښکلو الفاظو او کلمو
سي سره اوډل چې په هره ليکنه کې يو ځانگړی منطقي نظم په ځانگړې
کلاس سره تر سترگو کېږي، بله ډېره مهمه ځانگړتيا ئې داده چې هنري
ريو خاصه انتقادي، داسې انتقادي بڼه چې له يوه ډول طنزي ريشخند
ره ملگري ده د همدغه آر له مخې ده نثر که له يوې خوا د سپېڅلي او
بوادپال وجدان انعکاس دي مگر په عين حال کې د ښکلا او هنري
زېښت لوړه پېلگه هم ده، چې زموږ په اوسنيو هنري ادبياتو کې زموږ د
سني نثر شمله يادېږي.



مخونه:

۱. پښوا عبدالرؤف، د زړه خوال، کابل دولتي مطبعه، ۱۳۴۵ کال.
۲. پښتو چاپي آثار په دوو وروستيو پېړيو کې، د مقالو مجموعه،
دولتي مطبعه، ۱۳۵۷ کال.
۳. داودزی اياز، پښتو نثر، خپلواک (۱۷ گڼه)، ۱۹۵۸ کال.
۴. راييندراناته ټاگور - گيتانجلي (د پښوا ژباړه)، کابل دولتي
مطبعه، ۱۳۵۴ کال.

د شلمې پېړۍ په نیمایي کې د شعر تکاملي سیر

استاد عبدالرؤف بېنوا

موږ د پښتو د شلمې پېړۍ شعر په تکاملي سیر کې د شعر مبداء د مولوي صالح محمد د شعر څخه شروع کړه، او په دې لړ کې د استاد قیام الدین خادم، الفت استاد او نورو شعرونه مو په دې مسیر کې وښوول. د شلمې پېړۍ څخه چې نیمایي برخه ئې زموږ مطلب ده دا دی چې د ادب اړیکې د ژوند د هراړخ په تصویر کې وښیو. دلته استاد بېنوا د هغو شاعرانو څخه دی چې د خپل شعري جهان سره د ژوند رمز ته هم ملتفت دی یعنې د شعر په ژبه وايي:

بیا محشر راغی د گلوت ته راغلې
لاله جام سود سرو ملو ته راغلې
ماپه وږو سترگو ستا لاري څارلې
قافله راغله د ښکلو ته راغلې
ستار اتلو ته د نرګس سترګې سوې سپینې
کوڅې تاو کړلې سښلو ته راغلې

۱۱۷
داد استاد بېنوا د شعر دنيا وه، خود دې شعري دنيا په اړخ کي دى
انساني مينه څنگه بښي؟ د استاد د انساني دنيا تابلو دى په يوه وړه
قطعه کي دا ډول بښي:

انسانان ژوندي په مينه
څو ئې مينه هومره وينه
چي ئې زړونه سي بې ميني
تويوي يود بل وينه

دلته تاسي استاد بېنوا ويني چي د اشراق دې فلسفې ته مخ اړوي:
"ستا هلوکي به په تابوت کي خاوري سي، ستا شهرت او ستا نوم
او ستا افتخار به محوه سي، ليکن له خپل عشق سره مينه ولري، هغه مينه
به پاته سي، ځکه ستا روح ابدې دى".

يعني دلته دى د الفروسه دا جذبه څومره په ښه شعري تصوير کي
بښي. هو! استاد بېنوا عشق د ابدیت نغمه او د هستۍ سرلوحه بولي،
مگر بېنوا استاد د شعر د کلاسيک استادانه نظر، فورم او محتوی سره
يوه نوې رنگينه امتحاني الوتنه هم لري او د شعر په ژبه د نړۍ د بدلون
رمز څرنگه بښي؟ دا برخه د پښتو شعر د شعري سير لومړۍ تکاملي
پوړۍ ته پيايې، لکه چي وايي:

غلی شانته انقلاب دئ

نسیم ووې د گل غوږ کي بدل سو د زمانې رنگ
غلی شانته انقلاب دئ بدلوي د زمانې رنگ

ورسره نوي رنگونه، رنگارنگ تحولونه

کړي سمسور به راغړغونه

موسم بل دئ هم بل سوی د بلبل د ترانې رنگ

غلی شاتته انقلاب دئ بدلوي د زمانې رنگ

دري وړي زور رباب دئ

زور مطرب خانه خراب دئ

زور آهنگ دروځ عذاب دئ

نوی ساز، نوی آواز دئ، هم سو نوی د نغمې رنگ

غلی شاتته انقلاب دئ بدلوي د زمانې رنگ

استاد پښوا د خپل شعري اعجاز سره ځان د جهان پېژندلو، جهان
ښوولو مسئولیت ته څرمه کېږي او د دغه مسئولیت اضطراب په شعري
رمز سره ښيي. ځکه دی د انسان له پاره د ذوق د تسکین سره د عشق د
ابدیت د نغمې سوز او ساز په جهان اوري، نو د دې شعري کمال سره موږ
دا ویلای سو چې استاد د نوي والي سر لوحه نوي نسل یا ځوان شاعر ته
لیکي، او په دې ډول هنرمندي د شعر قافله روانوي چې موږ ده ته د دغې
زمانې د شعر سرغندوی ویلای سو.

مړ ئې مه بوله ژوندی دی*

پښتو او پښتونولۍ په تېره څه د پاسه نیمه پېړۍ کې د گوتو په شمار لویو ارواوو په برکت دومره وده کړې ده چې اوس ئې وینو. د همدغو گرگو نه بیا موږ څانگي، زخي راوتوکېدو. په دغو لویو ارواوو کې یو عبدالرؤف پښوا وو.

د پښوا اهمیت هم د ده په خپلو آثارو، هم په تحقیقي پروژو او هم د ده په ټولنیز دریغ کې تجلی کوي او زه زلمیانو ته خواست کوم چې درې سره راوسپړي. زه به دلته هغه برخي را اخلم چې زه ئې د احسان پوروړی یم. یو امتیاز چې باید زه ئې یاد کړم چې پښوا په همزولو لاره، د ده لید وو. نورو استادانو هم د پښتني کلچر وروڼه پرانیستل چې پر موږ ئې حتر دی. خو زیاترو ئې دا وروڼه همدومره خلاص کړل چې ایله دوی پکې ځایېدلی شول. دا هم غنیمت دی، خو پښوا د نورو (ما) وارو دپاره وروڼه خلاصول.

د پښوا هره پروژه او خدای شته چې د هغو کمی نشته، یوه الف لیله

* څانگه مجله، لومړی کال، لومړۍ گڼه، ۳۵-۳۸ مخونه.

ده، يوه سوالیه لري، چي نور پښتانه د هغې دوام او د هغې خواب ته رابولي. بېنوا هم د همزولو سره په دې کي شریک وو چي لیکنې ئې د پښتنو کلتوري، ټولنیز او سیاسي غورځنگ ته سیخي وې، مگر بېنوا په عین حال کي په خپلي پېړۍ کي د نورو سره د پښتنو د نړۍ لید د سیال کولو جری هم وو. د ده په نزد د پښتنو ماضي د ویاړنه ډکه وه او باید دي چي د دې بدل شوي وخت د تقاضو سره هم ځانونه د پلرونو په شان عیار وساتي (یا غرونه ښارونه کړه، یا له غرونو ښکته شه). زه چي وایم، بېنوا په شلمې پېړۍ کي چکر وهي، نو معنا ئې دا نه ده چي د نورو نه په لرغوني پښتني کلچر کي بیرته پاتي دی. پښتو او لرغوني پښتانه ئې کافي څېړلي دي. وگورئ: (پښتو د شاهانو په دربار کي ۱۳۲۲)، (د هوتکو په دوره کي پښتو، ۱۳۲۴)، (پښتو څېړني، ډارمستېر، ۱۳۲۶) او حتی بنایسته زیات کوبښښ ئې کړی چي پښتو د عربي او فارسي د قالبونو سره پخلا کړي (ادبي فنون، ۱۳۲۶). صرف دا وایم چي بېنوا وړاندي گوري هم دې ته او:

چي د وینو د سېلاب مرجوړانه شي

په دریاب کي چا گوهر موندلی نه دی

(پوره ډاډه نه یم چي دا بیت په همدې بڼه وي).

نو د ځینو دا ښه دي رښتیا وي، د مترقي عناصرو دا حکم د بېنوا نیمگړی تصویر دی چي وایي، هغه د شلمې پېړۍ د علومو او لبرالیزم محصول وو.

غیر له محمد گل مومند، داوي او څو نورو نه د پښتنو د باباگانو

تادا و ټول په ديني مدرسو کي پوخ شوی دی. ځينو فاکولته يانو دغو مشرانو ته په ملنډو په خپله سړي شوي سړي ويل، مانا جغرافيه نالوستي، خو څوک د دې نه انکار کوي، پښتو د همدغو مشرانو په همت اوسني پړاو ته رسېدلې ده.

پېنوا طالب وو، د ده د کلونو ملگری، ښاغلی قدیر فهم چي د پښتو کلاسيک آثارو خزانه ده او پخواني پښتو متون داسي مطالعه کوي ته به وايي په تلاوت ناست دی، روايت کوي چي:

"ځوانکی پېنوا چي له کندهاره کابل ته راغی او د خپل ورور عبدالکریم حقاني کره اوسېده نو اکثر ژبې د کابليانو په کړو وړو او سلوک ژړل، چي دا ولي د خدايه غير کارونه کوي".

د دې ليکني په آخر کي به د فهم صاحب بل روايت بيان کړم چي څنگه پېنوا په زړېدون هم راغې پاتي شوی وو.

زه چي خط و برېت مي په ادبي ليکلو پيل کړی وو ژر ژر د استادانو او حتی دانايانو تر تاثير لاندې راتلم. بس چي د چا به مي ولوستل بيا مي کوښښ کاوه چي هماغسي وليکم. د پېنوا (غلی شاتته انقلاب دی...) او (د فلک خونخواري سترگي...) ته خو پېخي محوه وم. خو کلونه کلونه د هغه د شعر د دې ترکيب په باب مي په زړه کي خرڅښه وه چي (بدل شو د ميخانې رنگ). په دې شکل زما د زړه د درزا سره سم نه راته، نو ما به تل د ځانه سره د (بدل شو) پر ځای (شو بدل). کلونه پس چي مي د پېنوا سره دوستي شوه (د دوستۍ توری به سم نه وي ځکه اوږه په اوږه سيالان نه وو، لا هم د استاد - شاگرد تړاو وو) نو ما خپله خرڅښه ورسره

رابر سپره کړه.

هغه خپله خوږه خدا وکړه او ویې ویل: "شپونه! څه د قرآن توری
خو نه دی، اړوه او را اړوه ئې". یاده دي شي چي په وروستیو متونو کي
دا ترکیب (بل راز شو) راغلی دی. د پېنوا د لویو پروژو خبره مي کوله، د
ده دغه آثار ئې بېلگي دي:

"پښتنې مېرمنې - ۱۳۲۳، اوسني لیکوال - درې ټوکه، ۱۳۴۴، د
افغانستان نوميالي - څلور ټوکه ۱۳۵۵؟ دا کتابونه نه بلکي
انسايکلوپېډياگانې دي". په لرغونو او اوسنيو نارینه او ښځینه
عالمانو، شاعرانو او اجتماعي، سياسي شخصیتونو کي داسي څوک
نشته چي په دغو شاهکارونو کي نه وي تلپاتي شوی.

دغه افغانان چي پېنوا یاد کړي، ځينو نورو مشرانو هم څېړلي خو هر
یوه یو یا دوه تنه، خو د پېنوا په هکله یوه نقاد ویل: "آنچه خوبان همه
دارند تو تنها داری".

د پېنوا د شخصیت په هکله ځينو خلکو ویل چي تل په انگلیسي
اصطلاح (Best on a wining horse) مانا تل گټونکی دی، تل ئې
بېلې مېره وي، مانا تل په حکومت کي څوکی لري. مگر د خلقیانو په
وخت کي چي خلکو ویل، تره کي ئې ملگری دی ما د پښتو ټولني په یوې
وړې تیاري خوني کي ولید چي د نورو مغضوبینو په شان په یوه گوټ کي
یوه پښې ماتي مېز ته ناست وو او خپلي څېړني ئې کولې. زه د پېنوا د
شورا د هغي وینا شاهد هم یم چي اعتمادي ته د اعتماد د رایي د ورکولو
په موقع ئې په پښتو کوله او چي خبره نیمایي ته ورسېده نو وئې ویل:

"اوس به ئې د ده په ژبه ورته ووايم".

زه د پېنواد استعفی او وزگاری د کلونو شاهد هم یم، چې د گوزارې له پاره ئې د کور قالیني او تېغرونه خرڅول او ماینې ئې په اجوره خیاطي کوله او دا زما نه لیکلې واخلئ چې پېنوا په دې دومره ریاستونو، وزارتونو او سفارتونو کې نه یوه جبه رشوت اخیستی او نه ئې فحاشي کړې ده. یاده دي شي چې د قبایلو وزارت د پیسو او مطبوعات ورسره د فحاشۍ د فرصتونو خزانه وه.

په کال ۱۹۸۱م کې زه په ډنمارک کې د کوپن هاگن په پوهنتون کې استاد وم. یوه ورځ یو پخوانی ډنمارکی پروفیسر چې دا وخت په لېبیا کې سفیر وو کورته راغی.

هله ئې د یوه افغان کیسه کوله. ده وویل: "د سروېښتان ئې سپین دي، سور مخ او نرځي څرزي سترگي لري، هلته سفیر دی. په پارټیو او مېلمستیاوو کې ئې چې کله وینم، گوبښي ولاړ وي، نظر ټولو سفیرانو ته سنگین، موقر او داسې ښکاري لکه چې ستاسو په ملک کې به شهزاده یا د کومي درنې کورنۍ وو. نوم ئې سم نه شم تلفظ کولی، یېنا که بل همداسې نوم...". غوږمي شرنګی وکړ. ما آواز ه اورېدلې وه چې پېنوا ته ئې چیرته سفارت ورکړی او یو څه ناامیندګي مې هم سترگو ته ورسېده، چې یاره دا خونو زیاتې دي، نو چې زه او ډنمارکی سره پوه شوو نو بیا هغه د پېنوا د وقار او مهربانۍ او سخاوت کیسې راته وکړې. هسي زما له خولې ووتله، چې ډنمارک ته ئې رابولئ؟ سفیر راته وموسل: "رابلل ئې څه کوې چې که دی وغواړي په ډېر عزت به

پناهندگي ورکړو". نو ما يو اوږد ليک د همدې سفیر په لاس ورواستاوه او له هغه لوري ځواب راغی چي خپلخانه ئې په کابل کي يرغمل ده. خط ويل چي ده غوښتل چي د تداوی له پاره لوېديځ المان ته لاړ شي، د کابل چارواکو (مانا روسي سلاکارانو) حتی د هغې اجازه هم ورنه کړه او ورته ويل ئې:

"بهترین تداوی در آلمان دموکراتیک شده میتواند".

په طرابلس کي هم پېنوا غلی نه وو ناست. د اورېدو د قراره ئې يو عربي - پښتو قاموس هلته لیکلی چي نيځه (نه يم خبر) اوس چیرته دی. دوه ځلي نور هم په تليفون کي ورسره غږېدلې يم، يو ځل په آلمان کي وو چي استاد د سرطان په مرض د مرگ په هلوځلو کي وو، بل ځل په نیویارک کي چي درنگ ساعت له ئې ځنکندن وو. او دا ده د فهم صیب وينا چي زما په غوښتنه ئې په خپل قلم وليکله:

"د کال ۱۳۵۶ (د داود خان وروستی کال) د نارنج د گل وخت، پېنوا صیب د ننگرهار د تگ تجویز وکړ. لوی استاد حبیبی، استاد غلام محمد غبار او استاد کریم نزیهي هم ملگري شول.

له دغو استادانو سره د یوې شپې او دوو ورځو سفر ملگرتیا زما له پاره یو غیر مترقب نعمت وو. شپه مو د پېنوا صیب په کور کي تېره کړه، د دغو استادانو د غورو (خبرو) له برکته ما داسي گومان کاوه چي د علمي، فلسفي، ادبي، تاریخي، انتقادي او طنزيه نکاتو په دریاب کي لاهو شوی يم. شپه تېره شوه. د نارنج گل د عطرو موسیقي راویښ کړم.

چي سترگي مي وغړولي بېنوا صيب له مانه مخکي پاڅېدلی او سهار د
لمانځه په وروستي رکعت ولاړ وو. زه ځای پر ځای پروت وم. هغه سلام
جاړوېست. د څو شېبو نه وروسته نه پوهېږم چي مراقبه وو او که په چرت
کي تللی وو، پاڅېده، په خپل کټ کښېناست، د شعر کتابچه ئې
راواخيستله او په ليکلو ئې شروع وکړه. د بېنوا شعر وو، چي مرحوم
غبار او نزيهي ئې په خوند باندي له مانه زياته ژبه وټکوله. د سباناړي نه
پس، د بټي کوټ فارم او تورخم پل ولاړو.

یو پښوا او یو غني*

د نوي مستی او رندانه شاعري دوه څېرې

استاد عبدالرؤف پښوا او عبدالغني خان د پښتو د معاصرو ادبیاتو دوه نامتو شخصیتونه دي چي هر یو ه ټي په خپل خپل ځای کي زموږ د نوي ادبي بهیر په وده کي لازم نقش لرلی دی. نه غواړم چي د خپلو معاصرو ادبیاتو دغه دوه څېرې پرتله او مقایسه کړم، ځکه له یوې خوا د شعر او تخلیق د ډگر د نومیالیوله چوکاټي پرتلني سره مي نه ده جوړه، په دغه برخه کي هر یو د خپل منفرد انداز او ځانگړتیاوو لرونکی دی چي هر یو په خپله ځانگړې هنري تومنه، توان، افکار، چاپیریال او امکانات لري. له بلي خوا تاسو خپله اټکل کولای شئ چي د یو (پښوا) او یو (غني) پرتله یا مقایسه هم چندان آسانه کار نه دی، هغه حضرت عبدالرحمن بابا څه ښه ویلي:

نه شي د ملنگو او خانانو سره کلي
چیرته عزیز خان چیرته ملنگ عبدالرحمن

* ځانگه مجله، لومړۍ گڼه، ۴۹-۵۵ مخونه.

خو که له دغو خبر و راتېر شو حقيقت دا دی چې استاد بېنوا او غني خان د پښتو په معاصرو ادبياتو کې له نورو ټولو څخه يو بل ته ډېر نژدې

دي.

استاد بېنوا ته د پښتونخوا په معاصرو شاعرانو کې غني خان ډېره غوره شاعر ښکاري له همدې امله ئې د اوسني ليکوال په ارزښتمن اثر کې تر نورو ټولو پښتنو ليکوالو او شاعرانو غني خان زيات مفصل معرفي کړی او د دغه اثر د دريم ټوک څلور څلوېښت مخه ئې ورته ځانگړې کړې چې د استاد بېنوا د يوې مستقلي رسالې حيثيت لرلی شي. دغه راز تاسو ته به له هغو ليکونو او شعرونو څخه چې زه ئې وروسته تاسې ته وړاندې کوم پته ولگي چې غني، بېنوا ته د څومره عظيم شاعر او ليکوال په سترگه گوري، غني خان ته په خپل وخت کې د افغانستان په شاعرانو کې بېنوا تر ټولو غوره ښکاري.

بېنوا او غني سره همزولي يادېږي. بېنوا په ۱۹۱۳ع کال، په کندهار کې د عليزو په يوه علمي او روحاني کورنۍ کې وزېږېد^(۱).

غني ترې يو کال وروسته په ۱۹۱۴ع کال د هشنغر د اتمانزو د محمدزيو په يوه سياسي کورنۍ کې زېږېدلی دی^(۲). غني د پاچا خان

(۱) رشاد، عبدالشکور، د رابندر نات ټاگور گيتانجلي، پښتو ژباړه، عبدالروف بېنوا، دوهم چاپ (سريزه)، کابل پوهنتون، د ادبياتو پوهنځی، پښتو څانگه ۱۳۵۴ لمريز، (۸۲م).

(۲) بېنوا عبدالروف اوسني ليکوال، ۳ ټوک، کابل د اطلاعاتو او کلتور وزارت، د پښتو دانکشان او تقويي څانگه، سريزه، ۱۳۴۶ لمريز (۱۹۷۰م).

(عبدالغفار خان) زوی دی چي د هند د لويي وچي د آزادي بځبونکي نهضت له پياوړو سرلارو او د پښتونخوا له نومياليو سياسي شخصيتونو څخه وو، عبدالرؤف پښوا د مفتي عبدالله (چي په مفتي عبده مشهور وو) زوی او د ملا عبدالحق (چي په کندهار کي ئې د خپل وخت استاد کل باله) لمسی دی. دده مشرور او استاد د افغانستان مشهور علامه مولانا عبدالکریم حقاني وو.

پاچا خان غوښتل چي غني پوخ اسلامي عالم شي او ځکه ئې د اتمانزو په آزاد ښوونځي کي عربي ژبه او اسلامي علوم پرې ولوستل، خو قدرت ته به دا منظوره نه وه، چي هغه لوی اسلامي عالم شي. غني نوري زده کړي په لندن، امریکا او هند کي وکړې. د بورې په فابريکه کي انجنير شو، خو دومره انجنير نه شولکه انځورگر او شاعر.

پښوا هم عربي ژبه او اسلامي علوم ولوستل، خو د لوی اسلامي عالم پر ځای د پښتو لوی شاعر او ليکوال شو.

پښوا په افغانستان کي د معاصرو سياسي نهضتونو په اړه د مطالعې وړ دی. هغه د وخت د سياسي نهضت (وينس زلميانو) له مخکښو څخه وو. غني هم د هند په لويه نيمه وچه او پښتونخوا کي له سياسي هلوځلو سره رالوی شو. دده په نوښت د خدايي خدمتگار تر څنگ د (زلمي پښتون) په نوم يو نهضت جوړ شو چي د پرخوانان پکي د سياسي او وسله والي مبارزې له پاره راغونډ شول. غني زندانونه هم گاللي او پښوا (له ښه بخته) بندي شوی نه دی. غني د هند د مرکزي پارلمان غړی وو او پښوا هم يو وخت د افغانستان د پارلمان غړی

(وکیل) وو.

پېنوا لوړه دنگه او سره سپینه ښکلې ځواني لرله او غني هم د
زلمیتوب د ښایست یوه نمونه وه، دواړو د ځوانۍ ډېر مست بې باکه او
رندانه دورانونه تېر کړي دي.

غني د هند د لوی ښکالي شاعر او فیلسوف رابندر نات ټاگور د
شاتې نیکتین (او ویشوا بهارتي پوهنتون) له شاگردانو څخه وو. د
جواهر لال نهرو په توصیه غني له اندرا گاندي سره یو ځای هلته زده کړي
وکړې او په دې توګه غني د ټاگور له محضره هم مستفید شوی دی. پېنوا
هم د ټاگور له آثارو او اشعارو سره آشنا او د هغه مینه وال وو. د ټاگور
ګیتانجلي په ۱۹۱۳ع کال کې په سویډن کې د نوبل جایزه وګټله او په
همدغه کال پېنوا په کندهار کې زېږېدلی دی، پېنوا له ګیتانجلي سره خاصه
مینه لرله او په انیس کې له جلا جلا خپرېدلو وروسته ټې د ټاگور له مړینې
اوولس کاله وروسته په پښتو ژبه د یوه مستقل اثر په توګه چاپ کړ. دا په
پښتو ژبه د ټاگور لومړنی مستقل ژباړل شوی چاپ شوی اثر هم دی^(۱).

غني د هشنغر له مشهورو خانانو او محکمې والو څخه دی، خو د
دومره دبدبې تر څنګ هم عجب د ملنګۍ خصوصیات لري.

پېنوا که په یوه روحاني کورنۍ کې رالوی شوی خو د مدیریت،
ریاست او وزارت ډېرو لوړو مقاماتو ته رسېدلی، خو د یو ډول دروېشۍ
او بې پروا ملنګۍ خصوصیات پکې وه، د استاد رشاد په قول:

^(۱) نوابي، غ. حبیب د ټاگور ګیتانجلي، د پېنوا ژباړه، لومړی چاپ، کابل، د پښتون پوځ
اداره، ۱۳۳۶ لمریز (۸۸ م).

"د ده د پېنوايي مصداق يوازي دا نه دی چې د دنيا له مال و مناله
څخه ئې په دې ټولو قدرتونو کې نه دي ټول کړي او له وزارتې چې ايسته
سو، دريمه مياشت ئې د کور توري خرڅول، بلکې د ده د پېنوايي زيات
صداقت په دې کې دی، چې د ماموريت په دغو ټولو دورو کې ئې له خپلو
دوستانو سره رويې او صميمت هيڅ فرق ونه کړ او پېنوا د دوستانو په
منځ کې هغه وو چې وو..."^(۱)

د راډيو افغانستان او د اطلاعاتو او کلتور د وزارت زياتره
کارکوونکي په دې خبر وه چې استاد پېنوا د رياست او وزارت په
مقامونو کې هم داسې د ملنګۍ خصوصيات لرل، چې د خپلي راتلونکي
مياشتې تنخوا به ئې هم په يارانو خوړلې وه او تل به د تحويلدار او خزانه
دار پورې وو..."^(۲)

په پېنوا کې د شاعر تومنه تر هر څه زياته وه، خو د دې په څنګ کې
هغه د نثر ډېر ښه ليکونکی، ژباړونکی او مؤرخ هم وو. د افغانستان په
علمي او ادبي حلقو کې د هغه وخت تقاضا او عمومي تمايل داسې وو
چې د يو ايجادگر شاعر په توګه د پېنوا له ځلېدا څخه ډېره پاملرنه د علمي
او تحقيقي آثارو اړخ ته وه، خو غني خان يوازي د يو شاعر په توګه
وځلېد، که په انګرېزي ژبه د (پټانز) له ليکنې څخه تېر شو، نور نو غني د
شاعر په عنوان زيات متبارز دی. دغه راز غني خان د لېوني فلسفې په
نوم د هغه وخت په (پښتون) مجله کې ګډې وډې هم ليکلې چې زيات

^(۱) رشاد د گيتانجلي سريزه (۸۸م).

^(۲) د ښاغلي شاعر او محترم دوست نصرالله حافظ په قول.

علاقه مندان ئې لرل. د ارواښاد ماستر کریم خبره:

"گډوډي د پښتون اخبار ټول ډول سينگار وو" (۱).

په دغو تړونو کې سياسي او ټولنيز مسايل هم د طنز په بڼه بيانېدل. د استاد پېنوا تړونه که څه هم جدي ادبي تړونه دي خو (د زړه خواله) نومې مجموعه ئې د ځينو سياسي او ټولنيزو مسايلو په باب کله کله د طنز مالگه هم ملگرې کړې او دغه راز د (برگ سبز) په نوم په دري ژبه د طنزي ليکنو يوه مجموعه لري (۲).

خو که د معاصرو ادبياتو د دغو دوو نامتو څېرو له دغه ډول توپيرونو او يا ورته والي څخه راتېر شو اصلي خبره د دغو دواړو شاعرانو په ايجاد کې ده.

پېنوا او غني دواړه د خپل وخت نوښتگر شاعران دي. دواړه خپلي خبري لري، دواړه نوي خبري کوي او دواړه زړې لاري پرېږدي او يا ډېر لږ پر زړو لارو ځي. استاد الفت د استاد پېنوا په باب وايي:

"زه د ښاغلي پېنوا شاعري د ده په نورو کمالونو غوره گڼم، او په دې باب کې ورته په ډېر حق قايل یم... (۳)".

همدغه استاد الفت د غني د شاعري په باب ليکي:

(۱) عبدالکریم ماستر، د عبدالغني خان د پنجرې چغار (سريزه) پېښور، يونيورسټي بک ايجنسي، ۱۹۵۶ (الف.م).

(۲) رشاد د گيتانجلي سريزه (۱۰۲ م).

(۳) الفت، گل پاچا، پرېشانه افکار، د پېنوا د شعرونو مجموعه، سريزه، کابل - پښتو ټولنه، ۱۳۳۵ لمريز (ب.م).

"د غني خان په اشعارو کي چي څه شي زما خوښېږي هغه د فکر و
خيال آزادي او د تقليد له تلقيناتو څخه سرکښي ده. د ده رندانه مقام ته
هر څوک نه شي رسېدلی" ^(۱). او د ماستر عبدالکریم وينا ده:

"غني نه چاپسي تللی شي او نه به لار شي، ځکه چي غني شاعر دی
او تقليد د شاعر مرگ او بغاوت د هغه ژوندون دی" ^(۲).

هغه شاعرانه بغاوت د پېنوا او غني دواړو په شعرونو کي ځان
څرگندوي، د غني په شاعري کي يو څه زيات او د پېنوا په شاعري کي يو
څه کم. زه فکر کوم چي د استاد پېنوا د مستي او رندانه شاعري ډېري
بنکلي نمونې به د (د حالاتو د تقاضا) له مخي نه وي چاپ شوي او گوره
چي بيا به تر لاسه شي او که نه؟

د پېنوا او غني د مستي، رندانه او باغي شاعري گڼي نمونې داسي
دي چي په خپل وخت کي ئې د پښتو شاعري نوي فصلونه گڼلي شو. د
دغه ډول شاعري څو نمونې لولو، لومړی د پېنوا په شاعري کي:

مسته وينه د مست تاک را

دې بې واکه زړه ته واک را

د نانک روی مي دروړی

زازه می په ډي ويساک را ^(۳)

(۱) الفت، گل پاچا، د عبدالغني خان پلوشي (سريزه)، کابل - پښتو ټولنه، ۱۳۳۹ لمريز (الف.م).

(۲) د پنجرې چغار د ماستر عبدالکریم سريزه (ع.م).

(۳) پېنوا، عبدالرؤف د هسک پېغله، تدوين او سريزه د افضل ټکور، کابل، د

افغانستان د ليکوالو انجمن، ۱۳۶۷ ش (۶م).

د اوبو پر غاړه کښېنه شراب نوشه
په صحت د زړه د غم دي شراب نوشه
د ریا له زهده زړه په میو مینځه
لیري گرځه له مکاره خرقه پوښه^(۱)

یادا چي:

بیره وړه ساقي راشه
د شرابو عطر پاشه
گوره ورځي د ویساک دي
زړونه ټول له خیر و پاک دي
د نانک روی می دروړی
له خماره می روح ستړی
ستا تر سپیني بیری جار سم
صدقه ئې تر هر تار سم
د هر جام په شمېریو جام را
نشه مسته د خیام را
په گرنټ دي ستا قسم وي
چي هر جام دي جام د جم وي
نور ځنډ کفر دی تلوار کره

ایماندار
یرغل گد په خرابات کره
د کرم د خم سرمات کره
چي د تاک لور لوڅه پاڅي
درندانو مخ کي ناڅي
په لیدو ټي مستانه سو
په خوندو ټي فرزانه سو
پیا له سره رازلمیان سو
د بڼا غلي تاک زومان سو
تیاره زړونه بیا روڼاسي
دین دنیا و ته مو شاسي
درام رام پر خای شام وایو
په مستی کي دي جام ستایو
د غم مرگ د زړه همدم سي
لږه پر غم له زړو نو کم سي^(۱)

اویا دا چي:

ساقی بیا محفل کره نوی
په جام و نمانځه هر ژوی

په لمبود مینې سوي
په نارولکه ککوي

نور جامونه غوارم
په دې جام کې څه صهبا نسته
زما په چا پروانسته
هوښیاری له کوره لېږده
دا زړې سندرې پرېږده
بیا پر بل تار گوتي کښېږده
نغمې وایه سره رېږده
زما په چا پروانسته...^(۱)


د ولول پېکې ځنځیر ور لره بویه
د رامپل رامپل گلونه لېوني سول
د آزاد سمندر غېږ غواړي چې رام سي
د ځوانۍ د جوش فکرونه توپاني سول
چې په یو غږ پټه ټپې سل درې وهلې
اوس په خپله ټپې جامونه سل مني سول^(۲)

^(۱) پښوا، پرېشانه افکار - ۵ مخ.

^(۲) پښوا، د هسک پیغله، ۵۱ - ۵۲ مخونه.

او د غني د شاعري د سمندر د مستانه او رندانه خپو يوه لنډه
ننداره به هم وکړو:

ستا او وه واره جنت ته
د دې يو د ناز بڅري
ستا خلو پښت زړه کتابه
د دې دوه خوږې خبري
ستا وعدې اوږدې د حورو
دلته سرې شونډي شکري
تاله قرض ژوندون درکرم
داراکي پري مرغلي
ماشوم نه يم چي جنت پرېږدم
ستاد سور دوزخ دېري
جانانه ميخانه ورکرم
واخلم ستا کندي کپري
ملاتيا خکلي نه دي
نري سرې شونډي کافري
ستا په غېږ کي ناستي نه دي
د کالو د کي کم تري
د جومات په چارچوبي کي
يادوه پردی تور سري
راشه راشه لېوني له



جام او چت که مسلمان شه
درندانو په مذهب شه
جنتي په دې جهان شه^(۱)

دغه رنگ غني وايي:

يا به جنت وي يا به دوزخ وي
او که وي دواړه نو ته رحمښي؟
نه شم زغملی، نه شم زغملی
چي ته جلاد يې او هم جانان يې

يا:

بيا سپرلی راغی بيا ئې پيغام راوړ
درنگونو، گلو او رڼا
شو ساقی مسکی دک جام ئې راوړ
د مستي خوښۍ او خندا
يو سباراغی، يوه شپه لاره
د تېرو، پرېدو او آرمان
يو زېړی گل مي ما بنام وليده
سلامونه ئې کول د جانان
داد ماغ زما چري نه مني

^(۱) عبدالغني خان، د پنجري چغار ۱۵۱-۱۵۲ مخونه.

چي د گل خالق به سقر کړي جوړ
 څنگه خوري به ئې زما کړيکي لگي
 چا چي ماله نرگس او دلبر کړل جوړ
 داشينکي چمن دا گلونه سره
 دا مست مست شاني مستانه ما بنام
 دا ثبوت د ساقی د ميني دئ
 دا د سرو شرابو برپوره جام
 چي تر څو ئې نظاره درنگ
 د غور څنگ د مستي انسان کي وي
 تر هغې به دا زه ونه منم
 چي اورونه به هغې جهان کي وي
 زه جوړ کړی نه يم سز نه يم سزاله يار
 زه يې کور کړی يارانې له يم
 مانه مينه خدا او مستي غواړي
 که جومات که بتخانې کي يم^(۱)

او که د غني او پېنوا د ژوند يو جاج واخلو، د هغوی د ژوند علمي
 اړخونه هم د غسي له مستانه او رندانه شېبو څخه جوړ شوي دي. د ژوند
 په دغو مستانه او بې باکه اړخونو کي دوی يو بل ته ډېر سره نژدې دي.
 اوس به دا وگورو چي د پېنوا او غني اړيکي څنگه وې؟ تر کومه

(۱) همدغه اثر: ۸۱-۸۳ مخونه.

ځايه چي ماته معلومه ده، غني د افغانستان په ادبياتو کي تر ټولو زيات استاد پېنوا ته اخلاص او ورسره اړيکي لري او دغسي هم پېنوا د پښتونخوا په شاعرانو کي تر ټولو زيات اعتقاد غني ته لري. خپله استاد پېنوا د غني په باب ډېري ليکني لري، خو دغي يوې لنډې برخي ته ئې پاملرنه کوو: "... هغه وخت څوک پوهېده چي دا ماشوم به يوه ورځ د پښتو ادب هغه غني او مستعد دماغ سي چي د سپېڅلي طبيعت له الهامه، د حقيقي انسانيت له نوره، د سرمست احساس له جامه، د رنډۍ او شوځۍ له خمه، د لېونۍ ميني له سوز او سازه او د ژوند د ژوري فلسفې له تله به پښتني ادب ته داسي نوې ځلا او نوي رنگينۍ، نوي روح او نوي خوند وبخښي چي پښتو زور ادب ورسره اشناوو..."^(۱).

او عبدالغني خان په خپل هغه ليک کي چي استاد پېنوا ته ئې ليکلی دی، د خپل شاعرزړه راز يوازي له پېنوا سره شريکوي، دغه ليک غني پېنوا ته هغه وخت ليکلی وو چي استاد په قاهره کي د افغانستان مطبوعاتي مستشار وو. دغه ليک به ولولو:

"گرانه پېنوا! ښه چاري. نن مي ستا پرېشانه افکار په دريم ځل خلاص کړل. نو دا لاندي شعر مي درته ليکلی دی، هغه خو درلېږم خود شاعري متعلق هم يو دوه خبري ليکل غواړم. چونکه الفت ملا ليکلي دي چي ته په انگرېزي پوهېږې او شايد زما هشنغري پښتو تا ته گرانه معلومېږي، نو دا خط به درته انگرېزي کي وليکم چي پکي د بعضي

^(۱) پېنوا، اوسني ليکوال، دريم ټوک (۹۶۹ م).

قسمد فکرونه ظاهرول اسان دي:

څه وخت چي ما د خپلو شعرونو مجموعه د خپرولو له پاره کابل ته ولېږله، نو ما صافي ته په خصوصي توگه وييلي چي ستا په لاس دي د هغو شعرونو د کتاب سريزه وليکل شي. ما د ملنگ جان د مړيني په مناسبت ستا خبري اورېدلي دي. که ته د خپلي هغي وينا يو نقل لرې، نو زه به د هغي په تر لاسه کولو ډېر خوشحاله شم.

ستا شاعري زما ډېره خوښه ده، خو په شعرو شاعري کي دي چي هر چاته له خپله ځانه د الفت غوندي ملا جوړ کړي دي، نو هغه رنگ مي دي بيا نه خوښېږي. زما خيال دي چي په شعر کي د يو شاعر مرام او هدف له مبلغ او ملا څخه پېڅي جلا او بل شان دي او دا ځکه چي انسان په اساسي او بنيادي توگه يو ځناور دي. هغه خوراک، څښاک، جنسي اړتياوو او استراحت ته ضرورت لري او نور هيڅ ته نه، دا زموږ شاعرانو وظيفه ده چي د انسان پاملرنه د هغه د ژوند او هستۍ لوړو مرکزونو ته وگرځوو چي هغه ممکنه ده د خپل تکامل انعکاس وويني او د خپلي ابدي معشوقې د ښکلا ديدن وکړي. زما خيال دي چي يو شاعر بايد د فکر او خيال، قول او عمل په ډگر کي د بنياست عبادت وکړي او انسان دې ته مجبور کړي چي هغه د خپلو خواهشاتو له گنده گيو څخه مخ عدن خوا ته واړوي. دا کار په پند او نصيحت نه شي کېدای، زما هغه خلک بد ايسي چي ما ته نصيحتونه کوي. که چري موږ د زړه له کومي د ښکلا او بنياست ستاينه راواخلو نو په دې ډول به موږ د عامو خلکو په زړونو کي د بنياست د قدردانۍ له پاره ځای راپيدا کړای شو. تر کومه چي په ژوند

بنکلا د تخلیق له پاره د هغې قیمت ادا کول لازم دي. هریو هنرمند دغه
بوگونونکی قیمت ادا کوي او په دوی کې یو شو کسان خوش بخته وي
چې د بنکلا او دلربایی یو شاخکی را پیدا کړي. د هغه بنکلا او دلربایی
د رامنځته کېدو له پاره ته باید چې د ژوند درد و غم ته ور مخامخ شي.
ډېره ډېره مننه ستا مخلص غني" (۱).

اوله همدغه لیک سره ئې دغه شعر پېنوا ته را لېږلی دی:
پېنوا په هشنفر کې ستایو ورور دلته اوسېږي
بیرسری، پټې سترګې پټ پټ شونډو کې مسېږي
ستا قلم چې نولي او بنکي، د هغه سترګې ډکېږي
تا چې خپل درد په ژړا کړي هغه دلته وژپېږي
دلته ناست په هشنفر کې ستایو یار دئ په رشتیا
په خانانو کې یو خان خوشتا په شان دئ پېنوا

خلک وایي لېونی دئ عجیبه کوي کارونه
سره اوسپن د خانه ولي، چیرته گوري زېر گلونه
د شرابو جام په لاس کې، اوږده وایي حدیثونه
کله غواړي په سجدو کې د الله نه شرابونه
تول بې توله شان تلل کړي د مرګي او د دنیا
ويي که سترګې د مرګ نه وي، ژوند به نه ولیدلی چا

ستا په شان د ده زړگی هم د هر خوا سره خوږېږي
په وجود ئې خرمن نشته په بخري اور سوزېږي
زړه ئې ډک د میو جام دی که لږ ږقي نو توپېږي
ته به وې وینه ئې اور ده، په لږ اور سره لمبه کېږي
ستا هر تنگ سره هنگ وکي یو سیتار دی بې بها
ته د نوي کندهار یې دی د زور دی باشندا

ستا د هر سر سره پي یو شاتار ستا درباب دی
نیم هوښیار نیم لېونی دی یو زور شوی شان گلاب دی
ازغي ډېر بښست ئې کم شو وایي داسي انقلاب دی
ويې زه توپان یم سمندر یم، په دې خه کي ژوند حباب دی
"زما خاوره کي ډېر نور شته تشه نه لري داسا
زه غرور رنگ او سرور یم سره رنگینه په ژړا

ته چي کم رنگ کي غوږه شې دی هم هغه رنگ کي رنگ شي
چي ته مست په اتن ور شې دی گنګرو شي په شرنګ شرنګ شي
چي ته غم فریاد شروع کړې دی بې خوده لکه بڼګ شي
چي ته توره کړې راپورته دی یو سر نرتوب په جنګ شي
بل د ده په شان به کم حای حان له ورور کړي راپیدا
یارانې له داسي یار، داسي بل د زړه اشنا

ستا په خوا کي چي کوم نور دئ ما کي هم هغه ځلېږي
ستا د زړه چينه د رحم د لته رود دئ چي بهېږي
ته چي وينې کوم خوبونه، زما سترگو کي غږېږي
ته چي زانگې په کوم تال په هغې غني زنگېږي
بېنوا په هشنغر کي ستا يو ورور د لته اوسېږي
بېر سرې پټي سترگي ځا ته خا ندي او ژرېږي

کله تنگ کله ټکور شي کله ساز کله ژړا
گډو وډو کي لړلې غيرتونو فلسفه
ډېر څېزونه رب ورکړي چي بنادېږي پې دنيا
چي څه غواړي هغه نشته، ستا په شان دئ بېنوا^(۱)

اروا بناد استاد عبدالرؤف بېنوا او غني خان زموږ د معاصر ادبي
تاريخ دوه ډېر زرين، مست او د پاملرني وړ څپرکي دي. په دوی دواړو
کي د غنا او استغنا او دغه راز د بېنوايي، دروېشي او مستي ملنګۍ
ارخونه شته دي. که يو غني بېنوا دئ، نوبل بېنوا غني دئ.

^(۱) همدغه اثر: ۱۰۰۷-۱۰۰۸ مخونه.

د پېنوا تاريخي ليدلوري ته يوه لنډه کتنه

د نونسمي پېړۍ په لومړيو کلونو کې د مؤرخينو تر منځ دوو محوري طرحو پراختيا وموندله، چې په حقيقت کې دا د مؤرخينو تر منځ د دوو سترو فکري جريانونو تمثيل وو. يو شمير مؤرخين په دې عقیده دي چې بشري تمدن واحد منشا لري او د يوې لرغوني مدني حوزې څخه را پيل سوی دی. اليوت سميت (Elio Smith) گوردن چايلد (Gorden Cahild) تايښې (Arnold Tainbe) او مورگان (Morgan) د همدې فکري لوري په سر سر کې پېژندل سويدي.

د خپرېدنې يا (Diffiusion) يو نامتو پلوی گوردن چايلد د دې نظريې ملاتړ تر هغه بريده وکړ، چې هغه ئې د نړۍ پر تاريخي افکارو تر لسگونو کالو پوري واکمنه او بريالۍ وځلول. نوموړي د مصر، بين النهرين او سند مدنيتونه تر څېړنې لاندې ونيول او د دې مدنيتونو تر منځ ئې ورته او مشابه ټکي رابرسېره کړل او په نتيجه کې ئې د ټولو مدنيتونو منشاء د مصر څخه را پيل سوې اعلان کړه. چايلد د خپل نامتو اثر (سیر تاريخ) تر عنوان لاندې خپله رايه برملا کړېده، او په خاصه

توگه (د بنار او بنټون) تر سرلیک لاندې ئې د دې نظریې د پوره ثبوت هڅه کړېده. په دې ترتیب د چاپلېد او د هغه د نورو ملگرو نظریه چې د تاریخ د یوه مهم فکتور (مکان) په اړه مطرح وه تر زیاتو زمانو پورې ئې خپل حاکمیت وساتى.

پخوا تر دې چې د (خپرېدنې) تر نوم لاندې یوه ټاکلې تاریخي تیوري تدوین سي، په ختیځ کې زیات شمېر مؤرخینو او لیکوالانو د مذهبي تمایلاتو تر اغېزې لاندې په یوه یا بل ډول د همدې تیورۍ (خپرېدنې) په محدوده کې عملي ګامونه پورته کړيدي. دا حقیقت د اسلامي نړۍ د پراختیا پر مهال او یا په بله وینا په منځنیو پېړیو کې پوره جوت دى. د هغه مهال په زیاتو اثارو کې د یوې واحدې منشاء څرک سته، خاصاً په پخواني افغانستان کې زیات شمېر مؤرخینو د خپلو لیکل سویو تاریخونو لومړنۍ فصل د انبیاوو علیهم السلام څخه را پیل کړې دي. چې د بېلګې په توګه اخبار الطوال (دینوري)، زین الاخبار (عبدالحی ګردیزی)، تاریخ ګزیده (احمد الله مستوفي)، تاریخ مرصع (افضل خان خټک)، روضة الصفا (میرخواند)، تاریخ طبري (جرير طبري)، تاریخ ګلستانه (احمد ګلستانه)، تاریخ فرشته، مطالع النوار او یوزیات شمېر نور د همدې ډول اثارو څخه شمېرلای سو، چې د واحدې منشاء مانا ځنې اخستل کېدای سي.

د مؤرخینو دوهمه ډله هغه شمېر پوهان دي چې د چاپېریال پر اصالت او د محیطي امکاناتو په رول متکي نظریه ئې خپله کړېده. د دوی په نظر د مدنیتونو منشاء یوه نه ده او د نړۍ مدنیتونو د یوه مدنیت

څخه انکشاف نه دی کړی، بلکې د هرې سیمې د چاپېریال مطابق او د هغې سیمې د محیطي امکاناتو په محدوده کې ځانګړې مدنیت منځ ته راغلی او وده ئې کړېده. خو دا شمېر پوهان د مدنیتونو د خپلواک ایجاد تر څنګ د مدنیتونو تر منځ اړیکې هم ارزښتمنې ګڼي جولیان استوارد (Julian Ostward) مېرمن بوسر اپ (Ms. Buser Aupe) کاسمینسکي (Kazminisky) او یو شمېر نور د دې نظریې د مخکښانو څخه شمېرل کېږي.

جولیان استوارد په خپل یو اثر کې چې د (فرهنگي بدلون پروسه) تر سرلیک لاندې خپور سوی دی، په دې اړوند لیکي: د خپرېدنې پلویان د ټولنو پر مشابه او ورته ودي زور اچوي، په داسې حال کې چې د لومړیو مدنیتونو د پېژندلو معیاري او معقوله لار د کلتوري اقلیم (Cultural Ecology) څخه ګټه اخیستل دي. یوازي د همدې روش او میتود په خپلولو او کارولو د لومړنیو مدنیتونو د پیدایښت زمينې او د ودي لاري په رښتینې توګه پېژندلای او ترلاسه کولای سو. د دې ډلې یو بل نامتو پلوی کاسمینسکي دی، چې په خپل یوه اثر کې (د ارنولد تاینې پر فلسفه انتقاد) تر سرلیک لاندې ئې خپور کړی دی، لیکلي چې: لومړني مدنیتونه په بېلابېلو سیمو او بېلابېلو زمانو پوري اړه لري، هر مدنیت ځانګړي او ټاکلي ممیزات لري چې د همدې خاصو ممیزاتو د لرلو په وجه ویلای سو، دا مدنیت په خپلواک ډول منځ ته راغلی، وده ئې کړې او پېژندل سویدي. د دې نظریې پلویان د کلتوري، جغرافیایي او ایکالوژیکي تاثیراتو ارزښتمندی ته زیاته پاملرنه کوي.

په ختيځ كې د دې نظريې د پلويانو شمېر زيات نه دى، خو د كيفيت له مخې ئې وزن او وړتيا په لوړو پوړيو كې ښودل سوېده. البيروني او فردوسي او يو شمېر نورې له دې چي د تاريخ ليكني روش او ډول ته ئې پام اړولى وي، د تاريخي پېښو تصوير ئې په يوه يا بل ډول داسي ترتيب كړى دى چي افاده ئې د مدنيتونو پر خپلواكۍ متكي ده، خو د تاريخ ليكني دا تيوري چي پخوانيو مدنيتونو د خپل چاپېريال مطابق وده كړې، د منځنۍ اسيا په هيوادونو كې ډېر لږ پلويان درلودل. يوازي د شلمې پېړۍ په پيل كې يو شمېر مؤرخينو د مدنيتونو د خپلواك منع ته راتللو او ودي كولو ته پام وكړ.

په افغانستان كې د دې ډلې مؤرخينو په سر كې علامه حبيبي او د تاريخ ټولني دوه تنه نور مؤرخين خداى بخښلى استاد احمد علي كهزاد او خداى بخښلى مير غلام محمد غبار ول. مرحوم پېنوا د هغو اړيكو پر بنسټ چي د علامه حبيبي، استاد كهزاد سره ئې درلودې، زما په گومان يو له بله اغېزمن سويدي. مرحوم پېنوا د خپل نامتو تاريخي اثر (هوتكيها) په سريزه كې دا په ډاگه كوي چي د هوتكيانو تاريخي اثر د ليكلو له پاره ئې د مرحوم استاد كهزاد هيله منلې او هغه هڅولى دى.

مرحوم پېنوا د همدې مؤرخينو د نظريو په ملاتړ يو شمير داسي تاريخي آثار او رسالې وليكلې چي د مدنيتونو پر خپلواك پيدايښت ئې تكيه درلوده. د دې وينا د ثبوت له پاره د ويدي سرودونو هغه ژباړي ډېر ښه لاسوندونه دي چي د اريايي مدنيت او د افغانستان د لرغوني تاريخ د لاسه پېژندلو له پاره ئې وړاندي كړيدي. په دې برخه كې د بېلگې په توگه

د یوې ژباړې یو پارګراف رايادوم: استاد بېنوا د یوه اریایي ویدي سرود
د ژباړې په پیل کې لیکي: مېرمن اپلا د اریایي پېر خورا نامتو شاعره وه
چې دهغې یو سرود دلته وړاندې کوو:

آګني ته خطاب!

"اې روحاني! دهغه (واکمن) له پاره لاس پورته کوه چې د غښتلو
آسمانو په څېر د جنګ ولجې او ګټې راوړي او د میترا په شان وګړي سره
یو کوي. دهغې خور سرود یا دعا چې مېلمستیا ئې تیاره کړې ده ستا
لوري ته درګرزي، او تر لاندې باد دمخه خپل ځان در رسوي او تا ته
درځي... د غني خدای ټاټوبی د ده دی چې د ده په مرسته لکه د لمر
وړانګې ټول شیان د عیب او فساد څخه خوندي کېږي..."

په دې متن کې د نورو هنري جوړښتونو تر څنګ هغه پټ ستروالی
چې اریایي قومونو درلود په خورا ښه ډول وړاندې سوی دی. په دې
ترتیب د شک پرته ویلای شو چې مرحوم بېنوا د لرغوني افغانستان د
مدنیتونو او په ځانګړې توګه ویدي مدنیتونو د تثبیت او تسجیل له پاره
خورا بريالی هڅه کړېده او دا هڅه هغه وینا ثبوت ته رسوي چې استاد
بېنوا په تاریخ لیکنه کې د مدنیتونو پړخپلواکي ودي باور درلود.

استاد بېنوا په تاریخي میتود لوژي کې د اسنادو پربنسټ د تاریخي
پېښو د تدوین او بیان خورا کلک پلوي دی. د دې وینا د ثبوت له پاره بیا
هم د مرحوم بېنوا د (هوټکیها) په نوم د نامتو تاریخي اثر د یوې پاڼې پر
مطالبو تکیه کوو:

استاد پېنوا د هوتکي ها کتاب په شپږ اتيايم مخ کي د يوه نوم د ثبوت له پاره پر پېلا پېلو اخځونو حواله ورکړې او لوستونکي ئې په ابهام کي نه دي پرې ايښي، نوموړی ليکي:

"بسال ۱۱۳۳ هجري شاه محمود (بيجن سلطان لکزی) را در قندهار به نيابت گذاشت و خود برای رفع سؤ تفاهمیکه بين وی و ابداليان هرات به تحریک اغیار بميان امده بود بغرض مذاکره بسوی فراه حرکت کرد".

د همدې متن د توضيح له پاره په پاورقي کي استاد پېنوا داسي توضيح راوړې ده:

"در نام این شخص اختلاف است. داستان ترکتازان هند، جهانکشای نادری و تاریخ سلطانی او را به همین نام بیجن سلطان لکزی نوشته اند. و سلطان محمد علاوه میکند که: چون طوایف بلوچ عازم تاراج کرمان بودند و اهالی کرمان التماس مقام محمودی نمودند لهذا محمود، بیجن لکزی را که ساکن فراه بود نائب قندهار مقرر کرد. خود عازم کرمان شد (ص: ۷۴ سلطانی ص: ۱۵۳ ترکتازان هند). ولی خورشید جهان او را بیجن سلطان الکوزی می نویسد (ص: ۱۳۳) و قاضی عطاء لله او را بنام پیرم خان یاد کرده است (ص: ۶۸ جلد اول د پښتو تاریخ) و تاریخ ایران سر جان مالکم ص: ۲۰۱".

مرحوم پېنوا په تاریخ لیکنه کي یوه بله ځانگړنه په متن کي دریو واړو اخځلیکونو څخه ګټه اخستنه ده، پېنوا د ارجاعي، توضیحي او تکميلي اخځلیکنو څخه په خپلو ټولو تاریخي آثارو کي کړېده، خو په

هوټکيا کي دا ميتود بالکل برملا دی، که هره پاڼه ياده نه کړو دا خو په ډاډ ويلای سو، چي په اکثريت پاڼو کي دا درې ډوله اخځليکني سته. د متن هر پارگراف ئې لوستونکي ته د لومړي لاس منبع وړښي او په کومو حالاتو کي چي د توضیح اړتيا ليدل سوېده، هغه مسئله ئې توضیح کړې او چي د يوې پېښي د بشپړتيا اړتيا ئې ليدلې ده بيا ئې پر هغه متن تکميله هم کښلې ده، د دې ټولو زحمتونو گالل ئې دا څرگندوي چي مرحوم بېنوا د تاريخ ليکني پر مهال خپل لوستونکي نه دي هېر کړي او د هغوی د ډاډ او باور له پاره ئې ټول هغه مالومات وړاندي کړي چي د موضوع سره ئې تړاو ليدل سوی دی.

د مرحوم بېنوا تاريخي ليکني او په ځانگړې توگه د هوټکيانو تاريخ د تاريخي سبک له مخي تبيني تاريخ دی. د دې سره - سره چي په ځينو مواردو که انتقادي يادښتونه هم لري چي د بېلگي په توگه د سرجان مالکم او سيد جمالدين افغان هغه يادښت د نه منلو خبره کوي چي د شاه محمود د ناسکه ورور په اړه مطرح سوېده، او دا ډول څو نور يادوني هم سته چي په انتقادي نظر مطرح سويدي خو د هوټکيانو تاريخ په ټوليزه توگه تبيني تاريخ دی. د تبيني تاريخ سبک د زمان پر بنسټ د پېښو پرله پسې بيان دي. دا ممیزه د مرحوم بېنوا په هوټکيا نومي کتاب کي برملا ده.

پايله:

د دې ليکني څخه درې پايلې ترلاسه کولای سو:

۱. لومړۍ پايله دا چي: د مرحوم بېنوا تاريخي ليدلوري د هغو
آثارو څخه چي ليكلي ئې دي خورا برملا دي، هغه د مدنيتونو
پر خپلواک زېږد باور درلود او په خپلو تاريخي ليکنو کي ئې
خپل دا باور په ډاگه کړی دی.

۲. دوهمه پايله: د مرحوم بېنوا د تاريخي ليکنو بنسټ تر ډېره
بريده پر لومړي لاس منابعو ولاړ دی او د پېښو د رښتينوالي له
پاره ئې د بېلابېلو منابعو گټه اخيستي ده او د اخځونو درې
گوني ميتودونه ئې د پېښو د لا سپيناوي په نيت کارولي دي،
چي په تاريخ ليکنه کي دې ډول ميتود ته استنادی تاريخ ليکنه
وايي.


۳. او دريمه پايله دا چي: د مرحوم بېنوا د تاريخ سبک د دې سره
سره چي ځيني انتقادي ځيرني هم لري خو په گلي ډول تبيني
تاريخ دی.

اخځونه:

۱. باوري، رسول: د تاريخ او مؤرخ په اړه لنډي څرگندوني. د
مقالو ټولگه. سلام ټولنه - ۲۰۰۲.
۲. بېنوا، عبدالروف: هوتکيها - نشرات انجمن تاريخ، کابل -
۱۳۳۶.
۳. زرین کوب، عبدالحسين: تاريخ در ترازو، نشرات سپهر -
تهران، ۱۳۵۴.

۴. سایی، ضمیر: تاریخ چیست؟ پوهنتون کابل - ۱۳۵۴.
۵. شفا، شجاع الدین: مایه، بعد از هزار و چهار صد سال، نشرات زردشتیان - ۲۰۰۴.
۶. فروغ السادات، اخضري: تطابق عوامل انحطاط دول ابن خلدون، دانشگاه تهران - ۱۳۷۷.
۷. میر حسین شاه: تاریخ نویسی در شرق، پوهنتون کابل، پروگرام ماستري تاريخ - ۱۳۶۷.
۸. وارینگتن، مارني هیوز - مترجم: رضا بدعی پنجاه متفکر کلیدی در زمینه تاریخ - انتشارات امیرکبیر، تهران - ۱۳۸۶.

بېنوا در مانگر



او "د کلو رنځور" پښتو شعر *

زموږ د شعر د نوښت يو معمار ارواښاد استاد بېنوا دی، هغه له (پرېشانه افکارو) څخه پيل او د (هسک پېغله) ته ورسېد (چې د هغه ارواښاد له مړينې څو کاله وروسته خپور شو). استاد بېنوا د دغه کتاب په ځينو شعرونو کې د پښتو شعر هنري، نوي، تمثيلي او ښکلايز پېر ته رسېدلی دی، نورو ته ئې لاره پرانيستې او زوړ ئې نوی کړی دی، په رښتيا سره چې څومره ستونزمن خو وياړمن کار دی د زړو نوي کول، ښکلي کول او آغلي کول.

استاد بېنوا (د کلو رنځور) په شعر کې د نوي هنري تمثيلي شعر بېلگه وړاندي کړه. که څه هم چې دا ډول هڅې د استاد پژواک او نورو له خوا پخوا هم شوي وې او بېلگه ئې (کليمه داره روپۍ) ده خو دا هڅې دومره هنري ځواک نه لري او په هغه ډول چې بېنوا په خپل دې شعر کې هنريت ته پام کوي دوی ئې نه کوي. (کليمه داره روپۍ) يوازي د روايت

* د ورېښمو تول، د پښتو شعر د اوسمهاله بهير کره کتنه، ۱۳۸۱ش کال، ۲۱ - ۲۶ مخونه.

او کیسې ارایه او تمثیل دې هلته کلمات یوازي یوه مانا لري برسېرنه او منطقي مانا خو (د کلوړنځور) کې بیا هر څه بدل دي دلته سمبول شته، شعري پېچلي انځورونه اوږي را اوږي. اساطیر پکې ځان څرگندوي او کلمات هر یو له خپلي برسېرني مانا پرته د یوه کلي مفهوم یا د کومي ذهني ټولني استازیتوب کوي، هره کلمه کولای شي څو پېښې، شیونه، زمانې او مکاني موقعیتونه تداعي کړي او په دې ډول ویلای شم چي د پښتو شعر په اوس مهالي بهیر کې شاعرانه کلماتو خپل حق موندل له همدې شعر څخه پیل کړل.

په دغه شعر کې که څه هم د طنز شتوالی د شعر د منځپانګې له جدیت څخه تر یوه حده ځواک اخلي خو بیا هم منځپانګه د ځینو ښکلو شاعرانه تصویرونو په مرسته خپله افقي ذهني لاره وهي. په شعر کې د برېښې او مخامخ طنزي اړائې له پاره ځای نشته. شعر جدیت غواړي او هره کلمه چي د شاعر له خوا کارول کېږي ډېر دروند مسئولیت لري، شاعرانه کلمات خورا ګرانیه او ارزښتمن دي او استاد بېنوا دې آرت ته هومره پام نه دی ساتلی.

د شعر روایتی جوړښت که څه هم تر یوه حده استاد داسي طنزیه ژبي کارولو ته مجبوروي خو همدا طنزي ارایه یو څه پوښلې هم کېدای شوه. د دغه شعر د هنریت معراج د هغه په پیل کې دی تر هغو چي شاعر اصلي روایت ته ننوزي خورا صمیمي دی، هغه د یوه ځواکمن انځور ګر په توګه د طبیعت یوه برخه په دوامه ګره ژبه انځوروي:

ها خوا - دې خوا

غځېدلې هسک دنگ غرونه، ښکلوي د اسمان شونډې

پر سرو يې تګي سپينې د سپينو واورو، او

پټ په زړو کې ئې لعلونه

شنې تالې، شنې لمنې وې د سرو غاټولو ډکې

پښې ئې روڼو چينو ورو ورو ور مينځلې ځلېدلې ...

- تر -

... هو د دې غرو په لمنو د دښتونو په بستر کې ...

- پوري -

وګورئ دا انځورونه د هغوی د توکيو په شان مينځلې او ځلنده دي.
ټوله منظره ښکلې ده په تېره بيا دا ځای چې شاعر چيني داسې رابښي چې
د غرونو شنې لمنې او د هغوی له غاټولو ډکې پښې ورو ورو مينځي، د
پښتو شعر د اوس مهالې بهير لومړنۍ ښکلا ييز او هنري پرک او تجربه
که ګټه همدا نه وي نو په لومړي کتار کې خوئې شمېرلې شو. تردې
انځور هستوني وروسته شاعر د خپل شعر روايتي برخې ته ننوزي،
رنځور د شعر سمبولیک اتل دی چې په يوه تراژيک چاپېريال کې ټوله
کميډي بشپړوي. خان، ملک، دمګر او ميراث خور دا هر يو داسې
سمبولونه دي چې د ټولنې د سياسي ژوند له يوې يوې کتلې څخه
استازيتوب کوي. (د کلو رنځور) د شعري (زه) په توګه سمبولیک
ټولنيز (موږ) جوړوي او په دې توګه د يوه خوار او لوېدلې ملت
ښکارندوی دی، چې ځان و ملک و دمګر و ميراث خور ئې پراوړو سپاره
دي. شاعر که څه هم له يوه برسېرن او مخامخ ټولنيز او ملي تعهد څخه

سترگي نه شي پتولی خو کمال ئې دلته دی چي خپل همدا تعهد وچ په
وچه نه ارایه کوي بلکي له هنري سینگار، شاعرانه انځورونو، سمبولونو
او نښو څخه کار اخلي، ژبه ئې خوږه او ښکلې ده او د کلماتو بافت ئې
نوی او ظریف دی.

شاعر ورو ورو د خپل روایتي شعر زمینه تمثیلوي او لومړی
داستاني غوټه هغه وخت ورغورځوي چي د زلمیو ترانه د رنځور په غوږو
کي انگازې کوي:

... د رنځور خوله تړل کېږي خودې وخت کي

د درو له لیري منځه د زلمو پیغلو سندره

د رنځور غوږ ته رسېږي

"غلی شانت ته او ښتون دی بدلوي د زمانې رنګ"

یوه او ورپسې بله غوټه بیا وروسته د غوټو پرانیستل او په دې توګه

پایله، او داسي پایله چي تراژیدي په کومیدي بدلوي.

(دلته له تراژیدي او کومیدي څخه د دغو وییونو لغوي او ادبي

مانا مراد ده).

هوکې د شعرا تل کولای شي خپل برخلیک بدل کړي هغه له کاهو

سره سر جنگوي او له دېوانو سره جګړه کوي او بریالی کېږي همدا

بريالیتوب د هغه اسطوره یي برخلیک کومیدي کوي.

شاعر د خپل شعرا تموسفیر ډېر ښه کنټرولوي انځورونه په یوه لویه

کړۍ کي سره راتاوېږي په مجموع کي انځور جوړوي.

د شعر ژبه خورا روانه او خوږه ده که څه هم په ځینو برخو کي له ټاکل

شوي وزن څخه وزي او سخته پېښېږي. سره له دې هم کلمات په مسئوليت انتخاب شوي او د لوستونکي ذهن نه ځوروي. البته ځيني برخي د شاعري په ځانگړي (کندهاري) لهجې پوري اړه لري چې بيا ئې په هغه حساب وزن جوړېږي.

(د کلوړنځور) د شعر جوليز (شکلي) جوړښت هم په هغه پېر کې دې شعر ته ځانگړتيا بښي ځکه دا ښکاره ده چې هغه وخت په افغانستان کې د آزاد شعر او بې قافيې نظمونو تجربه لا د خاپوړو په عمر کې وه. خو د استاد بېنوا دا شعر د دغې تجربې د بلوغ زېږې له ځانه سره لري. (د هسک پېغله) په مجموعه کې د بې قافيې شعر همدا يوه بېلگه شته، چې کېدای شي شاعري په مجموع کې د خپلې شاعرۍ په اوږدو کې ځيني نورې نمونې هم ولري.

د استاد بېنوا قافيه وال شعر او په تېره بيا غزل او قصيده هم خپل نوښتونه لري خو د هغه فکري فوکس په ځينو لنډو څلوريزو او قطعو کې له ورايه ځان څرگندوي:

احساسات چې توفاني سي
د زړه کور کې اورپيدا سي
احساس عقل اوراوبه سي
څاڅکي او ښکه ترې جلا سي

يا:

ژوند نشه د طبيعت ده
چې سرشار سي له مستيه

داسي کړه له غريبانو
هر غريب پر اوږه سپور که
تر آخره...

وگورئ سره له دې چې استاد بېنوا په نثر کې د ځواکمن قلم خاوند
ليکوال وو او کولای ئې شول خپلې دغه ټولنيزې نظريې او نصيحتونه په
ډېره اسانۍ په خواږه نثر کې ارايه کړي او ځان ته ئې د منظمو لو زحمت
ور نه کړي او د دې پر ځای د (کلورنځور) يا ځينو نورو هنري نمونو په
شان شعري بېلگو په رامنځته کولو کې ځان و آزمایي.

استاد بېنوا هر کله چې غواړي هنري شعر ته مخه کړي د پوره
ځواکمن لاس خاوند دی، هغه ډېر ښه کولای سي د طبیعت ښکلا
راوژباړي:

ښه روڼ پسرلی دی غوټۍ سوه سپینه
د مینې رغ ځي له هره ښه
پر څانگو زانگي ژړه خاڅنه
پر مشوک مروړي د وزر ښه
تر آخره...

استاد ښایي د اوس مهالي پښتو شاعرۍ له لومړنیو شاعرانو څخه
وي چې له اشیا (څېزونو) سره خبري کوي:

د ول ول پېکي زنځیر ور لره بویه
د رامبېل چامبېل گلونه لېوني سول
له همدې امله ده چې هنري شعر هم د هغه له پېر څخه پیل کېږي،

پښوا د هغه پول يوه برخه ده چې زور له نوي سره نښلوي، له هنره تر هنر
 لار وهي او د نوي هنري شعر کڅ ته مورشوي هغه نوی هنر نسل روزي او
 د لومړيو تجربو گلورينه پېلگه ئې مخي ته ږدي او همدا تجربه دي چې
 پښتو هنري شعر نور ستوري پکي روزل کېږي او بالاخره زموږ شعر د
 سيالانو سيال گرځوي.

سېمبوليستم بېنوا

په ادبياتو او هنر کې سېمبول، ايمار، اشاره او استعاري بيان يوازي له مستقيمي ارائيې څخه د تېبستي له پاره نه، بلکې د هنري ارزښتونو د ځلولو له پاره هم کارول کېږي. هغه مهال چې په لوېديځ کې سېمبوليسم ډېر پلويان وموندل د دغه مکتب يو شمېر منتقدينو تور ولگاوه، چې سېمبوليسم د سانسور او ابهام په خوا روان دی او د ادبياتو او هنر ټولنيز رسالت او تعهد تر پوښتني لاندې راوړي، خو گڼو نورو ادبپوهانو، چې د ادبي آثارو په ښکلايزو او هنري قوت ټينگار کاوه له سېمبوليسم څخه په دفاع کې وويل، چې سېمبولونه په هنر او ادبياتو کې د غير مستقيمي ارائيې له لارې مينه وال لا ډېر تفکر ته را بولي او ستيتيک يا د ښکلا خوښوني ذوق ئې خړوبوي.

له سېمبولونو څخه سمه کار اخيستنې په ادبي اثر کې نوښت او د تمثيلي ځواک پياوړتيا ته لاره هواروي، چې موږ به ئې يوه بيلگه يې شننه په همدې ليکنه کې د استاد بېنوا په يوه شعر کې وڅېړو، خو تر هغه مخکې رايي د سېمبول د پېژندلو له پاره يو څه تم شو:

د سېمبول لغوي مانا ده نښه، ښکارندوی (مظهر)، نماد يا رمز او

په مانا کي د یوې انتزاعي مفکورې عیني او محسوسه ښوونه ده. په بله ژبه؛ سېمبول د شيانو د مادي هیئت او د هغو د فکري او انتزاعي ماهیت تر منځ داسي استدراکي پول دی، چي د یوې ذهني پروسې په ترڅ کي رامنځ ته کېږي.

کارل ګوستاو یونګ سېمبول داسې راپېژني:

"هغه څه چي موږ سېمبول بولو یوه اصطلاح یا نوم حتی یو تصویر، چي کېدای شي زموږ په ورځني ژوند کي د یوه مانوس شي ښکارندوی وي، خو له خپلي معمولي او ښکاره مانا څخه پرته یوه تلویحي ځانګړې مانا هم ولري. سېمبول د یوه مبهم، ناپېژندل شوي یا له موږ څخه د کوم پټ څه نښه ده... نو یوه کلمه یا شکل هغه مهال سېمبول ګڼلای شو، چي له خپلي ښکاره او مخامخ مانا څخه پرته په یو بل څه هم دلایت وکړي، سېمبول ناخودآگاهي اړخونه لري، چي هیڅکله په دقیقه توګه تعریف شوی نه دی.

(انسان او د هغه سېمبولونه، یونګ، د صارمي ژباړه، ۱۴ -

۲۲ مخونه)

انسانانو له پخوا څخه په خپل ژوند، اساطیری متونو، هنر او ژبه کي سېمبولونه کارول، او د همدې له پاره ګڼ سېمبولونه قراردادي بڼه لري، قراردادي سېمبولونه هغه دي، چي د یوې بشري ټولني تر منځ په سره ورته ماناوو سره ومنل شي.

زموږ په ادبیاتو، فولکلور، باورونو او ورځنیو مفاهمو کي په سلګونو او زرګونو سېمبولونه کارول کېږي، له ډېر پخوا څخه لمر د رڼا،

ورځي او هيلو له پاره په سېمبوليکه مانا کارول شوی دی او له ډېر پخوا
څخه سپوږمۍ د بنځینه مخ د بنکلا له پاره په سېمبوليکه مانا راوړل
شوې ده، خو تر قراردادي سېمبولونو ورهاخوا فردي، ابتکاري او نوي
سېمبولونه هم ډېر دي. په نړۍ کې د سېمبوليزم د مکتب د پیاوړتیا یو
لامل دا وو، چې لیکوالو، شاعرانو، د تياتر، نقاشۍ، مجسمه جوړونې،
سینما او نورو هنرونو هنرمندانو د ځانگړو او نویو سېمبولو ایجاد او
کارولو ته مخه وکړه.

د افغاني ادب په معاصره دوره کې د ناقراردادي، نویو او ابتکاري
سېمبولونو کارول د شلمې پېړۍ له دوهمې نیمایي څخه را په دې خوا ډېر
دود شول، چې په پښتو ادب کې ئې له سر لارو څخه یو ارواښاد استاد
پنوادۍ.

دا استاد پښوا په گڼو شعرونو کې د نویو سېمبولونو بېلگې موندلای
شو، چې په شعوري توگه د پېژندل شوي (سېمبولیک) ارزښت له مخي
کارول شوي دي، خو زه ئې په دې لیکنه کې هغه مشهور تمثيلي شعر
رااځلم، چې د هماغه وخت او عصر په تاریخي بستر کې د یوه گڼمانيز اثر
په توگه د ډېرې څېړنې او شننې وړ دی. دا شعر (د کلورنځور) نومېږي او
داسي پېلېږي:

د کلورنځور

هاخوا، دې خوا

غځېدلي هسک دنگ غرونه، بنکلوي د اسمان شونډي

پر سرو ئې تكي سپيني د سپينو واورو، او:
 پټ په زړو كي ئې لعلونه
 شنې تالې، شنې لمني وي د سرو غاتولو ډكي
 پښې ئې روڼو چينو ورو ورو ور مينځلې خليدلي
 (په) نڅاگه د تنځرو كټكت، او خندا د زركو، وي سندرې د بلبلو
 خوپه دې خيالي جنت كي خپه سوې انگازه هم خپرېدله، تيتېدله
 په ژړانده، وير لرلي لړزېدلي اسوېلو ئې دا ويله،
 ورو ورو ناڅي؟!
 ورو ورو خاندې؟!
 هو، د دې غرو په لمنو د دښتونو په بستر كي،
 (يو) ناروغ پروت، له كلو كلو راهيسي،
 مړ لانه وو، خو مړ ژواندې، پروت بې حاله او بې توانه
 "خيرات خور" ئې ناست و سرته،
 "دمگر" وې گوندې وهلي، درنځور جيب ته ئې كتله ناست يې
 پښوته، او:
 ژر ژر ئې خوځولې پندې شونډې
 "خان" ښې خواته وه وهلي، خپله ډډه ورته پروت يو غټ چلم وو
 ناست "ملك" ئې و كين لور ته، پر سپدلي خپټور
 دهغه ناروغي دوى ته وه، اختر
 "خيرات خور" بيري ته لاس كى وئې واهه دا هسي شخوند،
 د خپرات فكرونه بويه درنځور حال دى بې خوند،

خان چلم کش کی خپل خواته، بيا تازه ئې کرله غاړه، وئې توخله سخت په زوره وئې ویله:

"دا چي ساه پکښي چلېږي دا هم گوره برکت ستا د عادي"

"دمگر غوڅه کره لکۍ، د خان د گپ تر چف چف وروسته

داسي د خپل خان سو په ستاينه:

"ما هم پوخ دم پر" چو کړی

"ملک" وغږو مېد په زوره وئې ويل:

"هو ملنگ بابا! دا هم ستا دم اثر دئ چي آرام پروت دئ بې واکه بې دوا

او بې غذا لادی ژوندی پر دا دنيا

"خيرات خور تسپې شمېرلې وئې ويلې:

بيا هم بويه خيراتونه

دمگر ونوړل په زوره، وې چي:

"حق ده صدقه رد بلا"

خان ملک سول وار خطا خو «خان» سروښور اوه

"ښه مو وويل مگر؟"

"خيرات خور" پر غږ مېوهله

"نه غواړي اکر مگر دا هم تاسي خان ياست چي تړی د خيرور،

"ملک" د "خان" ملاتړ سو خوله ئې پرېکړه په وينا،

تاسي ښه وایاست، خو ښايي چي د خان دا فکر وينه، څه چي پاته و

رنځور ته موږ لا وخته دي ختلي، نور څه پاته نه دي ده ته، چي خيرات پرې

وکوینه:

"دمگر" شاوخوا کره چف بيا ئې داسې کرله پف
 "ته بيا کرې څه عجایبې؟ که ئې څه نه درلودلی، مونږ ترې غوښته څه،
 بيا پرده څله چاپېروو؟!!"

"خان" په کټ کټ وځندله، "خیرات خور" ته ئې وويله

"و دي کره پنځه خبره ته واڅه به وي راپاته؟

"خیرات خور" کره شمله شاته وې کتل د غوځل خواته

وی ویل په خوشالي:

"هغه هغه ده غواگۍ سي خیرات دې داگرې، چې بلاوي و تنستينه"

"ملک" وڅښمېد: څه وايې؟

دا غوازما په وښو پایي

بل د چاپه مله تله نه ده

څوک يې زما څخه به بيايي

دا زما ده د چانه ده"

دا وخت، له بې تاييه، رنځور لاس و غورځاونه، ونښتې د "خان" له مخه

خان په څښم وغږومبله.

"اوه" په لاس کې لا توان سته؟ دا عجيبه رنځور مار دئ چې لاسونه

غورځوينه، زما په خيال چې رنځور نه دئ، هسي خوشي يو ټگمار دئ، ژر

ئې وټرئ لاسونه"

"دمگر" بيا چف چف شروع کی وې چې "بيا پيری پر راغی" ټوټکه

غواړي پيريان رايې غلل تر غاړې "شکرانی ورلره بويه"

خان پټکی له سره خلاص کی، ټينگ ئې وټرل لاسونه، د رنځور وچ

مړوندونه،

ودرېد رنځور له درده، روڼې لږ کړې سترگي سرې.

جوړې د وینو سرې کاسي

"د مگر" وترهیدنه "فضل فضل" یې کره ناري پیا ئې داسي کړې چغاري

"ټینگوه یې خان کا کا، درنځور سترگي پېریانۍ سوې

خیرات خور هم وار خطا سو

وې: "راوړي ئې کتاب کې، د پېریانو په دې باب کې

وترې درنځور سترگي، ویني توري بلاگاني

"ملک" وغرمبل چي:

"هو کې: په کتاب عمل ضرور دی، درنځور کاته بې باک دي

هوسايي ورلره بویه وینبول ئې خطرناک دي"

ټولو وویل په ګډه:

"وترې درنځور سترگي، بانوگان ئې لکه ژرګي

چي له شره په امان سو"

"خیرات خور" شمله کره خېري، ټینګې وترلې سترگي، درنځور

رنځور بیا له ډېره درده پر هوښ راغی

"رانه څه غواړئ ظالمو!

لاموزرپونه ساړه نه دي؟

تاسي زما هر څه کره غصب

لانسونه ماړه نه دي؟

زما د محکي سرې غلې، زما د باغ خوږې میوې ټولي تاسي وختلې،

زه مو پرېښووم بې واکه، بې
اسرې،

لانوړڅه غواړئ له مانه

دغه تش کاته مو هم لا پېرزونه دي ظالمانو

چي مي سترگي راتړئ ستمگرانو

"خيرات خور" په توبو گډه سووې: اخره زمانه ده توبې وباسئ يارانو!

درنځور حال مو بترسو پرته وايي، گډي وډي، په چتيا تو خوشي سرسو

ما ويل چي خيرات وکړ، خودا تاسي نه منله

رنځور بيا په زگېروي سرسو خوله ئې ورو، ورو پرانيستله:

"چتيا نه دي رښتيا وایم، زما لاس به ووتناکي زما پښې به پرسېدلي

په ستړيا به مي گټلي زما د لاس او د پښتو گټي، بيا به تاسي وختلې

تاسي هرڅه خورئ خو نه خورئ زما رښتيا غم.

مگر "لاس په خوله ورکښېښود په چف ئې کره خوله وازه

دا خبرې شیطاني دي، بدشگون دی بدشگون، اوس پريان ئې راغلل

خولې ته

ژرئې وټړئ دا خوله، چي فساد ترې ولاړېږي"

وتو خله ملک، خان، خيرات خور هم ورسره مل سو، ټولو وويل په گډه:

"هو په کار نه دي رنځور ته د غېدل ډېر

ژرئې خوله ورپټوئ!"

درنځور خوله ترل کېږي خودې وخت کي

د دروله ليري منځه د زلمو پېغلو سندره

درنخور غوږ ته رسېږي

"غلي شاتته انقلاب دئ بدلوي د زمانې رنگ"

سره و خوځېد رنخور بيا، خو بېواکه بېرته ولوېد

"خيرات خور په نارو سرسو؛

"خير، خير، دا څه زوږ دئ، ناآشنا غوندي ښکارېږي، درنخور حالت ئې

بد کا"

"دمگر" چف کړه پيا ئې ووي؛

نوي نوي پيريانان دي، راوتلي له درونه

بدهيسته ئې ږغونه، درنخور حال به بتر کا ژر ئې وترئ غوږونه

د زلمو ناره نژدې سوه داسي شان اورېده کېږي!

"دري وري زوړ رباب دئ

زړو مطرب خانه خراب دئ

زوړ آهنگ د روح عذاب دئ

نوی ساز نوی آواز دئ

همسو نوی د نغمې رنگ

غلي شاتته اوښتون دئ

بدلوي د زمانې رنگ

ملک و غرمېد چي "دا بيا څوک مستان دي، ناخبره ناپوهان دي،

په دې پوه نه دي چي دلته بې له دې څلور قوتو بې له دې څلور طاقتو بل

هيڅ واک نه منل کېږي نه ځايېږي"

خان بریتونه تاو راتاو کړل او په ډډې ږغ ئې وويله؛

"مستان نه دي لېونیان دي پرېږدی تاسي چي دوی راسي بیا به وگوري
یارانو،

چي سرونه ئې داسې وکوټل سي لکه سرونه د مارانو
په دې وخت کي ډله راغله د زلمیانو ودرېدله د رنځور سر ته نږدې داسي
ئې وکړله پوښتنه گروېږنه

"دا رنځور دی ستاسې مخکې که د لوبو ده نانځکه ستاسي لاس کي؟"
خان ملک و قهرېدله له پوښتني د زلمیانو په غضب ئې وپوښتله،
وئې ویله

تاسي څوک یاست؟ څه مو حق دی، د رنځور په هکله هیڅوک نه پېژني
څوک"

خیرات خور کتاب پرانیست حکم ئې داسي کی بیان:
"چپ سئ چپ سئ، کشرانو حق دی حق د مشرانو
دې کتاب کي دي راغلي ما په دې سترگو لیدلي
واک اختیار دی د خانانو څه چي کرینه ښه کوینه
یاد غټو ملکانو، نور حق څوک نه لرینه"

ملک وغرمبل له قصده

"زموږ توري توري بيري په دې کار کي سولې سپيني خو تر اوسه زموږ
مخ ته، داسي ونه درېدل څوک"

له کوم غاره یاست راوتي بیا په دې اتن کښېوتي
ځی ځی ځی په خپله لاره زموږ رنځور موکئ بې واره
ناقراره سوتېږي

زلمو ناره باندې ڪره ڇي

درنخور حال ڇا بد ڪري؟

ڇا ڊي حال ته رسولي؟

لاس ٿي بند سترگي ٿي بندي خوله ٿي بنده،

په غوڙو ڪي ٿي ٽوڪري،

دده هر خه تاسي يو ورهه ڪه خاروي

مڱي ٽغري

ده گهل تاسي ختل دي بي واک پروت بي اسري تاسي وڪرلي چرچي،

دا کوم انسانيت دي؟

"مگر" چف ڪرله ڪرار، تف ٿي ڪره دخولي نسوار

بيا ٿي وڪي دا گفتار:

"مگر موڙ انسانان نه يو ڇي را بنايست انسانيت؟"

زلمو وويل: "ياست خوانسانانو ڪي توپير دي

خوڪ بلا رنخور ته، خوڪ دوا رنخور ته

تاسي هغه انسانان ياست ڇي رنخور وو؟

هر خه هر خه خني اخلي بيا ٿي مٽي ورٽري

نه ٿي پرپر دي ڇي خه وويني يا خه واورِي، خه ووايي

خود خيل غرض دپاره، هر خه به کوي

دانو خه انسانيت دي؟"

خان په ڪٽ ڪٽ وخندله وٿي ويله

ڪه وارستاسي سي زلميانو

څه به وکړي مغرورانو!

دائي گزدائي ميدان، دارنځور انسان

زلمو وکتل يو بل ته، سم سوه ټوله و تکل ته

خان، ملک ئي کړله ليري "خيرات خور" جوړ شو و ځغل ته

"دمگر" پټ سو کوډړي کي،

زلمو پرانيستلي سترگي د رنځور، هم لاسونه، هم غوږونه،

هم ئي خوله، بيا ئي پاڅوه رنځور،

له کټه په اوږو کي کړ اوچت

خان ورته حيران حيران کتل

واي زما خاني؟!

ملک بيا په حسرت، حسرت ويل:

واي زما ملکي؟!

خيرات خور رټ رټ ژړل!

واي زما خيرات؟!

دمگر له خواشيني شين شين کيده:

"واي زما شکرانه؟!"

خو زلمو سر کړه هغه خپله ترانه

"غلي شاتته انقلاب دئ بدلوي د زمانې رنگ"

د دې شعر اصلي کرکټر (رنځور) يو گهمانيز سېمبوليک شخصيت

دئ. رنځور افغانستان دئ، رنځور زموږ ملت دئ، رنځور هغه ولس دئ،

چي د تراژيدۍ او کوميدي تر منځ زانگي او خان و ملک و دمگر و

میراثخور ئې پر رنځورو اوږو سپاره دي. د سېمبولیکو آثارو یوه
ځانگړنه دا ده، چې له بېلا بېلو سېمبولونو څخه له هر عصر و زمان سره
سم نوي نوي تعبیرونه ترې اخیستل کېدای شي. دا ضرور نه ده، چې خان
و ملک دي د هماغه وخت خان و ملک وي، چې استاد بېنوا پېژندل. دا
نومونه د هر زورور لپاره مناسب سېمبولونه دي. کېدای شي اوس هم د
دې ملت اوږې نه وي سپکي او رنځور لا رنځور شوی وي. موږ اوس هم د
دمگرو د تزویرونو په جال کې راگیر یو او لا هم یوه ځوان خوځون ته اړتیا
لرو، چې راغږ کړي: "غلی شاته انقلاب دی بدلوي د زمانې رنګ".

استاد بېنوا دا شعر لسیزي پخوا لیکلی دی، خو زموږ رنځور لا نه
دی رغېدلی، عجیبه ده چې رنځور لا هم له هماغه رنځه رنځېږي، د بې
خبرۍ له رنځه، استاد بېنوا د خپل رنځور سترگي، غوږونه، خوله او لاس
تړلي بللي دي. یو چا ورتړلي دي، زورورو، مکارو، د تزویر او ریا
ځاوندانو، د دوستۍ په جامه کې دښمنانو، رنځور لا هم د زورور په
یرغل کې دی. فقط یرغل نیوونکي بدل شوي یرغل نه دی خلاص
شوی، انقلابونه راغلل خو د ملک او خان پر ځای یو بل ډول زورور او بیا
یو بل ډول، پردي او خپل هر چا رنځور لا پسي وتاړه، وئې زیښه، وئې
واهه، زخمي ئې کړ، خو رنځور خلاص نه شو. د عدالت، دیموکراسۍ،
بشري حقونو، سمون، وینښتیا، روښانتیا او اوښتون غږ لا هم له لیرې درو
څخه راځي، دا د نړیوال کېدو بهیر دی، خو د زلمیو آزادي بښونکو،
شعور ورکوونکو ډله لا هم نه ده رارسېدلې چې ووايي:

غلی شاته انقلاب دی بدلوي د زمانې رنګ

مونږ لا د خپل رنځور سترگي، غوږونه، خوله او لاسونه نه دي ور پرانيستي، وينتيا، روښانتيا او اوښتون ته لا هم د آب حیات غوندي اړتيا شته.

استاد بېنوا د خپل شعر سېمبولیک جوړښت، تمثيلي زمینه او بستر داسي طرح کړي، چي هر سېمبول پکي په خپل هنري چاپېريال کي د بشپړ ذهني حرکت ځای لري. استاد بېنوا له یوه (گل) څخه گڼ اجزا را معرفي کوي او همدا ده د انتزاعي او عيني پدیدو او مفاهیمو تر منځ د استدراکي پول جوړول.

استاد بېنوا که لومړنی نه وي نو الحق چي د پښتو معاصر شعر له لومړنیو سېمبولیستو شاعرانو څخه دی. په تغزلي شعرونو کي د مجردو سېمبولونو کاروونکو ته په معاصر مفهوم سېمبولیست شاعران نه شو ویلی، سېمبولیست شاعران هغه دي چي په خپلو شعرونو کي یوه سېمبولیکه پروسه د تصویرونو په مرسته داسي بشپړه کړي، چي لوستونکی د خپل فکر په مرسته د ټولو کلماتو او انځورونو تر شا پراته مفاهیم درک کړي او له دې استدراکي پروسې څخه ئې هنري تنده خړوبه شي.

د کلورنځور شعر همدا سي یو شعر دی، په ښکلې انځوریزه وینا پیل شوی دی، بیا وروسته په غیر مستقیمه بڼه د سېمبولونو معرفي ته راځو او بیا د شعر پېښې وینو.

استاد بېنوا په شعر کې د سېمبولونو د درک له پاره جالبې قرینې وړاندې کوي. د هسکو دنگو غرونو په لمن کي، چي په سر ئې سپیني

واوري دي او په زړه کې لعلونه، يو ناروغ پروت دی، ناروغ افغان ولس
يا افغان وطن دی او د دې لپاره (د هسکو دنگو غرونو لمن) هم ښکلا ييز
او تصويری ارزښت دی او هم د سېمبول د پېژندلو له پاره په زړه پوري
زمينه.

له همدې حايه بيا د شعر تر پايه ټول تصويرونه، پېښې، کلمات، د
وړو انځورونو عمودي او افقي اوډون، کرکټرونه، اصطلاحات او
ترکيبونه له خپلو لومړينو او ښکاره مفاهيمو څخه ورها خوا پټ خو ډېر
په زړه پوري او منطقي نور مفاهيم هم څرگندوي او زيرک لوستونکی
خبروي، چي رنځور څوک او په څه حال کې دی، چا يرغمل کړی او د
خلاصون لپاره ئې څه کول په کار دي؟ دا رنځور لاندې دی خلاص خو له
ليري درو څخه د زلمو او پېغلو غبرائي، چي:

غلی شاته انقلاب دی بدلوی د زمانې رنگ

زمونږ د دغه بريالي او استاد سېموليست اروا دي ښاده وي.

بېنوا د ورځپاڼه لیکونکي په توګه *

د بېنوا ورځپاڼه لیکنه لکه د ده شاعري زموږ د ویاړلي نېټه لیک د یوه ځانګړي پړاو بشپړ باب دی. که هڅه وکړو بېنوا د هیواد د ورځپاڼه لیکني په بهیر کې ولټوونو دا به په هینداره کې د هینداري پلټل وي. ده په ژورنالیزم کې هم د تقدیر ماتوني له لاري د مړیدۍ په نفی کولو سره د پیری مقام ته د هسکېدو تبلیغ کاوه.

هلته ئې د آز لور ستایلې او دلته ئې د ښځو له پښو نه د زولنو ماتولو بلنه کړې، هلته ئې د (غلی شاتته انقلاب) د راخوځولو توغ اوچت کړی او دلته ئې په ذهنونو او عقیدو کې د انقلاب راوستلو لاري ښودلي، هلته د (بیره ور ساقی) په نازولو بوخت شوی او دلته ئې د ریاکارو پیرورو په سپکولو ژبه پرانستې ده، هلته ئې د چا په مینه د بډایۍ شکرانه کړې او دلته ئې د سیم او زر د بډایانو په بې خونده سرداری لعنت ویلی دی.

بېنوا چې څومره د خپلي زمانې قالب ماتوونکي شاعر او لیکوال

پاتي شوی، هومره ئې د خپل هیواد د ژورنالیزم په وده او هڅونه کې د لارښوونکي درجه درلودلې ده. د نورو معاصرو د نظریو له پلوه او ورته روښانفکرو په اندول د ده ښېگڼه او برلاسي په دې کې وه چې تل د ډله ییزه ارتباط د وسایلو لارښوونکي او یا لږ تر لږه عمده کارکوونکي پاتي شوی دی. همدې لارښوونکي دریځ پېنوا ته د نوښتونو د پیلولو او ژورولو پراخ ډگر پرانیستی وو.

پېنوا پخه ژورنالیستيکي زده کړه نه ده کړې، خو قلم ئې خدای د همدې کار له پاره هست کړی وو. ده د سیاسي تفسیر، سرمقالو، مقالو، کوچنیو بوختوونکو مطالبو او ځینو نورو ژورنالیستيکي ژانرونو کارونه ډېر دقیق کړي دي.

د زلمي هیوادل په لیکنه، د استاد خپرو شوو مقالو شمېر تر ۵۰۰ اوړي. د آثارو له چاپ وروسته ئې دا پته ښه لگېږي چې د مقالې د ژانر ډېر پلوی وو. دغه جدي ژورنالیستيکي ډول د هغه وخت د غوښتنو له مخي غوره او د کورنیو ناخوالو د رتني او د دولت د بهرني سیاست د ارزښتونو د تنگي له پاره چې عمده برخه ئې د پښتونستان لانجه وه، کارول سوی دی.

د استاد پېنوا ژورنالیستیک فعالیت په دوو جلا اړخونو کې څېړلی شو:

یو لوری ورکوونکي اوبل هستوونکي.

۱- لوری ورکوونکي فعالیت:

په دې برخه کې د پېنوا د ژورنالیستيکي هڅو هغه لړۍ راځي، چې د

مدیریت، ریاست او وزارت په څوکیو کې د هغه له لارښوونکي وړتیا رازېږي. ده هم په مطبوعاتو او هم راډیو کې د نوي تخنیک، نوي نشراتي دود او د زمان له غوښتنو سره سم د نویو ژانرونو په رواجولو، ودي او پخولو کې هڅي پرله پسې جاري ساتلي دي. د پېنوا د دغو هڅو اوږد فهرست جوړېدلی شي خو دلته ئې د ځینو ډېرو بارزو بېلګو په یادولو بسنه کوم:

د افغانستان راډیو وروستی وده، تخنیکي شته متیا او مسلکي پیاوړتیا د پېنوا د لاس محصول دی. د ده د مشرتابه په وخت کې یو رښتونی او ښتون منځته راغی. تر دې مخکې هره خپرونه، سندره یا خبریز پروګرام ژوندی خپرېده او بې شکه د خطاوو د تېرېدلو او د راډیو د اعتبار د خرابېدلو امکانات ډېر وه. د هم ده په نوښت پروګرامونو د مخکني ثبت او کنټرول په مرسته نوی رنگ او جلا خوند وموند. دغه راز د خپرونو وخت په یوه شپه او ورځ کې له شپږو ساعتونو نه دوولسو ساعتو ته لوړ کړی شو او د افغانستان د وګړو د ښې بوختیا او روزني امکانات منځته راغلل. د راډیو افغانستان نوې ودانۍ چې په عصري تجهیزاتو سمبال وه په ۱۹۶۵ کال کې د پېنوا په مخامخ ونډي جوړه او فعاله شوه. له دې امله کولی شو د افغانستان د راډیو تلوېزیون د نوي عصري مجتمع منځته راوړونکی ئې وبولو.

استاد پېنوا د بېلابېلو خپرونو د مسئول او د مطبوعاتو د وزارت په څوکی کې خپل دین له یاده نه دی ایستلی او تل ئې (له شتو امکاناتو سره سم) د هغو د خبرې او مضمون د ښکلا هڅه جاري ساتلې ده.

د استاد پښوا شاعري او ليکوالي، په تېره بيا ژورناليستيک ځواک په هغه دوره کې غورځېږي چې ډېرو بهرنيو او کورنيو پوهانو د هيوادني کلچر زرين پړاو بللی دی. د دموکراسۍ، برابرۍ، پوهې، ترقي او رفاهيت په خاطر او د استعمار د پاتې شونو، ناپوهۍ، رنځونو، فيوډالي خرافات پالنو خلاف مبارزه د دغه دور د ډېرو وطنپالو ليکوالو او شاعرانو د ايجادونو اصلي موضوع وه. پښوا په دغه لړ کې هم ډېر اوچت مقام لري. ده په ورځپاڼو او مجلو کې د بېلابېلو موضوعگانو په هکله مطالب ليکل او د يوه ټولنيز طبيب په دود ئې تشي نه دي راسپړلي، د علتونو او دلايلو تر بيانولو وروسته ئې هري ستونزي ته د حل لاري وړاندي کولې او د يوه مخکښ په توگه ئې په تور تم کې لاره کړې ده. دلته به د ده د ځينو مقالو د متن منتخبې برخې د بېلگې په توگه رانقل کړو:

"زه پښتنو وروڼو ته کومه افسانه نه وایم او نه د دوی د نیکونو پخوانۍ کارنامې او زاړه افتخارات ورته شمېرم، بلکې زه دوی د پښتني ژوند هغو نواقصو ته ملتفت کوم چې خوشحال خان خټک د پښتو د ملي مشر په حيث څو سوه کاله دمخه ورکړي وه او پښتنو ته ئې د هغو د اصلاح چينې کړي وې او دې نواقصو تر اوسه هم د دوی پښتنواله نیمگړې ساتلې ده او له بده مرغه ئې د دوی د قومي وحدت رسي شلولې ده..."

دی د خپل اولس په خرافات پالنه ځورېږي او ښې ډېرې مقالې د

دغه ټولنيز رنځ دارو - درملو ته ځانگړي کوي:

"... زه نه غواړم پښتانه لا تر اېده د پيل په غوږ کي ویده وساتل سي او سر ته ئې د افتخاراتو [للو] وويله سي. پښتانه بايد پوه سي چي د دنيا تر ټولو قومونو وروسته پاته قوم دي او د دنيا په هيڅ اولس کي دومره بد بختی نسته لکه نن چي د پښتنو په اولس کي ليدل کېږي".

بېنوا د خپلي ټولني ملي ترکيب او د هغو د ننني تناقصونه ډېر ښه پېژني. هغه څه چي پر افغان اولس د تېرو دوو لسيزو په اوږدو کي تېر شول او لا تېرېږي، ده ئې هغه وخت علتونه پېژندلي وه او د هغو د ورک کولو بلني ئې کولې:

"تاسي فکر وکړئ په يوه لوی اولس کي چي لس تنه پريوه لاس سره روان نه وي او هريو ځانته ځانته لار ولري نو د داسي ملت او قوم پای به څه وي؟ ضرور به ئې پای بربادي، تباهي، د نورو غلامي، محوه کېدل او تیتېدل وي. دنيا به په سپک نظر ورته گوري او ورپوري ځاندي به، د پردو د لاس آله به وي، گټي به ئې دوی خوږي به ئې نور. ذليل، خوار، وږي، لڅ او بربنډ به گرځي، د تربگنۍ له غمه به سر گرولو ته وزگار نه وي، کار به ځني پاته د دښمن لاس ته به احتياج په کاره مغزي ولاړ وي. د دښمن له پاره به خپل ورور وژني او د دښمن له پاره به د خپل ملي مشر مخالفت کوي.

... داسي قوم که غواړي وپېژني نو د پښتون اولس ته راسي او د دوی کور په کور بې اتفاقي او جنگونه وگوري. تاسي به وويني چي د پښتنو ملي مشران په سل کي اتيا د خپلو ساده پښتنو د لاسه مړه يا ورک

يا بې قدره سوي دي، ځكه نو خوشحال خان وايي:

د بل غشي ټوپک هيڅ ويشتلی نه يم

که ويشتلی يم خو بيا په خپل ټوپک يم

د افغانستان د پنځوسمو کلونو د روښانفکري غورځنگ يوه غټه

ځانگړتيا د ناپوهۍ خلاف مبارزه وه. استاد بېنوا په خپلو ډېرو مقالو کي

دغه رنځ په تېره بيا د پښتنو په منځ کي ښه تشخيص کړی او په خوندورو

الفاظو کي بيان کړی دی، په يوه ځای کي داسي ليکي:

"که پښتانه د پوهي خاوندان وای دوی به له خپل منځه نفاق ورک

کړی وو او په يوه اتفاق به ئې د خپل ژوند د ښه کولو غم خوړلی، که په

پښتنو کي هنر وای دوی به ولي د هر چا وره ته د يوې سنتي له پاره ولاړ

وای، څله به دوی په نس وږي او په تن لوڅ وای؟ پر څه به د دوی ښارونه د

نوري دنيا له کنډوالو سره برابر وای؟ ولي به سر تور سر، ييلي پښې

گرځېدای؟ دا ټول له دې جهته چي پښتانه علم او هنر نه لري".

د افغانستان په وروسته پاتي ساتل شوي، په نارواوو ولاړي

رنځوري ټولني کي يو ټولنيز قشر چي له محروميت نه استاد خپله

بېنوايي دوه برابره ليدله، ښځي وې. افغاني ښځي د دوه گوني ستم د

زغملو تر څنگ، د جهالت په پنجو کي هم ساتل شوي او لکه د شمعي بې

آهه ويلي کېدلې. استاد بېنوا د گوتو په شمېر هغو کسانو په ډله کي وو

چي د دغه بې برخي موجود غږ ئې د ورځپاڼو، مجلو او کتابونو په پاڼو او

د راډيو په څپو کي خپور کړ او د هغو مرستي ته ئې دردمن زړونه راوبلل:

"پښتنو راسی سر گرېوان ته کړو او وگورو چي موږ د خپلو ښځو

سره څه وضعیت کوو؟ د نجلۍ په زېږېدو خوا بدي کېږو، چي نجلۍ څه لویه سوه... بیا ئې هم موږ د پوهي او علم له لاري راگرځوو، دا راته بده بندګاري چي زموږ نجوني د ګاونډي له ښځي څخه لوست ولولي او بې غیرتي ئې بولو، مګر په دې هیڅ غیرت نه راځي چي په نجونو غوا پیاو او خره په څروو؟"

او وړاندي په همدې اړوند داسي بلنه لري:

"خو دا پښتانه باید وینښ سي، دنیا ته وګوري، په اوسنۍ دنیا کي ښځي د نرو ملګري وي او په ډېرو کارو کي د نرو سره اوږه پر اوږه ولاړي وي کار کوي. د انسانانو اجتماعي ژوند نرو او ښځو دواړو ته اړ دی. ښځه او نر لکه نور او حرارت لازم او ملزوم دي، هیڅ سره جلا کېدای نه سي. که ښځي د نرو سره ملګري ونه کړي، نر په هیڅ کار کي کامیابېدلای نه سي. همدا سبب دی چي خدای تعالی جل شانه په قرآن کریم کي فرمایلي دي: [ښځي ستاسي لباس دي او تاسي د ښځو لباس یاست]".

د بېنواله پاره پښتون اولس د افغاني ټولني د ټولو بدمرغيو شمبول دی او ځکه نو مخکي له دې چي یوه ګوته بل ته ونیسي درې ګوتي ئې ځان ته نیولي دي:

"ګوند یا ګوندي په پښتنو کي یو رقم پارټۍ او پارټ بازی ده چي اکثرأ د پښتنو د بدبختۍ او خانه جنگۍ سبب ګرځي. پارټ او پارټ بازی په نوره دنیا کي چي د صحیحو شرایطو سم و، او درست پروګرام ولري البته ګټور دي، مګر د پښتنو ګوندي څنګه چي د خانانو او د هغو د قومي مشرانو له خوا منځته راځي کوم چي غواړي خپل قوم د

خان د شخصي اغراضو له پاره استعمال کړي نو ځکه د قوم د بدبختۍ او بربادۍ باعث گرځي".

وروسته بيا همدا اصل په لرو او برو پښتنو کي تعميموي او د کوزي پښتونخوا په قبيلوي ټولنه کي د پارت بازی د رنځ ريښې راسپړي:

"گوند يا گوندي د پښتنو مشرانو په منځ کي هم چشمي، رقابت او کينه پيدا کوي چي په پای کي جگړه ترپنه جوړه شي او د گوندۍ پر ځای بدي ودرېږي. خو په هر صورت د پښتونستان په ځينو پښتنو کي گوند او گوندۍ ډېرې دي. دا گوندي که څه هم له يوې خوا پورتنی ضررونه لري مگر له بلې خوا بې گټي هم نه دي. مثلاً په قوم کي د زیار او کوښښ او لوړوالي حس تحريکوي. هيڅ يو گوند نه غواړي چي هغه بل ترده وړاندي ولاړ سي. خو دا گوندۍ هغه وخت گټوري ثابتېږي چي د هر گوند رقابت په ښو کارونو صرف سي، لکه: د مېلمه روزنه، د علم پالنه، د لارو او پلونو جوړونه، د کلي د خوار او غريب غم خوري لرنه او نور...".

ارواښاد استاد بېنوا

د هيواد نامتو ليکوال، شاعر او محقق *

د جدي د مياشتي يوويشتمه نېټه زموږ د هيواد د نامتو ليکوال،
شاعر او محقق ارواښاد استاد عبدالرؤف بېنوا د پنځم تلين سره برابره
ده. نو په دې هيله چي د هغه ياد مو تازه کړي وي او د هغه روح ته مو
د عقيدت گلونه وړاندي کړي وي، دا څو کرښي ليکو:

له سبانه څه خبر ئې لېونيه
نه په فکر راستنېږي تېر پرون
په خندا ډکه پيال د ميو واخله
په خوښي تېر کړه دا اوس گړی ژوندون
بېنوا

د پښتو په معاصرو ادبياتو کي او زموږ د هيواد د ادبياتو په اوسني
بهير کي د مرحوم استاد عبدالرؤف بېنوا نوم زيات شهرت لري، کله چي د
پښتو د معاصر شعر او په مجموع کي د خپل هيواد د معاصرو ادبياتو په
باب څه وايو او يا څه ليکوي يا هم زموږ د هيواد د معاصر فرهنگ د ودي

* د ښاغلي افضل ټکور مقاله د علامه رشاد مرحوم په (د بېنوا ياد) نومي اثر کي خپره
سوې ده (روهيال).

او پر مختيا په باب د خبرو کولو تکل وکړو نو د ارواښاد استاد بېنوا نوم به زموږ د دغه ادبي بهير په مخکښو کسانو کې اخلو او دا ځکه چې ارواښاد استاد بېنوا پوره نيمه پېړۍ زموږ د هيواد د فرهنگ، زموږ د هيواد له تاريخ، زموږ د هيواد له شعر سره په مينه کې ژوند وکړ، نيمه پېړۍ ئې په قلم کې ساه چلېدله او د پښتو ادبي بهير په وده او پرمختگ کې ئې لوی او نه هېرېدونکې خدمت تر سره کړی دی، ژوند ئې له شعر سره، ژوند ئې له وطن او خپلو خلکو سره او په مجموع کې ژوند ئې د پښتو ژبې د ادبياتو سره تېر کړی دی او د ژوند تر پايه پورې ئې په لسگونو آثار، علمي او تحقيقي مقالې او رسالې وليکلې، ښې ئې وليکلې او په پښتو ژبه ئې تلپاته او همېشني آثار وهستول چې زموږ په ادبياتو کې دده د آثارو بلي ډېوې به همدا سي روښانه وي.

ارواښاد استاد عبدالرؤف بېنوا په ۱۲۹۰ هـ ش کال کې د کندهار په ښار کې زېږېدلی دی، د ۱۳۱۶ شمسي کال پورې ئې خپلې زده کړې وکړې او له زده کړو نه وروسته ئې د هيواد په بېلابېلو علمي فرهنگي مؤسسو کې په کار پيل وکړ. د پښتو ژبې دغه حقدار ليکوال، شاعر، مترجم، تاريخ ليکونکی، ډرامه ليکونکی د ۱۳۶۳ شمسي کال د جدي د مياشتې په يوويشتمه نېټه وفات سو. خو موږ ته ئې داسي ارزښتناکه علمي، ادبي آثار پرې ايښي دي چې زموږ د وطن د ادبياتو په تاريخ کې به د تل له پاره د هغه نوم روښانه او ځلېدونکی وي. مرحوم استاد بېنوا په خپل ۷۳ کلن عمر کې ډېر زيات علمي او ادبي آثار وکښل، د شاعرۍ په څنگ کې ئې ښې ډرامې، ادبي تذکرې، زموږ د هيواد د تاريخي څېرو

معرفي، د پښتو د کلاسيکو ادبياتو او د پښتو ژبي د کلاسيکو ليکوالو په باب نوي څېړني او نوي ليکنې هم کړيدي. د هغه اوسني ليکوال په نوم اثر په درې ټوکونو کې زموږ د هيواد د ادبياتو په اوسني تاريخ کې ښې او معتبرې تذکرې دي، له دې نه علاوه د هغه بل ارزښتمند اثر د افغانستان نوميالي نومېزې چې په څلورو پنډو پنډو ټوکونو کې چاپ او خپور سوې او له تاريخي پلوه ئې زموږ د هيواد يوه لويه شتمني بللې سو. دا ډول هغه د پښتو ژبي د ادبياتو د بېلابېلو ژانرونو په باب هم ښې او گټورې ليکنې کړي دي.

ميرويس نیکه، پښتو، فارسي اريايي وېړني د ده د شعرونو لومړنۍ مجموعه پرېشانه افکار، د ده د ارزښتناکو آثارو څخه دي. د ارواښاد استاد بېنوا د آثارو شمېر پنځو سوه رسېږي. دا ډول د مرحوم استاد بېنوا د ادبي ژوند بله برخه ترجمه او ژباړه ده. ده په خپل ادبي عمر کې د نړۍ د نورو ژبو نه يو زيات شمېر ارزښتناکه آثار په پښتو ژبه ژباړلي او چاپ کړي دي چې په دغه برخه کې د استاد زيار هم د ډېرې ستاينې وړ دی. د ارواښاد استاد عبدالرؤف بېنوا د شخصيت اړخونه بالکل ډېر دي، د هغه په شاعري د هغه په ترجمو، د هغه په تاريخي او تحقيقي کارو بېلابېلي مقالې ليکل کېدلای سي چې په دې ټولو بحث ځانگړې وخت او ځانگړې پلټنه غواړي. دلته به د مرحوم استاد بېنوا د شاعرۍ يوه خوږه بېلگه وړاندې کړو:

د ول ول پېکي زنځير ور لره بويه
د رامېل چامېل گلونه لېوني سول

چي مستانو سره مست غاړه غړي سي
 د کوڅيو بڼا ماران بيا چنډني سول
 چي له کبره ئې موسکي نه مانه شونډو
 نن جرگه کي درندانو خنډني سول
 چي په يو کاته ئې وزيت کرل هزار زړونه
 د ساقی تر سر زړخله سپلني سول
 د وړمو توپان سو خپور له راغ او بڼه
 د ويده دماغ رگونه پاڅني سول
 چي په يو غړپ به ئې سل درې وهلې
 اوس په خپله ئې جامونه سل مني سول

د ټاگور او بېنوا د ژوند د ځينو برخو ورته والی

د شلمې پېړۍ په نيمايي کي د پښتو ادب په تکاملي سیر کي د فاضل استاد بېنوا دريځ لکه د ستوري روښانه دی. د هغه تر څېړنيزو او تاريخي آثارو که تېر سو نو د هغه په ادبي هستونو کي د ژوند د هراړخ تصوير موندلای سو. د هغه په هستونو کي ابتکار، سلاست، انسان دوستي د ورايه ځلېږي او د فورم او محتوی د نظره هم نوې څېره لري. زما پام د فاضل استاد بېنوا د پرېشانه افکار دوهمي برخي ته چي د نثري ټوټو ټولگه ده واوښت، او دا خيال ئې را په زړه کړ چي د پرېشانه افکارو د دوهمي برخي هغه نثري ټوټې چي د ټاگور د نغمو سره يو ډول نژدې والی لري او د دوی د ژوندانه د ځينو برخو ورته والی سره پرتله کړم.

د رابندرناټه ټاگور د نذر د نغمو او د پرېشانه افکارو د دوهمي برخي د ټوټو د نژدې والي يو دليل به زما په نظر دا وي چي د ټاگور نغمې فاضل استاد بېنوا په دومره خوږه او روانه ژبه ژباړلي چي د اصل گومان پر کېږي. او راځو د رابندرناټه ټاگور او فاضل بېنوا د گيتانجلي او د پرېشانه افکارو د دوهمي برخي يو شان والي ته.

د فاضل استاد بېنوا په لیکنو کي د اشراق د فلسفې څرکونه لیدل

کېږي او د رابندرناټه ټاگور د گیتان جلي ټولي نغمې د هندي صوفیزم او عرفان نمونې دي.

باید ووايو: "د اشراق مفهوم د لومړي ځل له پاره د لرغوني يونان په فلسفه کې ځای ونيو، د عربي ژبې له رويه اشراق د روښانه سوي ځلېدونکي او د لمر راخټو اما په اصطلاح کې د الهام حاصلولو معنی ورکوي، ځيني عالمان د حقایقو درک د زړه او ضمير د الهام څخه گڼي په دې نسبت کې دوی اشراقیون بلل".

له کومه ځايه چې شعر او شاعري، تصوف او عرفان په زیاترو موادو کې گډې خواوي لري او د عواطفو، ذوق، شور، احساساتو او عشق له یوې منبع څخه الهام اخلي نو په دې ډول صوفیانو او شعراوو ډېر ژر یو بل سره پیدا کړل او یو له بله نژدې سول.

د افغانستان د نوميالي لیکوال، شاعر، مؤرخ او څېړونکي فاضل استاد بېنوا د ژوند او هنر په ډگر کې د بنگال د تصوفي شاعر او هنرمند سره نژدې مسالمتونه لري.

د بېلگې په ډول: مرحوم استاد بېنوا په ۱۹۱۳م کال کې چې د ۱۲۹۲هـ ش سره سمون خوري د کندهار په ښار کې خرقې شریفې ته نژدې د سید حسن په کوڅه کې زېږېدلی... د فاضل استاد بېنوا کورنۍ د کندهار یوه علمي درنه کورنۍ وه.

رابندرناټه ټاگور د ۱۸۶۱م کال چې د ۱۲۸۷هـ ق کال سره سمون خوري د کلکتې ښار... په داسې برهمنه کورنۍ کې زېږېدلی دی چې د بدایي، ملکي (زمینداري) او علم و هنر له رويه ېې په بنگال کې نوم

درلود.

د فاضل استاد پېنوا لوی استاد د افغانستان مشهور او وتلی عالم مولانا عبدالکریم حقاني وو چي د فاضل استاد مشر ورور وو، د دوی پلار مفتي عبدالله چي په مفتي عبده سره ئې شهرت درلود د کندهار د ښار په محکمه کي مفتي وو، د مفتي عبدالله پلار چي په خپل وخت کي په کندهار کي استاذ کل باله کېده د کندهار د خرقې شریفې متولي وو.

ټاگور په دیارلس کلنۍ کي یعنی په (۱۸۷۴) کي مهارشي (لوی مرشد) پلار له ځانه سره د معرفت په لتون پسي د هیمالیې غرو ته وخېژاوه... او د دارجیلنگ، چلپاگیری او کوچ بهار په لمنو کي ئې له پلاره څخه د (بگوت گیتا) شلوکونه او د کرشنا نصیحتونه اورېدل.

فاضل استاد پېنوا په نورو تخلیقاتو او تالیفاتو برسېره یو شمېر ډرامې په راډیو کي د تمثیل او د سټیژ پر سر د تمثیل له پاره لیکلي، لکه: (اشتباه) چي د سټیژ پر سر باندي تمثیل سوې. (کار بر اصل) چي د هغه وخت په پوهني ننداره کي تمثیل سوې، (زرنگ) د راډیو افغانستان له سټډیوگانو څخه تمثیل سوې، (زور گنهار)، د کندهار د هغه وخت په پوهني ننداره کي تمثیل سوې. (حکومت بیدار است) د راډیو افغانستان د سټډیوگانو د لاري، (آشیانه عقاب) په کابل ننداره کي، (طوق لعنت) یو تمثیلي ډرام چي په ۱۳۳۴ هـ ش کال کي ئې د مطبوعاتو جایزه هم ورپې ده، (صدای وطن) یو تمثیلي ډرام.

رابندرناټه ټاگور هم ډرامې لیکلي چي د بنگال پر سټیژونو برسېره د بهرنیو هیوادونو پر سټیژونو هم تمثیل سوي.

فاضل استاد بڼوا پر قام مين، نازکخياله، مبتکر، بدعت
خوښوونکی، د عام اولس د دردونو استازی، په ټولنه کې د مثبت
اوبښتون پلوی شاعر وو او ټاگور هم د هندوستان د محرومي طبقې د
دردونو او کړاوونو او د هغوی د ويښتوب او انسان دوستۍ سندري
ويلې.

د فاضل استاد بڼوا په ځينو نثري ټوټو کې د اشراق د فلسفې رنگ
د ورايه ښکاري او د گيتانجلي نغمې هم د هندي عرفان ډېرې ښې نمونې
دي. اسلامي عرفان د عيسوي عرفان سره چې د هغه اساس هم پر مينه
ولاړ دی او خدای ﷻ ته ئې رسېدل مقصد دي ډېر نژدې والی لري، د
هندي عرفان سره د اسلامي عرفان په منځ کې ډېره فاصله موجوده ده. دا
خبره پر خپل ځای ده: "د هر دين په محيط کې عرفان هم د هم هغه دين په
دايره کې منځته راغلی. لکه هندي عرفان چې د هندوانو د دين په شان په
دې اندېښنه کې دی، چې انسان څنگه خپل محدود او کمزوری وجود په
وجود کل کې فاني کړي ... دغه هندي عرفان چې د (يوگا - Yoga) په
مفهوم ئې هم دوی تعبيروي، د برهمنانو فلسفه په حقيقت کې د هند د
اشراقي ډوله تعقل څخه منشاء اخلي.

خو د اسلامي عرفان يو جز په دردونو او معصيتونو کې د انسان
لاس نيوی او د هغه خدمت دی او په هغه کې د خدای ﷻ رضا لټوي،
لکه د فاضل استاد په نثري ټوټو کې د (ظالمه ولي؟) نثري ټوټه.

اوس راځو د فاضل استاد بڼوا او ټاگور د شرورته والي ته!

فاضل استاد بڼوا وايي:

الله څونه وراني وداني مي وغوښتي، لوري، ژوري، سمه او غرمي
ولټوله، ښارونه، ښې ماڼۍ، ښه باغونه بنگلې مي وليدې، هر څه او هر
ډول اشيا مي په سترگو سول، په دنيا کي هيڅ شی پاته نه سو ... هغه څه
چي ما غوښته په هيڅ ځای او هيچا کي مي پيدانه کړه.

څه شي؟

وفا او صدق.

ټاگور په يوه مناجات کي وايي:

په يوې مايوسانه آرزو پسې ځم، په هر ځای په هر گوټ کي خونه ئې

مومم.

فاضل استاد پېنوا وايي:

د سهار د سترگي په سترگونو کي تا لټوم، همدارنگه د شفق په
سرو سرو لارو کي، زه هر لور ته د لمر څرک په شغلو کي ستا پته غواړم.
خونه ئې مومم، د څابښت په روڼا کي مي سترگي ستا په لټون وي، مگر له
ډېرو کتو ستړي ستړي سي ... په لوړو، لوړو بنگلو کي په تا پسې څار
کوم ... د شپې له سکوته او د ورځي له شور ماشوره ستا پته پوښتم ... د
ماښام د ستورو سره ستا خواله کوم ... او نيمه شپه ستړی ستومانه په
بستر کي وغځېږم، له هري خوا مايوس سم، په دې وخت کي يو برغ اورم
چي وايي:

"دلته دئ، دلته دئ، دلته دئ ... چي ښه متوجه سم دا برغ مي له خپل

زړه څخه راخېژي رشتيا ته زما په زړه کي يې".

استاد حمزه وايي:

حُان په منزل د عاشقی چي چیري نه کي ستری
زړه د خدای کور دى عشق پخپله دې مکان ته راځي
حضرت شبلي رحمه الله علیه فرمایلي:

تر زړو دنیا او آخرتو زما زړه ښه دى، ځکه چي دنیا د محنت ځای او
آخرت د نعمت ځای دى. زړه د معرفت ځای دى.

ټاگور هم د فاضل استاد دې نثري ټوټې ته ورته یو ځای وايي:
ما هغه د خپل زړه په حرم کي ساتلى، په ملکونو، ملکونو مي
وگرځاوه او د هغه په شاوخوا کي زما د ژوندون غروج او زوال، کوز او
پاس څرگند وو.

زما د مینې ډېوه د استاد یوه بله نثري ټوټه ده، په هغې کي یو ځای
داسي وايي:

د مینې ډېوه مي د شهرت طلبی په توره تیاره کي د لاسه لوېدلې ده،
د زمانې په هر گوټ کي ئې لټوم.

مگر ډېره مړه سوې ده، وروستنى رونا ئې هم نسته.

کله کله مي د ډېري تیارې له کبله یوه ځلبلانده تېزه رڼا سترگو ته
وڅرکېږي خودا وړوکې رڼا د سراب په شاني غولوونکې ده، چي غواړي
ما د خپلي ډېوې له طلبه راوگرځوي، مگر زما زړه لا ناري وهي:

"اې د ښکلي رونا څښتنه!

زما د مینې ډېره بله کره".

کله چي فاضل استاد وايي:

"زما د مینې ډېوه بله کره". دى د هغې رونا خواست کوي او د هغې

روڼا يوه پلوشه خپلول غواړي چي انسان د عرفان او معرفت لاري ته
سموي او د زړه څخه ئې غير د هغه نه هر څه باسي. هغه ته هر څه روښانه
کېږي او هغه خپله پناه او بقا دواړه په هغه کي ويني.
ټاگور وايي:

ستا زړه له غمونو ډک دی، او سترگي دي اوس هم له خوبه دي. آیا
ته نه يې چي گل د اغزيو په منځ کي حکومت کوي، وينښ سه، وينښ سه،
وخت خوشي مه تېروه ... د دې درنې لاري په اوږدو کي هلته ليري د
تنه يي په ملک کي زما محبوب يوازي ناست دی ...

آيا ستا د زړه په کومي کي هيڅ مسرت نسته؟ آيا د درد په جاده
باندي د هر قدم د آواز ه يوه شېرينه نغمه نه پيدا کېږي؟

فاضل استاد پېنواد (زه څه غواړم) په يوه برخه کي وايي:

خله مي روح دومره پرېشانه دی؟

ژوند مي ولي په اضطراب تېرېږي؟

زه بايد آرام وای ځکه چي ...

آيا له کوم دوست څخه جلا يم؟

دا هم نه ده ...

نو چي دا يوه نه ده بيا مي لا پر څه روح دومره پرېشان او روح مي

مضطرب دی؟

په دې وخت کي مي زړه راته وايي چي:

زه او ته دواړه يو څيز لتوو، مگر نه ئې مومو، ځکه نو مضطرب يو.

زه له زړه څخه پوښتم:

خه شي غواړو؟

زړه راته ووې:

دردمن زړه ...

په هغه زړه کي چي د معرفت ډېوه بله سي هغه زړه ته انسان دوستي
لاره پيدا کوي او د هر انسان په درد، دردمن کېږي.

فاضل استاد د همدغه زړه په تلابش کي دی. رابندرناټه ټاگور په
يوه نغمه کي وايي: اې نجلی ستا ټولي رڼاگانې روښانه دي، اوس د
خپلي ډېوې سره چيرته ځي؟

زما کور تياره او تنها دی خپله روڼا ماته په رعايت راگره!

فاضل استاد بېنوا په يوه نثري ټوټه کي وايي:

نور په دې توره تياره کي پاته کېدای نه سم.

حم! اې خوږو يارانو ماته په "مخه دي ښه ووایاست" ... اوف! زه

په سترگو ږوند یم، که مي چا پر سترگو لاس نيولی دی؟ ... زه قدمونه

اخلم مگر نه یم خبر چي پر مخ حم که پر شا؟

زه خو حم!

نو اې خوږو ملگرو! ما مه ملامتوئ.

نور زه په دې تياره کي پاته کېدای نه سم.

ماته "په مخه دي ښه ووایاست".

حضرت رحمان بابا وايي:

هر چي وايي عاشق ږوند دی هغه خوار شه

د رحمان په عاشقي کي سترگي وشوې

فاضل استاد هم همدغه سترگي يادوي چي د خداي پاک نښانې په
 لیده سي، د ذرې څخه تر لمره، د سمندرونو د لایتناهي عالم موجودات د
 مخکي د مخ په فاني ښکلاوو کي د حق او حقیقت لافاني موجودیت په
 لیده سي، هغه یو ځای دا هم وایي:

چي زما سفر زما په خپل کور کي دی. هغه دغه ډېره په خپل زړه کي
 دننه د دې له پاره بلول غواړي چي د اشراق په لارو د شهود تر پولو ځان
 ورسوي، لکه د حضرت رحمان بابا په شان سترگه ورسوي.

همداسي فاضل استاد پېنوا په زیاتو تږي ټوټو کي د عرفان
 څرکونه لري د چاته وژاړم د تږي ټوټې یوه برخه به راواخلو:
 په خواږه خوب بیده وم... هیڅ غم راسره نه وو...

ستاد میني لاس راغلی، زه ئې وینښ کړم.

خو پوه نه سوم چي څنگه؟

ورپنډېدم (؟) مگر د څه چاره؟

ستاد میني واک ډېر دی، چي له هغه لامتناهي فضا څخه ئې په دې

کنډولي تنه ایستلم...

اخ چاته وژاړم؟

د خپل زړه په خوږ به څوک پوه کړم؟

هیچاته! او هیڅوک!

خو! هوتاته به ووايم!

عارفان وایي د انسان روح د وجود په نړۍ کي بندي دی.

حضرت جلال الدین محمد بلخي هم د نې په ژبه همدغه عقیده

بیانوي. حضرت مولانا وایي چي انسان خپله اصلي مبداء لري چي دی دې نړۍ ته په راتلو سره د هغه نه پېل سوی. هغه غواړي چي بیرته د هغه سره وصل سي.

فاضل استاد بېنوا هم چي کله د انسان د روح خبره کوي، نو مقصد ئې همدغه دی چي زه خود بیده په شان له هر څه نه بېخبره وم. دا ته وې چي په دې خاكي وجود کي دي واچولم او چي کله د میني ذکر کوي نو د هغه اساسي معرفت یوې نکتې ته اشاره کوي چي وایي: خدای ﷻ مین دی او مخلوق د هغه مینه ده.

افلاطون په دې عقیده دی چي د انسان روح د تجرد په عالم کي مطلق روح لیدلی. کله چي دې نړۍ ته راغلی د تن په قفس کي بندي سوی زړه ئې غواړي چي د دغه قفس څخه ووزي والوزي او بیرته د هغه سره وصل سي.

همدغسي د فاضل استاد په دغه تشرې غوندې کي د هوماتیزم یا انسان دوستۍ خپې په غورځنگونو دي.

حضرت شبلي نعماني ویلي: تر هغه وخته به صوفي، صوفي نه وي ترڅو چي ټول خلک خپله کورنۍ ونه گڼي. د دې سره سره د فاضل استاد په تشرې ټوټو کي د وطن دوستۍ رنگ هم ښه پرېمانه دی.

د فاضل استاد په (زړه مه ماتوه) تشرې ټوټه کي د خدای ﷻ د بندگانو سره مینه او دوستي په حقیقت کي د هغه سره مینه کول دي، همدغه انسان دی چي پر محکمه باندي په خلافت نازول سوی دی. په (زما دنیا) تشرې ټوټه کي هغه انسان وسعت نظری ته راپولي او

د بدلون درس ورکوي. په (ظالمه ولي؟) انسان ته د مساوات او يووالي نارې وهي. فاضل استاد په خپل دغه اثر کې ټولني او انسان ته متعهد دی. هغه غواړي چې انسانیت په ټولنه کې خپل هغه دریځ ته ورسې چې پاک خدای ئې په خپل کلام کې په کائناتو کې د حیثیت موندلو له پاره ورکړی: (لقد خلقنا الانسان فی احسن تقویم).

د فاضل استاد په دغو تشرېحو کې چې ما ئې ډېره لږه برخه راواخیستله تصوف، اخلاقیات، فلسفه، انسان دوستي، لکه څنځیر سره تړلي دي او د لوستلو وروسته انسان دې ته اړ باسي چې فکر وکړي. همدغه تفکر، د معرفت د اساسو څخه دی*.

* د آغلي خور پروین ملال مقاله ما ته د اطلاعاتو او کلتور، ناست له خوا راوسپارله سوه، پروین ملال د خپلې مقالې په متن کې ماخذونه په اعدادو نښاني کړي دي او د مقالې په پای کې ئې راوړي وه، خو بدبختانه دغه وروستی پاڼه زما لاس ته نه ده رارسېدلې نو ځکه د دوی د مقالې ماخذونه هم نه دي رااخیستل سوي (م. روهیال).

بېنوا شاعر او دهغه شاعري*

هر څوک چې وينې د شعر په باب غږېدای شي او محافه دا حق هم ورکوي چې وغږېږي، هر څوک چې وينې شعر غواړي او حتی محافه د شعري ذوق خاوند گڼي.

هوکې! د شعر کلیمه کله کله د مینې د کلیمې په شان بې له هر ډول تفسیر نه، بې له هر ډول تعبیر او سپړنې نه، ټول خوښوي او ټول ته یو محافه لري، خو کله چې په خبرو اترو کې دوه تنه په ټاکلي ډول د دې نړۍ یعنی د شعر او شاعرۍ په باب وغږېږي، د بلینسکي په قول داسې ښکاري چې د یوه مطلب اوروې او د بل اوبه. نو دلته ده چې د خوشحال بابا خبره بیا رایا دېږي چې وایي:

"شاعري د هر فاسق او تاجر کار نه دی" نه یوازې دا چې کار نه دی بلکې دهغه پوهېدنه هم د یوې محافه لري پوهې ذرلودونکي کار دی. دهغه څوک چې له محافه ذوق ولري او یا ئې دهغه پیاوړی، روزلی او د ښکلا په گانه ښکلی کړی وي، چې دهغه په تصور کې دهغه تصور، تصور

* ښکلا مجله، د ۱۳۸۲ ش کال پنځمه گڼه، ۶-۹ مخونه.

وکړی شي چي تصور ئې شعر دی. له بلي خوا د تخليق تحفه، طبيعت
 ډېرو لږو په گوته شمېر کسانو ته وربښي او هغه هم هر چا ته په پېلو پېلو
 اندازو. دغه برخه کله په کلي توگه په قسمت يا طبيعت پوري او کله
 کله د شاعر په فزيکي او ميراثي جوړښت پوري اړه پيدا کوي. له بله پلوه
 د تخليق ډېر خاوندان هومره د تخليق له مخي شهرت ته نه رسېږي لکه چي
 د حای، دريځ، منصب او ټولنيز دريځ له مخي پېژندل کېږي، خو شته هغه
 ډول شاعران چي هغوی له سياسي او اداري دريځ نه وړاندي دروي او تل
 ته کوزېږي او د خلکو په زړونو او د ټولني په روح باندې بې له دستوره،
 بې له امره لاسبري پيدا کوي، لويېږي، پراخېږي او سمبول ترې جوړېږي،
 بالاخره ملي کېږي او ابدې بڼه غوره کوي او تر هغه ژوندی وي چي د هغه
 ژبه او ارمانونه ژوندي وي او په اغلب گومان تر هغه لازيات.

استاد عبدالرؤف بېنوا هم يو له هغو کسانو نه دی، چي دغه دريځ ته
 ئې ځان رسولی دی. بڼه به دا وي چي ووايو دغه حای ته رسېدلی دی. دی
 د کليمې په اصلي معنی سره شاعر دی. دی نوښتگر دی او مخکښ. دی
 په هيواد کي د څو پېلاپېلو ايډيالوژيکي حاکميتونو په وخت کي د هغه
 تخليقي قدرت له مخي چي درلود ئې ملي شاعر پاتي شوی دی. دی د
 هغه چا شاعر پاتي شوی دی چي په ملي غوښتنو ولاړ دی. د ده ژوره
 پېژندنه د دې سبب شوې ده چي دی د هغو ټولو بدمرغيو اټکل وکړي چي
 زموږ په هيواد او خلکو راتلل.

بېنوا د هغو سياسي تربگنيو، د هغو وژنو، د هغو زورونو، د هغو
 زندانونو، د هغو غلاميو، د هغه پردي پال سياست، د هغو مخامخ

نو کړيو، دهغي وطن پلورني تصور لا پخوا کړی وواو ویلي ئې وه:

وطن خپل اختیار د بل سو

قوت خپل په کار د بل سو

خپله ژبه خپله خوله کي

پرې جاري گفتار د بل سو

باندي و سول د پر ظلمونه

هم هزار رنگ ستمونه

اوس د مړه په شان بې خانه

نا خبر پروت له جهانـه

نه ئې پوه نه ئې کار سته

هر څه غواړي له آسمانه

تش خپل نوم ورباندي باردئ

دا پښتون دائې روزگار دئ



د کتاب پر پسې شمېره

بېنوا هيڅکله د کومي تېر ايستونکي سياسي شېبې، هغه هيڅکله د

کوم وژنپال سياست، هغه هيڅکله د کوم مريي پالونکي سياستمدار

سياست نه دی ویلی، بلکي برعکس د بشري روح عمومي ايډيالونو ته،

د انسان ستر احساس، مينه، آزادي، آبادي، مور، ښځه، انسان، وطن،

جهان... په باب سندري ویلي دي او په هغه کي سخت او ښه ډوب شوی

دی:

بيا محشر راغلی د گلو ته راغلې

لاله جام سود سرو ملو ته راغلې

ما په وږو سترگو ستالاري څارلې .
 قافله راغله د ښکلو ته راغلې
 ستار اتلو ته د نرگس سوي سترگي سپينې
 کوڅې تاو کړلې ښبلو ته راغلې
 د از لور بربنده ناڅي په ساغر کي
 مې، مينا په نخېدلو ته راغلې
 د هوس شونډي له زېږېنه سوي تناکي
 ښکلي وخت د ښکلو ته راغلې
 تاويشتلي هم په تاباندي رغېږي
 زکندن سودويشتلو ته راغلې

نو له دې کبله کلونه کلونه په تېره بيا د خداي ښلي بېنوا تر مرگ
 نه وروسته په دې تکل کي وم چي يا په خپله يوازي يا د دوستانو په
 مرسته د هغه ټول آثار راټول يا ئې په راټولولو کي څه برخه واخلم، خو
 له بده مرغه د نادودو لوبو او د خپل هيواد نه د ليري اوسېدلو
 محکوميت دا هيله رانه اخيستي ده، دوهم دا چي ډېره موده کېږي، چي
 پر دې نه راسپړل شوي شاعر چي خپله هم تر آخره په خپل راز پوه نه شو،
 يو څه وليکم او د ده د روح يو کوچنی تصوير، د هغه تصور له مخي
 وباسم چي زه ئې ترې لرم، د دې ياغي او نه ليدونکي، د ده مست او نه
 ايلېدونکي، د ده سرشار او نه وېرېدونکي روح تصوير وباسم سره له
 هغه چي ده په خپله داسي انځور کړی دی:

شمع

په ژړا کي ته موسکايي
په زړه اوړ په خوله خندا يي
سوز تپش گوزار دي ژوند دي
ته واروح د پښوايي

فاضل پښوا د پښتو د ننني ادب او کلاسيک دورې، د چوپتيا د دورې نه وروسته د وينتيا د دورې د شلمې پېړۍ د پښتو ادب د شپږو ستورو نه يو ځلېدونکی، نه آرامه کېدونکی، سرکښ او ياغي ستوری دی، موږ د پښوا د ټولو اشعارو مجموعه له ځانه سره نه لرو، داسي گومان کېږي ډېر هغه اشعار چې د ده د اصلي روح ترجمان وي يا خو چاپ شوي نه دي او يا موږ ته نه دي رارسېدلي، ځکه د ده د ياغي طبعي توان او زغم زموږ د هيواد بې زغمه لاسپړونه درلود، نو له دې کبله ده هم ډېر احتياط کولو، خو سره له هغه هم دی د خپل وخت پيغام لرونکی شاعر پاتې شوی دی. د ده د غلي شاتته انقلاب ترانه ئې د نوي سياسي دور پيل گڼل کېږي او په هغه زمانه کي د ده د خبرو اورول لږ څه گرانه خبره وه:

نسيم ووې د گل غوږ کي بدل سو د يارانې رنگ
غلي شاتته انقلاب دی بدلوي د زمانې رنگ
نوی دام نوی صياد دی - نوی چل نوی بيداد دی
نوی آه نوی فرياد دی

هوښيار صيد لره ئې بويه بدل سوی د دانې رنگ
غلي شاتته انقلاب دی بدلوي د زمانې رنگ

لري لوی لوی محبسونه - نه یو سرای نه یوه خونه
حبسوي لوی هیوادونه

چي بندي نه پرې پوهېږي داسي سود زولانې رنگ
غلی شاته انقلاب دی بدلوي د زمانې رنگ

لکه څنگه چي ښکاري دی په پخوانیو وزنونو، يعني د خليل بن
احمد په وزنونو کي نه پاتي کېږي، دی د غلي انقلاب په غوښتنه نوي
شعري ژبي ته لاره آواروي، دی دا لار د نویو آرمانونو، نویو غوښتنو،
نوي ژوند په تصویرولو سره رامنځته کوي او هغه په شاعرانه کلام کي
شاعرانه انځور دی. دی په افغانستان کي د پښتو ادب د اوښتون او
ځانپېژندنې د دور ستر استازی وو او دی.

دی په پښتو ادب کي د کلاسیک ایډیال نه د پښتو ادب د فورمونو
او محتوی د نوي کېدو مخکښ دی. دده د اکثرو شعرو ژبه ښکلا، ایډیال،
دده د شعر هره کلیمه او هر ترکیب او هغه نه معنی اخیستل نوی رنگ او
نوی ادا لري، وگورئ زموږ په ژبه کي د قصیدې په قالب کي د طبیعت
انځور او ترسیم په دې ښکلا یزي ادا، پخوا هیڅکله داسي نه وو شوي:

بیایې وڅکل له کوم ځمه ډک جامونه
داد هسک پېغله چي ناڅي له جنونه
له مستۍ نه ئې ساغر له لاسه پرېووت
په خوځاڅکو ئې کره مست سپېره ډاگونه
له خندا ئې د غاښو خلا برېښنا شوه
مرغلري لونيوي پر سسنگیرونه

په ملال ملال کاته چي گوري بڼه ته
له هوسه ورته خولې سپني گلونه
د بادام وني چي شنډي وي په غرو کي
ورپه غاړه ئې د جنډو کره هارونه

گل پاچا الفت دده په باب ليکي:

"دی طبیعتاً شاعر دی، د ده ژوند، د ده صحبت، د ده خوی، د ده
فکر، د ده ناسته ولاړه، خوراک او خکاګ ډېر شاعرانه رنگ لري او خپل
رنگ ئې همدغه دی".

د اوبو پر غاړه کښېنه شراب نوښه
په صحت د زړه د غم دي شراب نوښه
درياله زهده زړه په ميو مينځه
ليري گرځه له مکاره خرڅه پوښه

زه نه غواړم د ده د شعر پر ډولونو غزل، قصيدې، ثلوريږي، نوي يا
سپين شعر، کلاسيک يا نوي خبري وکړم، بلکي غواړم د هغه څو
ځانگړتياوو او ابتکارونو ته لنډه اشاره وکړم.

د ده د شعر ستره ځانگړتيا ابتکار او نوي والی دی. دی په شعر کي
هر څه بدلون ته راغواړي او دا په نوي ډول کوي. دی په هغو شاعرانو کي
راځي، چي هغوی نه يوازي دا چي شعر ليکي، بلکي په شعر کي د شعر د
ژبي سوچه والي، بڼايست، خوږوالي، او آهنگ ته زيات پام ساتي او په
ځينو شعرونو کي خود هغه هڅه يعني سوچه والی له ورايه ښکاري. دا
پښتو سوچه والی وگورئ:

د رېدي جنډو وږمه ئې تر سرې مو سوه
 دا چي پاڅېده هوسۍ له مېړتونه
 د پسرلي ناوې وډېرې ورايې پنده
 مخ کاته کاخلي د غرو سور کي لالونه (؟)

د ده قدرت په دې کي دې چي دې حتی د طبیعت او د هغه د بېلابېلو
 حالتونو بېلابېل انځورونه باسي او ښه ئې باسي. دې د اسمان، باران،
 واورې، پسرلي، ژمي، غرو، سین په انځورولو کي د ملت د خپل ملیت د
 سترو فرهنگي دود دستور، د پېړیو پېړیو دودونو او رواجونو، ارمانونو
 تصویر تصویروي، هغه انځوروي او نندارې ته ئې وړاندي کوي چي
 دغه راز تصویرونه مو په پاسنیو بېلگيو کي ولوستل.
 د ده تشبیهات ډېر جالب رنگ او خوند لري او ټولي نوي او نادري
 دي، کله کله خو لیریک کلمات په یوه ترکیب سره حماسي ښه غوره
 کوي:

د کوهستان شفق

هندوکش پر سر لمبې دي
 که آسمان سره کناره ده
 د کوم سوي زرگي آه دې
 یاد وینو فواره ده
 که چنگېزد عصر توره
 چي له تېکي رابنکاره ده



يا خوبل د ميني اوردئ
د فلک پرې سوي کوردئ
د سکندر د وخت شهيد دئ
په حسرت بگرام ته گوري
يا لېوال روح د عاشق دئ
چي ورځي د يار سلام ته
يا واله د سرو شرابو
چي تويېږي يوه جام ته
داميدان د کربلا دئ
که سالو خپور د ليلا دئ

همداسي تر پايه ...

هغه د شعر د ترکيب جوړولو له مخي يو انسانپال او عقل گرا شاعر
دئ، هغه سره له هغه چي بدلون غواړي، انقلابي، احساساتي، او
ورانوونکی نه دئ. هغه د نسبیت پلوی دئ، نه د مطلقیت.

دی سره له هغه چي سرکېن دئ او ياغي، خو په ټولنه کي د سريع او
ناڅاپي بدلونونو پلوی نه ښکاري، بلکي ښه او پر مخای لازمه او ضروري
توضیح کوي او ښودنه:

وزرسته الوتای نه سو
چامات کړی مو وزر دئ
خوله لرو پغېدای نه سو
داد کوم جادو اثر دئ

خپلي پايڅې موزولنې دي
 ځكه حال داسي ابتر دى
 زړه مو سوځي خوله مو پټه
 د زړه درد ښودلای نه سو

خو بيا هم د معنوي او اخلاقي او د انسان د باطني بدلون او د ښکلا
 پلوه ته د هغه خوځون نه هېروي.

هغه د ساحر او جادوگر خلل نه منونکي قدرت په وړاندې معنوي
 قدرت ته رجوع کوي، چي د ده د دې عمل او چارو ستره ځانگړتيا هغه
 پراخه خپلواکي ده چي د فرد له پاره ئې هغه غواړي او د فرد د تکامل په
 لړ کي ئې ټولني ته.

د ده په شعر کي اساسي موضوعات مينه، وطن، انسان او طبيعت
 دي خو دا يو کليت دى، خو د موضوعاتو د رنگارنگۍ له پاره زه نه شم
 کولى په مفصل ډول څه وليکم دا ځکه چي اوس په دې مقاله کي د دې
 گنجايش نشته، خو يوه موضوع چي هغه د پېنوا د شعر په بحث کي
 هيڅکله له ياده وتى نه شي هغه د ساقې، ساقې نارې او مې موضوع ده،
 د ده په اکثرو اشعارو کي په هر قالب کي چي ويل شوي دي د ساقې نقش
 څرگند دى او برجسته او حد اکثر مثبت او هڅوونکى او د تيارې،
 استبداد او ناروا په وړاندې د ده ساقې يو برید جوړوونکى چي هسک
 دى، جوړوونکى او برلاسې.

دى ساقې د آزادۍ لارښود بولي، دى هغه کله کله د عقل په وړاندې
 هم دروي، کله رهبر ترې جوړوي، کله عسکر، کله ناوې، کله روييار، کله

زرتشت، کله پښتون بابا او تر پایه پوري پر هر چا چي د ده د شعر توان
ورښي هغه د ده ساقی دی، نو له دې کبله د ده شعر د ساقی، شراب،
پیاله، خراب، مست، صراحی، صهبا، مستي، مستانه، بدمست، تاک، د
تاکه وینه، از، د از لور، محفل، جام، مینا، ساغر، سوز او ساز کلیمات
عجب رنگین دي، مکرر او خیال راوړونکي:

ساقی بیا محفل کړه نوی
په جام و نمانځه هر ژوی
چي مي یخه سي پرې پینه
په پیاله کي کړه نمانځنه
رانه ليري کړه پوهنه
هغه تاک چي ئې رودلي
د سپین غر شیدې سپېڅلي
مسته مینه د مست تاک را
دې بې واک زړه ته مي واک را
ساقی پاڅه نوبهار دئ
مجلس تاته اشکار دئ
پام کړه وار دي خطا نه کړې
زما وار دئ زما وار دئ

او په پای کي:

ساقی پاڅېده له خوبه
لاس تر غاړي سو میناته

مینه مسته لبونی سوه
 مین باسی و پیدیا ته
 ته هم مستی په موسکا سه
 مسته راسه غېړ زما ته
 غېړ په غېړ سترگی په سترگو
 خوله په خوله سه زما خواته
 سره تاو کړه مروندونه
 زه ستا ملاته، ته زما ملاته
 یو د بل غېړ کی خولې سو
 سپینې و سپنوهواته
 چي زه ته سم ته زه سې
 نور حال مه وایه وچاته

لایو شور راڅخه ولاړنه وي، بل راسي
 مگر زه پیدا په ورځ د شور او شریم

د هسک پېغله*

ساقی پاڅه نوبهار دئ
مجلس تاته انتظار دئ
پام که واري خطانه کړې
زما واري زما واري دئ
بېنوا

د پښتو په معاصرو ادبیاتو کې د ارواښاد استاد عبدالرؤف بېنوا نوم زیات روښانه او ځلېدونکی دی. استاد عبدالرؤف بېنوا ډېر زیات کلونه زموږ د هیواد د ادبیاتو او زموږ د فرهنگ د ودې او پراختیا له پاره ډېر او نه هېرېدونکی کار کړی دی او په خپل ژوند کې ئې زیات علمي او تلپاتې آثار کښلي چې هر یو ئې زموږ د ادبیاتو په تاریخ کې ځانګړی

* د هسک پېغله د ارواښاد استاد بېنوا دوهمه شعري مجموعه ده، چې د هغه تر مرګ پنځه کاله وروسته په ۱۳۶۷ش کال د افضل ټکور په تدوین او سریزه د افغانستان د لیکوالو انجمن خپره کړه. دغه لنډه لیکنه ښاغلي ټکور د هغې مجموعې د سریزې په توګه کړې ده (م. روهیال).

ځای لري. استاد بېنوا د خپل ادبي عمر په اوږدو کې د خپلې شاعرۍ په څنګ کې ډرامې، ادبي تذکرې او زموږ د هیواد د تاریخي څېرو په باب ډېرې ګټورې څېړنې کړي دي او د پنځوسو په شاوخوا کې علمي، ادبي او تاریخي ارزښتناک آثار یې لیکلي دي.

سره له دې چې ارواښاد استاد بېنوا د نورو علمي او ادبي کارونو په پرتله شاعري کمه کړې ده خو دغه ټوله شاعري یې د پښتو د معاصر شعر ډېرې لوړې او پیاوړې بېلګې دي:

مسته وینه د مست تاک را

دې بې واکه زړه ته واک را

د نانک بابا روح ښاد کړه

زاره مې په دې ویساک را

د استاد عبدالرؤف بېنوا د شعر لومړنۍ چاپي مجموعه د نن څخه دوه دېرش کاله مخکې په ۱۳۳۵ هـ ش کال کې د پښتو ټولنې له خوا د (پرېشانه افکار) په نوم په ښکلې قطع او صحافت د زرو ټوکو په شمېر په ۵۵ مخونو کې خپره شوې ده، په دغه مجموعه کې د هغه ټول دوه ویشت ټوټې شعرونه راغلي دي، د دغې شعري مجموعې په سريزه کې مرحوم استاد گل پاچا الفت لیکي:

"زه د ښاغلي بېنوا شاعري د ده په نورو کمالونو غوره ګڼم او په دې باب کې ورته په ډېر حق قایل یم. دی طبیعتاً شاعر دی. د ده ژوند، د ده محبت، د ده خوی، د ده فکر، د ده ناسته، ولاړه، خوراک او ځکاګ ډېر شاعرانه رنگ لري او اصلي رنگ یې هم دغه دی".

د استاد عبدالرؤف بېنوا د پرېشانه افکارو څخه وروسته د هغه زيات شعرونه زموږ د هيواد په مختلفو ورځپاڼو او مجلو کي چاپ او خپاره شوي دي او د يوې ځانگړي مجموعې په توگه د هغې راټولول او چاپ ته تيارول يو ضرورت وو چي بايد تر سره شوی وای. ما د خپلو ملگرو په مشوره د استاد بېنوا د څلوېښتو په شاوخوا کي شعرونه او څلوريزي د هيواد د مختلفو ورځپاڼو او مجلو لکه د کابل مجله، د زېري جريده، د تنگرهار مجله، د کندهار مجله، پښتون بڼه مجله، د وږمې مجله، د پلوشې مجله، د زېري کالنۍ، ښکلي شعرونه منتخبه مجموعه، نوي شعرونه منتخبه مجموعه، د پښتو درسي کتابونه، د ادبي انځور په نوم منتخبې مجموعې او نورو څخه د هغه دغه شعرونه راټول او د يوې مجموعې په توگه چاپ ته تيار کړل. زه داسي نه وایم چي زما دا کار د استاد بېنوا د ناچاپو شعرونو په باب مکمل کار دی. کېدای شي د هغه ډېر شعرونه له ما نه پاتې شوي وي او زما لاس ته نه وي راغلي. داسي معلومېږي چي استاد بېنوا به د خپل ژوند په وروستيو کلونو کي نور شعرونه هم ويلي وي چي تر اوسه نه دي چاپ شوي او موږ ته هم په لاس نه دي راغلي خو د مرحوم استاد بېنوا د ناچاپو شعري بېلگو په راټولولو کي به زما هڅه جاري وي او اميد لرم چي د هغه د ناچاپه شعرونو يو مکمل جونگ يو وخت چاپ ته تيار کړم.

په دغه مجموعه کي ما د استاد بېنوا د (پرېشانه افکار) نه يوازي دوه شعرونه راخيستي دي چي يو ئې (غلی شاته انقلاب) او بل ئې (پسرلی) نومېږي چي د پرېشانه افکار په (۶) او (۴۱) مخونو کي هم

نشر شوي دي. نور ټول هغه شعرونه دي چي د هغه په دغه شعري مجموعه
 كي نه دي چاپ شوي. د کلو رنځور د ارواښاد استاد پېنوا يو روايتي
 شعر دی، چي حتی ځيني برخي ئې وزن او آهنگ هم لري. دغه د کلو
 رنځور د شعر او نثر گڼ خصوصيات هم لري دا ډول شعرونه په ځينو نورو
 شعري مجموعه كي هم راغلي دي او ما هم په دې خاطر د استاد پېنوا په
 دې مجموعه كي راوړي دی.

په نثر حال کې د استاد پېنوا د شعرونو دغه مجموعه د هغه د شعري
 بېلگو په راټولولو يي نيمگړې هم وي خو د دې مجموعې چاپ او
 خپرېدل يو ټېک او گټور کار بولم او دا د ارواښاد پېنوا حق وو چي د هغه
 خواره واره شعرونه په يوه جونگ كي راټول شوي او خوندي شوي وای.

زور گنهكار *

ارواښاد استاد عبدالرؤف بېنوا زموږ د وياړلي هيواد هغه نوميالی فرهنگي شخصيت دی، چي په خپلونه سترې کېدونکو هلوځلو سره ئې د هيواد د فرهنگ ادبي او تاريخي وياړونو د خوندي ساتلو او ژوندي کولو په لاره کي اوچت اوله وياړه ډک ګامونه پورته کړي دي.

که د استاد بېنوا شعر دی که ئې نثر، که ئې تحقيقي او تاريخي آثار دي او که ئې نمايشنامې او ډرامونه زموږ د معاصرو ادبياتو په تاريخ کي لکه د ځلېدونکو ستورو په شان ځلېږي او ځانله خاص ارزښت او مقام لري او د ده ادبي، هنري او تاريخي هلي ځلي به زموږ د راتلونکو نسلونو له پاره د کاني کرښي شي.

استاد بېنوا په ۱۲۹۲ هـ ش کال د کندهار په ښار کي خرقې شريفې ته

* زور گنهکار د ارواښاد استاد بېنوا د يوې ډرامې عنوان دی، کله چي ارواښاد سيد جان ملال د استاد مرحوم درې ډرامې (زور گنهکار، اصلي کار او زرنګ) په يوه مجموعه کي سره راټولي کړې دغي مجموعې ته ئې د زور گنهکار نوم وټاکه او په ۱۳۶۷ ش کال ئې په کابل کي چاپ کړه. دغه ليکنه مرحوم ملال د دغي مجموعې د سريزي په توګه کړې ده (م. روهيال).

نژدې د سيد حسن په كوڅه كې زېږېدلى او هلته رالوى سوى دى، د دوى كورنۍ د كندهار يوه درنه علمي كورنۍ ده، خپلې زده كړې ئې زياتره په خپله كورنۍ كې تر سره كړي دي، پېنوا نه يوازې دا چې په پښتو ژبه كې ئې با ارزښته آثار ليكلي دي بلكې په دري ژبه كې ئې د افغانستان د تاريخ، كلتور او ادبياتو په برخه كې هم څو ټوكه كتابونه ليكلي دي او يو شمېر آثار ئې په خارجي ژبو لکه عربي او انگليسي هم كښلي دي، دهغه يو شمېر شعرونه په انگليسي، عربي، روسي، اردو، چينايي او بلغاريائي ژبو ژباړل شوي دي. د استاد پېنوا چاپي آثار دا دي:

اوسني ليكوال په درې ټوكه كې، د افغانستان نوميالي چاپي برخه ئې په څلورو ټوكو كې، هوتكى ها، ميرويس نيكه، پرېشانه افكار، پښتنې مېرمنې، ادبي فنون، پښتونستان، لنډۍ، د زړه خواله، چند آهنگ پښتو، د غنمو وږى، خوشحال خټك څه وايي؟، د علامه اقبال لاهوري د مسافر منظومه اثر پښتو ژباړه د پردېس په نوم، د پير محمد كاكړ، كاظم خان شيدا او رحمان بابا د دېوانونو تدوين، تصحيح او مقدمې، وينځ زلميان، پاچا خان، پښتو روزنه، نظرى به پښتونستان، خوشحال او پسرلى، د ټاگور گيت انجلي پښتو ژباړه، ليدران امروزي پښتونستان، د افغانستان تاريخي پېښې، آريايي، پارسي او پښتو وېرني، خوشحال خان د خوشحال له خولې، په عربي ژبه كې ځيني رسالې، د آشيانه عقاب، اشتباه، كار بر اصل، زور گنهكار، زرنګ، حكومت بيدار است، اصلي كار، زه وخت نه لرم درامې او يو شمېر نور آثار چې لا تر اوسه نه دي چاپ شوي.

په هغه وخت کي چي استاد بېنوا په ډرام ليکلو پيل وکړ نو په پښتو ژبه کي د ډرام ليکلو بازار نسبتاً گرم شوی وو، ځکه چي د پښتو نمايشنامو ليکل اصلاً د خدايي خدمتگار تحريک سره يو ځای پيل شو چي لومړنی ډرام په (۱۹۲۷م) کال کي د عبدالاکبر خان اکبر له خوا وليکل شو او بيا ورپسې د نورو ليکوالو په واسطه ډېر اوچت معياري ډرامونه وليکل شول، خو دلته په افغانستان کي په (۱۲۹۹هـ ش) کال د اعليحضرت امان الله خان په زمانه کي ځيني کوچنۍ تمثيلي پارچې د پوهني د شاگردانو له خوا د نندارې له پاره وړاندي شوې خو پوره او بشپړ ډرام په ۱۳۱۴هـ ش کال کي د لوی استاد علامه حبيبي له خوا د (توريالی پښتنه) په نوم وليکل شو او بيا په ۱۳۱۷کال کي د پښتو او دري ژبي د پياوړي شاعر او ليکوال عبدالرحمن پژواک له خوا د (کليمه داره روپۍ) ډرام وليکل شو او د کتاب په بڼه چاپ شو.

تر دې وروسته په پښتو کي ډرام ليکنه باب شوه او ډېرو ليکوالو د خپلي وسي سره سم ليکني وکړې خو په ټولو کي استاد عبدالرؤف بېنوا هغه ليکوال دی چي په خپل وخت ئي ئې ډېر ډرامونه ليکلي دي، لکه: زورگنهکار، چي يوه ټولنيزه او انتقادي نمايشنامه ده، آشيانه عقاب يوه حماسي او تاريخي نمايشنامه ده چي په دري ژبه ليکل شوې ده.

کاربر اصل، چي دا هم يوه انتقادي ډرامه ده.

زرنگ د بيرو کراسۍ پر ضد يوه انتقادي او کميډي راډيو ډرام دی.

حکومت بيدار است، دا هم يوه انتقادي او اتباهي ډرامه ده.

طوق لعنت، يو اصلاحي او انتقادي راډيو ډرام دی چي په ۱۳۲۴

کال کي ئې د مطبوعاتو جايزه ورپې ده.

د وطن آواز، يوه انتقادي او حماسي نمايشنامه ده چي په ۱۳۲۶ کال کي ئې د تاليف جائزه ورپې ده.

زه وخت نه لرم، دا هم يوه انتقادي او اصلاحي نمايشنامه ده.

سربېره پر دې استاد بېنوا ځيني نوري نمايشنامې او ډرامونه هم ليکلي دي چي د اولس د ذهني د زوښانه کولو په لاره کي ډېر موثر واقع شوي دي.

که څه هم ډرام او نمايشنامه ليکنه د استاد بېنوا د شعر او نورو تحقيقي کارونو په پرتله په دريمه درجه کي راځي خو هم هغسي چي استاد بېنوا په خپلو نورو هنري او ادبي هلو ځلو کي په پوره حوصله مندي، زغم، دقت او ابتکار کار کړی دی د هغه په نمايشنامو کي هم دغه خصوصيت ليدلی شو چي زموږ د نمايشنامو او ډرامونو ډېري ښې بېلگې گڼل کېدای شي.

استاد بېنوا د خپل وخت ډېر ښه نمايشنامه ليکونکی گڼل کېږي، کله چي د هغه ډرامونه مطالعه کړو، نو گورو چي په هغو کي د وخت ډېر عمده مسايل او غوښتنې ځای لري د هغه د اکثرو نمايشنامو کرکټرونه په خپله زمانه کي ژوند کوي، د خپل سرنوشت په مقابل کي ېې تفاوته نه دي، آگاهانه عمل کوي او په پوره جرئت په هنرمندانه توگه د ټولني ناخوالو او وروسته پاته کېدو عواملو ته گوته نيسي.

د استاد بېنوا د ډرامونو بل عمده ځانگړتيا دا ده چي ټولي پېښي ئې تر پايه پوري منطقي تسلسل مومي او اضافي او تصادفي پېښي

پکي محای نه لري، ديالوگونه ئې ډېر دقيق او اغېزمن دي او د کردارونو ژبه ئې روانه او د خپلي پوهي په سطحه کي ده. برسېره پر دې د استاد پېنوا په ډرامونو کي د مثال په توګه په (آشيانه عقاب) کي د تېرو وياړونو خلا ليدله کېږي او (د وطن آواز) په نمایشنامه کي د ملي وحدت، وطن پالنې او سربښندنې مسایل مطرح کېږي د هغه په اکثره نورو نمایشنامو کي د تربګنۍ، ناوړو دودونو او رواجونو، رشوت او دولتي دستګاه کي د بيروکراسۍ پر مسایلو باندې په جدي او انتقادي ډول ګوته نيوله کېږي، د مثال په ډول د زرنگ په ډرام کي دغي وروستۍ مسئلې ته په جدي توګه ګوته نيول شوې ده.

که څه هم په دغه ډرام کي د هغه د نورو ډرامونو په نسبت کومه ډراماتيکه صحنه نه ليدل کېږي نه کوم هيڅان توليدوي او نه د ترحم احساس پاروي، او آن کله کله ډېر مونولوگونه دغه ډرام داستان ته نژدې کوي خو د دې سره سره ښودل کېږي چي څومره خلک د بيروکراسۍ څخه په تنګ شوي او غوړه مال انسانان څومره په مهارت سره کولی شي چي د وخت نبض درک کړي او د ورځي په نرخ ډوډۍ وځوري، او په همدغو غوړه ماليو او نيرنگونو باندې لوړو مقاماتو ته ورېږي، خو برعکس صادق او بې ریا انسانانو ته دسيسې جوړېږي او يا هم له کاره برطرف کېږي.

په همدې ډول د استاد پېنوا په ټولو نمایشنامو کي وينو چي د انتقاد روحیه پکي پياوړې او کرکټرونو کي ئې د تحرک او بدلون احساس قوي دی چي ليدونکي او اورېدونکي سخت تر تاثير او اغېزې

لاندی راوی او یو مثبت عمل ته ئې راښکوي. د استاد پېنوا نمایشنامې د خپل وخت د غوښتنو او ایجاباتو او ازونه دي، هغه د خپلو ډرامونو څخه تل یو هدف درلودلی دی او هغه دا چې استاد پېنوا غوښته چې د خپلو ډرامونو او نمایشنامو لیدونکي وهڅوي او هغوی په دې پوه کړي چې زمان تېرېږي د ټولني شرایط بدلون مومي او دوی باید په دغه بدلون کې فعاله ونډه واخلي چې دغه خصوصیت د استاد پېنوا د ډرامونو له عمده ځانګړتیاوو څخه شمېرل کېږي.

۲۴۲

آه بېنوا!

د قلم خو کي لمبه سه، سپڅه سوڅه لاندې باندې!
 چي په تالیکلي کېږي د اشنا د مرگي ساندي
 بېنوا! د مرگي نه وې، ستا يو سر په سلو ارزېد
 ستا په شان زامن به راوړي، خورالې پښتنې مياندي
 ستا د شعر خوشبويي ته د نافوليمه کوزگوري
 ستا د طبعي و طوبي ته، ډېري طبعي لکه سپاندې
 ستا د فکر په گل باغ کي، تاو سان د رنگ مېشته وو
 بازان الوتل د غرونو، ستا د خيال تر سيورو لاندې
 مرغلي تا کرلې، د کاغذ په کروندو کي
 جواهر به تا اوډله، د کتاب پر پاڼو باندې
 قلمي به د سرو زرو، ستا قلم نهالولي
 وې به شولي د گوهر و، چي به تا شيندي پر گاندي*

* په پښتنو کي شولي دوه ډوله کرلي کېږي، يوه ته نالي (نهالي) وايي او بل ډول پر گاندي دي چي شولي د غنمو يا اور بشو په ډول په شولگره کي شيندلي کېږي.

عاطفې ئې لړزولې، دردول ئې حساس زړونه
 اغېزې ستا دييان به، ډېري سترگي كړې ژړاندي
 ستا افكار پرېشانه نه وه، د پرېشانه حال ادراك وو
 چي د كړينو په ويالو كي به ستا اوښكي وې بهاندي
 ستا خواله وه د زړه كړېزې، د اولس پرېوزليو
 په ندرت به پيدا كېږي، ستا په خبر د قام زړسواندي
 د پردېسو هديرې به، سكېنتې ستا د كوگل څوكي
 د یتيم پر بدو ورځو، شلېدې ستا د زړگي مراندي
 ته ديوتا د محتب وې، خپل پردي پرتا راتول وه
 ته بلبل د صلح كل وې، خاړو گل دي وايي ساندي
 مال دي گران نه گانه گرانه ځان دي لوړنه باله لويه
 په مصرف او په خدمت كي سيالان نه وه تر تا وړاندي
 ځای لري چي ډېرو ختونه، ادب ستا په نامه ناز كا
 حق لري چي ډېر نسلونه، ستا په فضل فخر كاندي
 گورئ گورئ اې ځلميو! بېنوا پردېس هېر نه كړئ
 د نمانځني حق ئې ډېر دئ د افغان پر اولس باندي

جدي ۱۳۶۳ ش

جستم چو ز حور تاریخ
 بنوشت بخامه نور:
 "غفران بمقدمش رفت
 از فضل خدای غفور
 تا ماده سال ترحیل
 گیرید ز "یینوای مغفور"

۱۴۰۵ هـ ق

(بر وزن مغفول و مفاعلن فاع بحر هرج مسدس ... مقبوض ازل)

لویہ خدایہ!

خدایہ! تہ یی تور لحد قبہ د نور کړې
د خپل فضل مشالونه پرې حضور کړې
ستاد عفوي د دریاب په زلال ربه
تہ وړپاکي توري تپلي د قصور کړې
چي دلته دي رازلی وو، سرخرویه
په بڅښنه ئې هلته هم مخ سور کړې
چي دلته ئې سر لوړ ستا په خلقت وو
سر ئې لوړ هلته هم په خپل منشور کړې
چي دلې دي پر پیرزو جگي رتبې وې
خپل قبول ئې هورې هم ربه منظور کړې
ستاد رحم په نظر بې نیازه خدایہ!
ویران گورد پښوا بنده معمور کړې
ستاد پراخ لطف و کرم له تجلاوو
د سینا تیاره پیدیا پر کوه طور کړې

د هغو په روى چي ستا له مينې مست دي
 د سرمست بېنوا گوردارالسرور كړې
 ستا بنده بېنوا درغى روفه!
 د رحمت د خم له فيضه ئې مخمور كړې
 وچي شونډي ستا د بڅبنې داد ته پروت دى
 په نصيب ئې ډك جامونه د ظهور كړې
 تود ئې بزم لري خدايه! په خپل لور
 د كوثر له ميخورانو ئې محشور كړې
 نسته بل د اميد خاى، ژاړم و تاته

۳۲

ته په مرگ د بېنوا صفت مغفور كړې *

۶۹ + ۱۳۲۶ = ۱۳۹۵ - ۳۲ = ۱۳۶۳ ش

* "مغفور بېنوا" د عبدالرؤف بېنوا د مرگ تاريخي ماده ده ۱۳۹۵ ځني جوړېږي د
 تخرجې په ډول چي د "بل" كلمې ابجدي ارزښت (۳۲) د "نسته" په حكم ځني وباسو
 ۱۳۶۳ ځني پاتېږي، چي د عبدالرؤف بېنوا د مرگ شمسي هجري سنه ده. كه د "مغفور
 بېنوا" توصيفي تركيب پاړسي كړو "بېنواى مغفور" ځني جوړېږي او ابجدي ارزښت
 ئې ۱۴۰۵ دى چي د عبدالرؤف بېنوا د مرگ قمري هجري كال دى.

تا ادب زنده است او زنده ست

بوم شومی پیاره ای بنشست
 گفت: "شوریده بلبل سرمست
 بینوا شاعر شهیر وطن
 رخت هستی ازین جهان بریست
 در نور دید دفتر انشاء
 جبر را ریخت، خامه را بشکست
 روح او بر پرید چون فکرش
 رفت زین خاکدان تیره و پست"
 کفتمش: "گرچه بر نمی گردد
 مرغ آزاد چون بشد از دست
 لیک دانم که او نمی میرد
 تا ادب زنده است او زنده ست"

۷ حوت ۱۳۶۳ ش

میکده غم کده سوه

د میخورو او پرښتو گفتگوی

بنايستو مات کړله بنگرې او امېلونه شلوي
پرسرو خاوري بادوي چي میکدې ته راسي
نن میکده سوه غمکده، ساندي، سوگلی دي پکښې
په ویر زنگېرې چي هر څوک دې غمکدې ته راسي
جامونه ژاړي په ورت ورت، خمونه درې وړي
د بزم مله څيري گرېوان چي میخانې ته راسي
وايي: پراته چاودلي زړونه د میناوو دي، پام!
رندان دي پښې ږدي په احتیاط چي دې صحنې ته راسي
وايي: افسوس د پڼوا مرگي مستی کړې زمولي
گورۍ چي بیا کله بهارد کيف روضې ته راسي
وايي: ساقیانو! دروازي ترې، درځۍ خدای خبر
چي د مغانو پیر دي بیادې میکدې ته راسي
وايي: په ځنډ به مړی اخلی د پردېس پڼوا
د ارمونو بڼا پری بې جنازې ته راسي

وايي: پرگوربې تشوئ د ميودک جامونه
چي ميخواران د پڼوا و هديرې ته راسي

خو پرېښتي وايي: مېخونه د تابوت ټينگ وهئ
نه چي دا مست له جنتونو ميخاني ته راسي
چي د شرابو ولې ډکي وويني، وايي به:
"ما پرېږدئ خم، ياران رابولم چي مېلې ته راسي
ساقيانو! مه کوي سټونه چي ياران مي نه وي
پښې به ورپي کړم که مي شوندي پيماني ته راسي
ما په درست ژوند نه دي څکلي بې يارانو شراب
گورم ترڅو چي دوی هم دې عشرت کدي ته راسي
دې گفتگوي کرل دربانان د جنتونو هريان
چي داسي مست به په کوم حق د جنت خولې ته راسي
د رحمتونو پرېښتوول: د گناه پروانې
لولپه کېږي، چي د فضل و ډېوي ته راسي
موږ اړوېدل چي ده پروخت د زکندن و، خدايه!
گناه به څنگه ستا د رحم پر تلې ته راسي

د ارواښاد بېنوا د پنځمې تلينې په مناسبت:

لکه چي څنگه بېنواوو بېنواولاړ

په خوږه ژبه ئې کړې خوږې خبرې
 دوږېدلې بې له شونډو مرغلرې
 له خندانې ډکه خوله زړه کي ئې مينه
 ورته مينه وه له هر څه نه شپږينه
 هينداره وو ورته دا جهان د ميني
 ننداره وو ورته دا جهان د ميني
 کاینات ورته د ميني کرشمه وه
 بې له عشقه يوه گونگه شان نغمه وه
 د انسان زړه ورته عرش د محبت وو
 ټول وجود ئې مينه مينه وو الفت وو
 نو ئې ځکه له هر چا سره کړه مينه
 د زړه لار ئې مدام ساتله سپينه
 تور او سپين ورته د سترگي په مثال وو
 په تيارو کي بلېدلو زون مثال وو

راغلی یم د گنهوله درنو پټوسره
سخي ئې نه شري چي څوک ئې دروازي ته راسي
عجز و اخلاص دروړم، بې نيازه! بل عمل نه لرم
عفو ه دي گوندي زما مختوري خسمانې ته راسي
که په حساب وي، دوږ خونه په ما ډک بڼه ايسي
که وي په فضل ستا جنت به هديرې ته راسي"
داروا باز ئې دی الوتی د توبې په وزر
د رحم بنکار به په منگول کي اشيانې ته راسي
کرم ورځغلي، هرکلي د گنهگارو ته تل
چي په اخلاص او عاجزي د عشق کعبې ته راسي
د باري رب د رحم سين په غرغړو دئ روان
گومان مونه سي چي عتاب د مرگ ورطې ته راسي
غارې کړئ خلاصي، پر بنسټې کړئ د عذاب خبري
گورئ! ډوډېرې څوک چي مخي د څپې ته راسي
د خدای له فضله ليري نه ده چي به بنکلي حوري
ساغر په لاس د پڼواو بڼه راغلي ته راسي

لکه شمع روڼايي د هر محفل وه
 لکه حسن زبایي د هر محفل وه
 ورنه تاوي به د مینې پروانې وې
 د سوزونو بې مثالنه نذرانې وې
 د دلبر د دلدارۍ په رموزپوه وو
 د یارانو د یارۍ په رموزپوه وو
 ووپرې تود هسي به بزم د دوستانو
 لکه بزم د ډېوې د پتنگانو
 د یارانو د مجلس سرور له ده وو
 پر هر زړه باندي پر پوتی نور د ده وو
 هم ساقی هم پیمانه وو په محفل کي
 هم د مینې ترانه وو په محفل کي
 د زړه خم به ئې مدام د عشق په جوش وو
 په دې جوش کي به ئې خپل ځان فراموش وو
 بې له مینې دا جهان ورته زندان وو
 دا جهان واړه ده جانان جانان وو

که مؤمن وو که آدم وو ده ته گران وو
 د همه وارو مینو قـدر دان وو

شپړينو وه که درخو وه که راییا وه
 ده ستایلي د هغوی مینه رشتیا وه
 د نړۍ د ټولو ښکلو ثناخوان وو
 د ښایست د باغ و ښ هزار د استان وو
 د تیارو نه وو و پېزار د رنایار وو
 لکه ستوری د سحر د سبا یار وو
 د خزان او د بهار سره اشنا وو
 د سرو گل و د گلزار سره اشنا وو
 د بلبل و د چغار سره اشنا وو
 د سپرلي د هر سهار سره اشنا وو
 چي به چیرته غوړېدلی کوم یو گل وو
 دی به ناست ورته په څنگ لکه بلبل وو
 په سر کړې به ئې ښکلې ترانه وه
 ترانه به ئې د مینې افسانه وه
 یوه لاس کي ئې قلم په بل کي جام وو
 په قدم قدم ملگری د خیام وو

د سورونو او سازونو ترجمان وو
 د خوبونو د رنگونو ترجمان وو

پر بنیستی به د آسمان ورتنه راتللی
بنا پیری به ورتنه مخکي نڅېدلې
هو مره سوز ئې دی د شعر په نغمه کي
چي مطرب ئې نیوی نه سي په زخمه کي
چي به ده دکه د شعر پیمان نه کړه
نو خجله به ئې ټوله میخانه کړه
چي کمند بې د شعرو اچاوه اسمان ته
پرې ختلو به بنایسته کورد جانان ته
هله کوز به سود ستورو انجمن کي
د اشنا د خوږې مینې په گلشن کي
د زهرې د هریو ساز په رموز پوه وو
د سپوږمۍ د عشق د راز په رموز پوه وو
عطارد سره ئې غوږ کي پس پسې کړ
دوی به جوړ سره د مینې گونگسې کړ
بې پروا ووله جهان جانان ئې یار وو
د انسان په غم غمجن انسان ئې یار وو

چي له غمه به ئې ذکر پرېشان سو
ورپه زړه به ټول غمونه د جهان سو

د هر چا سره بې کرله د زړه خواله
 وېرېدلو د پرد زړونو له وېاله
 د غريب او د پېوزله سره ياروو
 د یتيم د سرتور سرد خولې نه غاروو
 ویر ژړلو زخمی زړونو ته طیبوو
 بېلتانه ناتار و هلوت ته حبیبوو
 د زرد شت د سرودونو ترجمان وو
 چي یو نوم ئې په نومو کي سپین تمان وو
 د کروړ د رزمگاه سره آشنا وو
 د خوږ شعر د دنیا سره آشنا وو
 د خوشحال او د رحمان د شعر رنگ وو
 د حمید د شاعری د شراب شرنګ وو
 د شیدا د رنگین شعر آئینه وه
 منعکسه پکښي بڼکلي زمینه وه
 د وطن پر سم او غرباندي مین وو
 هم پر لراو هم پر بر باندي مین وو

د پامیر او هند و کش د غرونو بازو
 د سپین غر پر هسکو څو کوئې پروازوو

د میوند او د هلمند رښتینی زوی وو
 له اوله د هیواد په مینه پوی وو
 د افغان د مینې اور ئې وو په زړه کې
 چې دا هسې رنگه سوز ئې وو په زړه کې
 د میرویس او د احمد د نغري اوروو
 چې تود سوی پرې زموږ د زړونو کوروو
 د نازو د زرغونې د پلو پت وو



د عینود پښتنې مینې عزت وو
 کندهاره! کندهاره! تاته وایم
 اې د سرو گلو بهاره تاته وایم!

ستا مین و مړ دا ستا په پلټانه سوږه پر پښتو نښه

په پردي وطن کې سر په کیانه سو
 ارمانجن درځني لار لوتور گورته
 زکندن کې ئې وې سترګې ستا ولورته
 نه ئې څوک ناست وو وپښو او نه و سرته
 بېنوا سترګې ئې اوښتې هر درته

ستا د گل بلبل نور نه سي چغېدلی
 ستا د بڼې په گلونه سي الوتلی

ستا مین پروت د پردی وطن په غېږ کي
 په خوب تللی د پردی کفن په غېږ کي
 د وطن د نوم په یاد ئې اروا تللې
 د مجنون پسي د مینې لیلی تللې
 پڼواوو پڼوالارو له موبه
 په فریاد او په ژړا لارو له موبه

حافظ

۲۵ جدي ۱۳۶۶ ش

ښودون مجله ۲ گڼه اسد - سنبله

اووم کال ۱۳۶۷ ش



وېړنه

د ارواښاد استاد بېنوا يادونه

زما پياوړې ګندهاره
د پښتون ګوراو دياره
ته دي و اوسې پياوړی
هم پتمن او هم سرلوری
درنه ليري سه غمونه
بدي ورځي ګراوونه
مه دي برخه ګي څه زيان سه
مه دي ورک نوم او نښان سه
ته زانګو ئې د پياوړو
د ښاغلو او منلو
تا ګي ډېر ښاغلي هست سوه
ستا په مينه تا ګي مست سوه

١٧٠
تاكي راغله تاكي ولاړه
تاكي واوسېدل واره
كه تكړه تكړه سپاهيان وه
كه سرلوري اتلان وه
ستا ځيگر باندې دوى څار كړ
سراو مال ئې تانه څار كړ
كه نوم وتي سروالان وه
ياملي ستر واکداران وه
دلته وروزل سوه لوى سوه
ستا په غېږ كې ستا په خوى سوه
ژوند ئې ستا سره تړلى
ژوند ئې ستا ژوند كې موندلى
ته ئې ژوند وې ته ئې مړينه
ته ئې عشق وې ته ئې مينه
كه د پوهې سر خيلان وه
ليکوالان يا اديبان وه
دغه ستا تفرئې ځاى وو
دا پر تانظر د خداى وو

که نیکه او که بابا او
 ستا اولس باندی هوسا او
 ستا بچی به پری را غوند و
 په ستر خواک به را خرگند و
 کورئی خیل بهرئی خیل کر
 د خان پری وزرئی خیل کر
 ستا عظمتئی درخوندي کر
 ستائی پت، عزت روزی کر
 دغه دول پیلگی نوری
 تاکی سته له هری لوری
 دلته ستا تیاره گوپونه
 تور دگر او توره خونه
 دوی رو بنه گره خولی
 عقل و فکرئی سو خلی
 ستا تیار و ته دپوی بل وې
 پکښې دغه تیاری تل وې^(۱)
 پر هر تاپی خلبدلې
 د تاریخ سترگولیدلې

(۱) د اوبو پای او وروستی برخه.

ستا روښانه ستوري ډېر دي
 تېر به پرېږدو تېر خو تېر دي
 رابرسېره به نژدې کړو
 خوښ به دوی کي لوی څېرې کړو
 دوی کي ځو د ادب کور ته
 د پښتو ژبي غمخور ته
 دغه لوی پوه پښوادی
 پښو او خود هر چادۍ
 همدا ورځ ئې د پيلتون ده
 وروستی روح ئې د ژوندون ده
 نن مو مخکي پښوادی
 دلته هلته پښوادی
 زموږ خوزرو کښي پښوادی
 تن ئې پروت پر امریکادی
 روح ئې دلته شاوخوا دی
 دا همغه پښوادی

دی همغه پښوادی
 چي تېر ئې په دعادی

هغه وخت چي لا ماشوم وو
 وور هلڪ وو په خان اوم وو
 چي کاته ئي پر دنيا سوه
 د (مفتي) د لاس همسا سوه
 دا همسا د سترگو تور سوه
 نژدې زړونه پرې تکور سوه
 کور کهول سو باندي ښکلی
 خوی خصلت ئي وو ښاغلی
 لويېدی د پلار سایه کي
 د پوهني په لايه کي
 د پښتو ادب د ستار سو
 پوه وو پوه سو او هوښيار سو
 ستر شاعر سولوی ليکوال سو
 د لويانو سره سيال سو
 دا بريادده د زياروه
 د تحقيقاتو لار دده لاروه

په خپل کار کښي نوميالی سو
 د پښتو د لاس وښی سو

دادرنه هېره پښتوده
 پيا اوچته كړه پر پښوده
 پرتاريخ ئې هم لاس بروو
 پاس او كښته پرې خبروو
 د ټولني نيمگړتياوې
 كه زماوې او كه ستاوې
 ده قلم كي كړې راغونډي
 ده كړې لڅۍ او برينډي
 په ليكنه كي اتل سو
 لوی پوهاند د پوهي مل سو
 دادده د لوړېدو وخت
 هم د وياړ او ځلېدو وخت
 د هر لوري ورته پام سو
 لا اوچت دده مقام سو
 ورته څير د پښتو كور سو
 لاس ئې لورته دده خپور سو

ترېنه وئې كړه بلنه
 چي پښتو ته كړه كتنه

ده ویل: زه پښتو کي لوی یم
پښتو زما او زه د دوی یم
دا پیوند زموږ اړیکې دي
هم وروستی هم اولي دي
د (پښتو ټولني) مل سو
هله بل خراغ رابل سو
(حیبي) سره ملاتړ سو
د (رشاد) د قدر وړ سو
دا ټولنه پر ځوانی سوه
د دوی زیار باندې غني سوه
علمي هڅه ئې سوه ډېره
تالیفات یې سوه بې شمېره
خو د دې کاله سروال سو
د پښتو ټولني شال سو
د قلم سره ئې فکر
وې څېړنې د ده ذکر

دې ډگر کي سو غښتلی

(قاهره) اوکبه (دهلی) وو
 پکښې ده ته هرکلی وو
 په بل وخت کې سرو وحشیانو
 د پردیو مزدورانو
 د دې لوی پوه نه د وېري
 له هیواده وایست ليري
 د هیواد له غېږي ليري
 سختي روحي شپې وې وېري
 د تبعید روحي او شپې وې
 پر استاد زیاتي درنې وې
 نه هیواد نه ئې دوستان وه
 نه ئې فکر ته سیالان وه
 ووېل سوی له خپل کوره
 له خپل کلي له خپل وروره
 نه ئې چا وکتل کار ته
 نه ئې چا وکتل زیار ته

نه ئې چا ویاړ په همت کې
 نه ئې چا ویاړ په خدمت کې

توله ژوند ستړی ستومان سو
 د پښتو ژبې پاسبان سو
 پښتو ژبه ئې پښتو کړه
 لیري ده له زولنو کړه
 دی پښتون وو دی پتمن وو
 د بې پتو دی د بنمن وو
 تېر تر داسې سفارت وو
 له دې کار نه ئې نفرت وو
 خونړی یارک کي استوگن سو
 پردې خای ئې ځکندن سو
 چي پروخت د ځکندن وو
 لائې ذهن کي وطن وو
 ده وینا په شجاعت کړه
 خوله ئې خلاصه په وصیت کړه
 ویل: گسرتېرو توریالیو
 قهرمانو هوډیالیو

که مو محووه دا څپې کړې
 یا مو غلي دا فتنې کړې

يامو واک د مېني خپل کړ
 يامو خپل کور او بورجل کړ
 استعمار مو په گوندو کړ
 واک مو ټينگ پر خپلو کړو کړ
 يامو خپلي هديدي کړې
 پر پردو مو مخکي سرې کړې
 يار اتول پر خپل نغري سواست
 ياتر خاوري سپېلني سواست
 ياملهم سواست د ټپونو
 د اولس د سوو زړونو
 ياموروس باندي لاس برکړ
 پر هيواد مو روڼ سحر کړ
 ياموليري بد مرغۍ سوې
 اورکي نېست سرې ککړۍ سوې
 نه هيواد کي "کي. جي. بي" وي
 نه لېوان وي نه ئې سپي وي

نه (کشتمند) وي نه (نورو) وي
 نه اولس سپک په پردو وي

يا مو هغه څو ک په دار کړ
 چي اولس ئې روس نه څار کړ
 يا مو مخ د دغو تور کړ
 جگ مغزي مو ورنسکور کړ
 يا مو خپل هيواد هيواد کړ
 د اولس زړگي مو بناد کړ
 نو به دروړئ زما هډونه
 زما د خاورو اندامونه
 ما به بنځ کړئ په وطن کي
 د دې مړه بلبل گلشن کي
 راته وليکئ پر شناخته
 لرم هيله در نه زياته
 چي همدغه (پنوا) دئ
 دا پردېس اړ د دعادئ
 دى له رنځه آسوده سو
 (پنوا) پر هديره سو
 (پنوا) وو (پنوا) سو
 رانه والوتى عنقا سو

مورڻي پرېښودو يوازي
زمورڻ سوي خولي په ژړا وازي
پښتو سر کړلې بغاري
اوښکي ځي ترې لاري لاري
تاريخ سروهي په مخکه
خپله هيله ئې ترې ورکه
د ادب ناوي سلگۍ کړي
څوک به روغه زما شمزۍ کړي
مورڻ خونن بې (پنوا) يو
یتيمان يويک تنه ايو
(پنوا) رانه گوښه دئ
(پنوا) پر هديره دئ
ده خو ويل چي هیواد خپل سي
سوله زمورډ خلگو مل سي
مابه يوسي تر هیواده
چي مي روح سي په تلو ښاده

خو تراوسه نه هیواد سته
نه د چارگۍ څه ښاد سته

اوس زموږ خپله پرې غوښل دي
پسله زياتو قربانيو
تر پرې غاړو، ککړيو
پسله يو مخه وړانيو
تر سختيو او خواريو
د اولس وه دا غوښتنه
چي د ښځو به کړو کتنه
له سور مخو به خپلواک يو
بد مرغيو نه به پاک يو
بيا به هسکه ورورولي وي
د يووالي به سيالي وي
دا وړاني به وداني وي
نور به ورکه ناداني وي
د پوهني به پاشون وي
د لوړتيا پر لور به يون وي

هره خوا به وي سمسوره
مرگ به ځي زموږ له کوره

نہ بہ زور نہ بہ تپری وی
نہ بہ خیل افغان پردی وی
نہ بہ دغہ خانخانی وی
نہ بہ وضع بحرانی وی
نہ بہ دا اورا و باروت وی
نہ بہ گور نہ بہ تابوت وی
نہ بہ تپ وی نہ بہ وینہ
نہ بہ خوڑ وی نہ بہ مہینہ
نہ بہ پیاد غم رباب وی
نہ بہ سوی سپین کتاب وی
نہ بہ دغہ شان عذاب وی
نہ بہ ہر جرم ثواب وی
نہ بہ کور پہ کور جگرے وی
نہ بہ چا خولو کی بنیرے وی
نہ بہ ہر بنار شنہ ایرے وی
نہ بہ رنگ پہ رنگ فتنے وی

نہ بہ ساندي نہ سلگی وی
نہ بہ پرے د چامری وی

نه به تگد جنازوي
 نه به ويرپر هديروي
 نه به ييا وهل کوتلوي
 نه به خلگو سپکولوي
 خو چي زموږ برخه بری سو
 زموږ له زړو ليري زړه سوی سو
 دغه ټوله وينو کېږي
 ټول اولس په دار څړېږي
 نو په دغه شان ناتار کي
 د سختيو په روزگار کي
 څنگه راوړه ستا هډونه
 تاته نه لرو مخونه
 هلته پروت ئې په پردو کي
 په پردي ځای او ورشو کي
 ته پردی خاوره کي پاته
 دلته زموږ ده شمزی ماته
 هی توبه د مرگ له زوره
 مرگه مرگ دي کړه مختوره

پښتو بندي کړې ګله
 شورئې نسته بې بلبله
 (پښوا) قلم خاموش دئ
 نه وړپاته جم او جوش دئ
 هغه وخت چي په غورځنگ وو
 ټينګ ولاړ پښتو تر څنگ وو
 نه سترپا نه ستومانې وه
 پر هر ټاپي ئې ځواني وه
 ډېري پاني ئې کړې توري
 لائې وې په نيت کي نوري
 خو مرګي باندي يرغل کړ
 رانه پل ئې دا اتل کړ
 اوس ئې پاته موږ ته گنج دئ
 دده زيار او دده رنج دئ
 هره پاڼه يې کيميا ده
 د پښتون د کور روڼا ده

هراثر ئې زيات قوي دئ
 هم علمي هم منطقي دئ

د ا د ده (پښتو کيلي) ده
 د پښتو ځنځير غچي ده
 د (پښتو ژبي وېرني)
 په رښتيا وړد ستايني
 يا (پښتو ژبه دربار کي)
 د (شاهانو) په بانډار کي
 په زيات زيار دي ليکل سوي
 هم په زيار دي څېړل سوي
 يا (پښتو د هوتکيانو)
 يا (غوندل د لنډيانو)
 يا (پښتو ژبي روزنه)
 پراخوي د ذهن لمنه
 د ا د ده (افکار پرېشانه)
 د قلم په نور روښانه
 (زړه خواله) هم (پنوا) کړي
 ورته خوله کي لاس (گيتا) کړي

(د خوشحال پسرلی) اوري
 (د غنمو وېرې) گوري

که چا غو بنست د ورکو حال نن
 واخلي (اوسني ليکوال) نن
 (پښتني مېرمني) ښې دي
 پښتني پت ته توښې دي
 د (ميرويس نيکه) ليکنه
 د غورځنگ لري بلنه
 د (پردېس) نظم دې ښکلی
 (ادبي فنون) منلی
 ده پرځای کړې خپلي چاري
 ده روڼا کړې تيارې لاري
 دی خو ولاړ د مرگي مل سو
 د اجل باندي يرغل سو
 بيا به څوک پښتو، پښتو کړي؟
 پر پښتو به څوک پېرزو کړي؟
 بيا به څوک پښتو غني کړي؟
 بيا به څوک پښتو ملي کړي؟
 بيا به څوک پښتو ته کار کړي؟
 بيا به څوک ځان ځني څار کړي؟

ييا به څوک پښتو سوچه کړي؟
ييا به څوک پښتو درنه کړي؟
ييا به څوک تاريخ ته لاس کړي؟
څوک به نوم د بابا پاس کړي؟
څوک به نوم د نيکه ياد کړي؟
څوک به روح د ميرويس ښاد کړي؟
څوک به ورک تاريخ ژوندی کړي؟
څوک به تود زموږ نغری کړي؟
څوک به زموږ تاريخ تاريخ کړي؟
څوک به ژوند پر دښمن تريخ کړي؟
څوک به ييا وکړي څېړني؟
د خپل قوم او خپلي سيمي
څوک به ييا وکړي پوښتني؟
د نوم ورکو وگړو پېرني
څوک به ييا پښتوليکي؟
څوک به کار وکړي د ژبي؟

څوک به ييا ادب ته پام کړي؟
د ادب به احترام کړي؟

نن پښتو او تاريخ دواړه
 په ژړا دي لاس تر غاړه
 وايي نن موږ یتیمان یو
 څښتن نسته هک حیران یو
 ده او هغه ملا تر لاسې
 موږ ته دوی جبهه نیولې
 په سپکتیا ئې قلم پیل دی
 د خیانت په لور ئې میل دی
 زموږ ویاړونه شمیري کم دوی
 وینو ډېر دي په موږ گرم دوی
 د ذهنونو انحراف دی
 د تعصب چاپېر طواف دی
 د لیکنو نه رنگ واووښت
 لیکوالو ئې تنگ واووښت
 دلته غنډي مشران دوی
 هلته غل بولي لقمان دوی

ټول ټبر پسې تهمت دی
 وايي: نور د دوی رحلت دی



د پښتون هر څه ئې بد کړه
دغه بد ئې تېر تر حد کړه
پښتون وینښ او راژوندي کړه
دوی د دې هیواد بچي کړه
دوی وروگاهاته هیواد تل
خپل تر څنگ ئې دوی کړه بناد تل
اوس ځان بولي واکداران دوی
ټوله بڼه گڼي د ځان دوی
ځان ئې هېر گرېوان ئې هېر کړ
د تاریخ بیان ئې هېر کړ
د قلم حرمت وړیا سو
د لیکنې پټ وړیا سو
تعرض ونيو د قلم نوک
د ادب زړگی دی ټوک ټوک
دوی وینا کړي دوی لیکل کړي
پر لیکلو دوی څارل کړي

موږ ئې اړایستو جگړو ته
دیو بل د ځان خوړو ته

یو غلجی بل درانی سو
 یو پردی بل سکنی سو
 یو ددې خای بل د بل خای
 یو او پره او بل د خیل خای
 دا د عوهد لېوتتوب ده
 هر وخت هر خای کی سرکوب ده
 یو پښتون یو کندهار دی
 یو نیکه دی یو موپلاردی
 یو د بل نه ولي بد وړی؟
 خان ته وگورئ چي څه کړی؟
 د دښمن پلانو ته څیر سئ
 تېر د نورو تر څنځیر سئ
 سره یو سئ سره ټول سئ
 ټول دیو کور او کهول سئ
 ییارا جوړ وړان کندهار کړئ
 قومیت نه خان وزگار کړئ

که را جوړ کړی کندهار یی
 ټول هیواد به سي سینگار یی

تل وي دلته پيلېدني
دهيواد د جوړېدني
دا حل هم هڅه راپيل كړئ
بيا هېښه د بنمن په سيل كړئ
تاسي وگورئ لږ لږي
شاوخوا كره وړه د پيري
را څرگند يونيم ليكوال دي
په خپل مات قلم خوشحال دي
نيم هيواد گهي د خان كور
وايي دي و موږ ته زيان نور
وايي نور دي بې فرهنگه
ځاي ئې نسته زموږ تر څنگه
كاشكي څيرو ته دانيم سي
د قلم جنگ كي سهيم سي
ځان بيا بشپړه څرگند كړي
داد دوي پرېكړي پسڅند كړي

كاشكي بيا يو والي راسي
ټول راغونډ پرېښتونخوا سي

کاشکي بيا پوهه پاڅون کړي
 کاشکي بيا پوهان لټون کړي
 کاشکي هغه ليکوال راسي
 چي ئې ټول کار په رښتيا سي
 کاشکي اوس هم (پښوا) وای
 دې ستر پوه لره بقا وای
 هم يې څنگ کي (حبيبي) وای
 (حبيبي) وای (مولوي) وای
 هم (کاکا) وای هم (افغان) وای
 هم (وزير محمد گل خان) وای
 هم (داوي) وای هم ياران وای
 د دې لوی بڼه مالياران وای
 هم (طالب) هم (حسين شاه) وای
 د دوی کار د دوی لوړتيا وای
 لاهم هغه (مشرقي) وای
 (سيد محسن) وای (مستغني) وای

هم (مخلص) وای هم (طرزي) وای
 هم (پښتون) هم (اياز) وای

هم (زهما) هم (واسعي) وای
هم (شاكر) او هم (نوري) وای
يا (خواخوږی) راسره وای
لا پردي مېنه مېلمه وای
خنګ کي ناست ورته (خادم) وای
هم (شفیق) هم ئې تعظیم وای
هر مېره زموږ (آشنا) وای
کشران وای او (بابا) وای
اوس هم شکر لوی (رشاد) سته
د پښتو پرې اعتماد سته
هم (رفیع) سته هم (کاکي) سته
هم (رښتین) پردي انګر سته
هم (حلمی) هم (عطایي) سته
(هیوادمیل) سته (وکیلي) سته
هم (تنګیال) سته هم (غروال) سته
لږ ډېر نور دوی مثال سته

هم (انځور) سته هم (ټکور) سته
هم (هوټک) غوندي زما ورور سته

هم د پوهي ډاگ کي (يون) سته
 پر پېچو مو مو ختون سته
 دلته څنگ کي (بريالي) سته
 هم (دروېش) هم (بختاني) سته
 د (الفت) سره (روهې) سته
 هم (همېش) هم (جنتي) سته
 هم (سهيځ) سته هم (سوبمن) سته
 هم د (لوی استاد) زامن سته
 هېردي نه سي (زيرکيار) سته
 لنډ وگنډ راته (تار) سته
 (پسرلي) سره (مصداق) سته
 د اولس يې اشتياق سته
 هم (حافظ) سته هم (منگل) سته
 هم (الهام) هم (اولسمل) سته
 دروند پښتون (عثمان روستار) سته
 د پښتو (پالوال) او (زيار) سته

 (احدي) سته (لطيف جان) سته
 (گل ظريف) غوندي (جانان) سته

هم (شینواری) هم (پوپل) سته
 (علی احمد) غوندي اتل سته
 لادلوی (حمزه) شمله سته
 نورددی درانه کاله سته
 چی ئی نه بنکار پزی ساری
 یویی دروند (دوست) دی (شینواری)
 په قلم تکره (ویران) سته
 (انور) غوندي (نومیالیان) سته
 د (پژواک) سره مو (ژواک) سته
 لاهم اوس ورسره واک سته
 پوه (مجروح) او (زرمالوال) سته
 (ایوبی) سته او هم (سیال) سته
 (ستانه میر) غوندي (زهیر) سته
 نورهم شکر په دی خپر سته
 هر (بخرکی) موسکروته
 سوخوي د دښمن سته

دی زرغون بن کی (بزگر) سته
 (تزی) ورور لا پر گودر سته

(خيبري) سره (صميم) سته
 وياړمن ورور (عزيزنعم) سته
 (اريوبي) خدای سته (غښتلی)
 (جهاني) ټولو منلی
 شکر شکر څه کمی سته
 چی مو خواکي (بوره گی) سته
 نور که هم وسپړم ډېر دي .
 سمدستی مي ترواک تېر دي
 ټول مي دي د زړه کوڅو کي
 هم د ذهن په شپلو کي
 چي يې گوټو کي قلم وي
 د کتاب پاڼو ته خم وي
 د پردو څخه پېزار وي
 نه د بل د گوټو بنکار وي
 چي هیواد او اولس خپل کړي
 بیا لوی ورور ته هسک کتل کړي

هغه زما د سترگو تور دی
 زما هر وخت هر ځای کي ورور دی

که ئې نوم وي اويانه وي
 راته تل به دوی درانه وي
 وگنئی دا خو بښاغلي
 لکه ټول چي وي ليکلي
 ډير د دوی په لار روان دي
 که لويان دي که زده کړيان دي
 شکرزيات دي لروبر کي
 په دې خوا او پېښاور کي
 دوی ئې لار ده ستره کړې
 پاکه کړې کره کړې
 خود دوی کړ او پرې کم وي
 سوکالي ئې د قلم وي
 پای کښی واورئ اورېدونکو!
 اورېدونکو اولوستونکو!
 پښواستاسي د کور وو
 ستاسی دوست وو ستاسي ورور وو

دی همداسی (پښوا) وو
 تیاره کور ته زموږ روڼا وو

هم د کور هم د بهرو
 د ادب اسمان کي لمرو
 زه (بابی) کړمه غوښتنه
 هر پښتون ته کړم بلنه
 دا تړون به کړو رښتیا
 چي هېرنه کړو پښوا
 چي هېرنه کړو پښوا
 چي هېرنه کړو پښوا

د مرغومی ۱۶ مه ۱۳۷۲ ل کال
 د ارواښاد عبدالله خان بابی کور
 د بامیزو کوڅه - کندهار

يادونه:

په وېرنه کي د ځينو ښاغلو پر ژوندي اوسېدو، خوښي څرگنده
 سوېده، د بده مرغه د کتاب د چاپ پر مهال د هغوی څخه يو شمېر نورو هم
 له دې نړۍ څخه سترگي پټي کړي دي، اروحونه دې ښاد او يادونه دې
 تلپاته وي.

پای

